



BEING THE STRING OF YOUR KITE

www.safareadab.com

زمر

ZAMURD

جویریہ حسین

زمرہ



از قلم جویریہ حسین

All Rights Reserved

Copyright: Javeriya Hussain (Author)

Published by: Safar-e-Adab Publications

Published On: safareadab.com

To get published with us, contact us via email or website:


safareadab.com

safareadab@gmail.com

Note: We don't charge anything to publish online. If anyone charges any kind of fee in order to publish your write-ups in the name of Safar-e-Adab Publications, please don't try to go ahead with them and immediately report them using the contact us button on our website. Thank you

ضروری بات

زمرہ کے تمام جملہ حقوق لکھاری "جویریہ حسین" کے نام محفوظ ہیں۔ کہانی کا کوئی بھی حصہ کسی بھی صورت میں کسی دوسرے پلیٹ فارم یا سوشل میڈیا پر پوسٹ کرنے سے پہلے لکھاری کی اجازت درکار ہوگی۔ بغیر اجازت کہانی کا استعمال کرنے والوں پر سخت کارروائی کی جاسکتی ہے۔ اس کہانی اور اس میں موجود کردار محض تصوراتی ہیں۔ کسی بھی حقیقی کہانی یا انسان سے ان کا کوئی واسطہ نہیں ہے۔ کسی بھی طرح کی مشابہت کو اتفاق سمجھا جائے۔



قسط نمبر: 01 تا 04

پہلی قسط

وہ کھڑکی بند کرنے کو آگے بڑھی تھی۔ جب ہوا کے تیز جھونکے سے اس کے گھٹنوں سے نیچے جاتے، سیاہ بال اڑتے بکھر گئے تھے۔ اس نے سخت بیزار چہرے کے ساتھ کھڑکی بند کی تھی۔ اسے یہ آندھی و طوفان بھرا موسم انتہا کا بھاتا تھا۔ مگر آج اسے یہ زہر سے کم نہیں لگ رہا تھا۔ آج اسے یہ موسم خوف زدہ کر رہا تھا۔ جیسے اس کی زندگی اس طوفان کے بعد باقی چیزوں کی طرح بکھر کر رہ جائے گی۔ اس نے واپس مڑتے معین احمد کے سامنے موجود صوفہ پہ جگہ سنبھالی تھی۔

”مگر ایسا کیسے ہو سکتا ہے چاچو؟ اس میں از میر کی کیا غلطی ہے۔ مانا اسے ابھی گاڑی کو ہاتھ نہیں لگانا چاہیے تھا۔ مگر اس میں بھی غلطی اس کی نہیں تھی، میں موجود تھی جب خالہ نے ازی سے گاڑی لے جانے کو کہا تھا۔ اور اس سب کے بعد بھی تو اس نے گاڑی نہ توٹھو کی نہ کسی دوست کے حوالے کی۔ جبکہ اس کے پاس تجربہ بھی نہیں تھا۔ اب گاڑی چوری ہو گئی تو پھر اس سب کے بعد تو ہم زمہ دار نہیں نا۔ اس سے از میر کیسے قصور وار ثابت ہوتا ہے؟“ اس کا رخ معین احمد کی جانب تھا۔

”وہ قصور وار ہے! ان کی نظروں میں از میر ہی قصور وار ہے۔ وجہ یہ کہ جب گاڑی چوری ہوئی تو اس کا موبائل گاڑی میں ہی تھا۔ اس لئے انہیں لگتا ہے کہ گاڑی از میر ہی ڈرائیو کر رہا تھا۔ سب ثبوت اس کے خلاف ہیں۔ ہم اس پر یقین کر سکتے ہیں، لیکن وہ لوگ نہیں جن کا قیمتی اثاثہ ان سے چھینا جا رہا ہے۔“ انہوں نے پریشانی سے اسے وضاحت دی تھی۔ ان کا دل کٹ رہا تھا۔ تکلیف حد سے سوا تھی۔ اس نے بولنے کو لب و لہجہ سے پہلے ہی اس کی بات اچک لی تھی۔

”خاموش رہو تم! بڑوں کے معاملوں میں بچے خاموش رہتے ہیں۔“

”مگر ماما وہ میرا.....“

”بس! خاموش ہو جاؤ، بلکہ اس کمرے سے ہی نکل جاؤ۔ بڑوں میں بچوں کا کوئی کام نہیں ہوتا.....“ انہوں نے قطعیت سے کہا تو وہ خاموش ہو گئی۔ لیکن اپنی جگہ سے ایک انچ بھی نہ ہلی تھی۔ اسے جاننا تھا کہ اب آگے کیا ہو گا۔ اس کا دل سوکھے پتے کی مانند لرز رہا تھا۔ اگر اس کے ازی کو کچھ ہو گیا تو؟ اس کی حالت دیکھتے شاہینہ نے بھی دوبارہ باہر جانے کو نہیں کہا تھا۔ وہ جانتی تھیں وہ کس قدر حساس ہے۔ کمرے میں جا کر رونا ہی تھا۔ یہاں کم از کم وہ رو نہیں رہی تھی۔

”تو معین اب کیا ہو گا؟ کیا وہ لوگ از میر کو جیل بھیج دیں گے؟“ ان کا رخ اب دیور کی طرف تھا۔ جبکہ بہار کا دل دھڑکا تھا۔ اس نے نگاہیں اٹھا کر اپنی نفیسہ خالہ کو دیکھا تھا، جن کا چہرہ لمحہ بہ لمحہ

تاریک پڑتا جا رہا تھا۔ آنسو مسلسل بہہ رہے تھے۔ نہ چاہتے ہوئے بھی اس کی آنکھوں میں نمی در آئی۔

”لیکن ان کا بیٹا تو زندہ ہے نا۔ پھر کیوں از میر کو جیل ہو گی؟“ انتہا کی کوشش کے باوجود وہ خود کو روک نہ پائی تھی۔ اور بہتے نینوں سے اپنا سوال کر ڈالا تھا۔

”ہاں وہ زندہ ہے، لیکن کومہ میں ہے۔ اور امید نہیں ہے کہ وہ کبھی اٹھ پائے گا۔ بہت کم چانسز ہیں اس بچے کی ریکوری کے۔“

”پھر بھی اگر وہ زندہ ہے تو کس لئے وہ از میر کو جیل بھیجیں گے؟ ایسے نہیں ہوتا۔ اور بالفرض ازی جیل گیا بھی تو اسے عمر قید نہیں ہو سکتی۔ نہ تو ان کے پاس ثبوت ہیں، نہ کوئی قتل ہوا ہے۔ ایک ایکسڈینٹ تھا اس کا بھی ان کے پاس کوئی ٹھوس ثبوت نہیں۔“ نفیسہ اس سارے معاملے میں پہلی بار بولی تھیں۔

”نہیں خالہ آپ نہیں جانتیں، وہ لوگ بہت طاقتور ہیں۔ وہ چاہیں تو بغیر کسی ایک ثبوت کے بھی از میر کو عمر قید کیا پھانسی بھی کر واسکتے ہیں۔ یہاں تو پھر ثبوت موجود ہیں۔ CCTV فوٹیج ہے، ازی کا موبائل ہے اور گاڑی بھی۔“ اب باری کب سے خاموش بیٹھے حسام کی تھی۔ اور اب جب وہ بولا تھا تو کمرے میں انتہا کی وحشت چھا گئی تھی۔ نفیسہ سے مزید صبر نہیں ہوا تھا۔ وہ پھوٹ پھوٹ کر رونے لگیں۔ بہار انہیں دلا سے دینے کو آگے بڑھی تھی۔ جبکہ شاہینہ تو یوں تھیں کہ کاٹو بدن میں لہو نہیں۔ کیا ان کے اکلوتے بھانجے کو عمر قید ہو جائے گی؟

”لیکن حسام بھائی یہ تو قانونی طور پر بھی ممکن نہیں۔ ازی ابھی محض پندرہ سال کا ہے۔ اٹھارہ کی عمر سے پہلے تو یہ نہیں ہو سکتا۔“ اس نے حسام کی سرخ آنکھوں میں دیکھا۔

”مگر ایک دن تو وہ اٹھارہ کا ہو ہی جائے گا۔ اور جب تک نہیں بھی ہو گا، تو ان کا کہنا ہے کہ وہ اسے اپنے پاس رکھیں گے۔ غیر قانونی طور پر۔ اور ہم جیسے مڈل کلاس لوگوں میں اتنی طاقت نہیں ہے کہ ان جیسے الیٹ کلاس لوگوں کا مقابلہ کر سکیں۔“ بہار احمد نے بڑی امید سے کہا تھا۔ اور حسام احمد نے اس کی آخری امید بھی توڑ کر چکنا چور کر دی تھی۔ اسے چپ لگ گئی۔

”تو..... تو پھر اب کیا ہو گا؟“ شاہینہ بڑی ہمت کر کے بولی تھیں۔

”ہمارے پاس دو ہی راستے ہیں ماما۔ یا تو از میر جیل جائے گا، یا.....“ وہ خاموش ہو گیا۔ زبان کو جیسے تالے لگ گئے تھے۔ آخری لفظ پہ آواز رندھ سی گئی تھی۔

☆.....☆.....☆

”مجھے میرے بیٹے کا انتقام ہر حال میں چاہیے۔“ نزمین نے اسے دیکھتے کرخت لہجے میں کہا تھا۔

”کونسا انتقام امی؟ یہ محض ایک ایکسیڈینٹ تھا۔ اور اگر کوئی انتقام ہے بھی تو ہم ایسا نہیں کر سکتے جیسا آپ چاہتی ہیں۔“

”تم میری نافرمانی کر رہے ہو؟“

”نہیں امی..... لیکن ہم ایسا کیسے کر سکتے ہیں؟ یہ غلط ہے۔“

”جانتی تھی..... جانتی تھی میں۔ تم بھلا کیوں ایسا کچھ کرو گے، عزیر تمہارا سگا بھائی تھوڑی ہے۔“
ان کی آواز میں نمی گھلی۔ اس نے تڑپ کر انہیں دیکھا تھا۔

”امی ایسا نہیں ہے۔ وہ بھائی ہے میرا۔ مگر آپ خود سوچیں، جیسی عزیر کی حالت ہے، ہمیں دعاؤں کی ضرورت ہے۔ پھر ہم کیوں بلا وجہ لوگوں کی آہیں لیں؟“

”ہاں ہاں سب کچھ میں ہی سوچوں اور بد دعائیں بھی مجھے ہی لوگوں کی لگیں گی۔ جیسے اللہ میرا تو ہے ہی نہیں۔ تم میاں جاؤ اپنے راستے، میں چلی جاؤں گی اپنے عزیر کو لے کر کہیں بھی۔ جاؤں گی بھی کہاں؟ نہ ماں باپ ہیں نہ کوئی بھائی۔ ایک بہن ہے، وہ بھی ادھر موجود نہیں۔ مگر کوئی بات نہیں، میں کھالوں گی درد کی ٹھوکریں۔ تمہارے پاس نہیں آؤں گی۔ ارے مجھے تو لگتا تھا تم مجھے اپنی ماں سمجھتے ہو۔ مگر تم نے تو مجھے کبھی ماں سمجھا ہی نہیں۔ صرف ماں کہتے ہی تھے۔ مگر آج سے تمہارا میرا یہ نام کا رشتہ بھی ختم۔“ وہ ہاتھ نچانچا کر کہتیں، آستین سے آنکھیں صاف کرتیں، وہاں سے جانے لگی تھیں، جب اس نے آگے بڑھ کر ان کا بازو تھام لیا تھا۔

”امی میرا یہ مطلب ہر گز نہیں تھا۔ میں تو بس.....“ اس نے بے بسی سے کچھ کہنا چاہا۔ مگر پھر زمین کے روتے چہرے نے اسے بے بس کر دیا تھا۔

”اچھا ٹھیک ہے۔ آپ جو کہیں گی، میں وہ کروں گا۔“ اس کے کہنے سے جہاں زمین خوش ہوئی تھیں، وہیں علی خان چونکے تھے۔

”یہ کیا بکواس کر رہے ہو تم؟“ وہ حیرت و غصے سے دھاڑے تھے۔

”ایسا کچھ نہیں ہو گا بدر۔ میرے جیتے جی تو بلکل نہیں۔ میں یہ زیادتی ہر گز برداشت نہیں کروں گا!“ وہ غصے کی وجہ سے پھولتی سانسوں کے ساتھ چلائے تھے۔

”دیکھا؟ دیکھنا تم نے؟ انہوں نے ساری زندگی میرے ساتھ ایسے ہی کیا ہے۔ یہ تو میں اور میرا بیٹا ہی پاگل تھے جو ان کی فکر.....“ وہ کہہ رہیں تھیں، جب ان کی آواز دھیمی ہونا شروع ہوئی۔ اور پھر وہ اپنی بات مکمل نہیں کر پائیں۔ وہ یونہی بدر کے بازوؤں میں جھول گئی تھیں۔

☆.....☆.....☆

”ہمارے پاس دو ہی راستے ہیں، ماما۔ یا تو از میر جیل جائے گا، یا.....“ وہ خاموش ہو گیا۔ زبان کو جیسے تالے لگ گئے تھے۔ آخری لفظ پہ آواز رندھ سی گئی تھی۔

”یا؟.....“ انہوں نے دھڑکتے دل کے ساتھ پوچھا تھا۔

”یا وہ رومیہ کو لے جائیں گے۔ اپنے اکتیس سالہ بیٹے کی دلہن بنا کر.....“

”ونی کر کے۔“

معین نے لہو لہان ہوئے دل کے ساتھ کہا تھا۔ ایک آنسو بے ساختہ ٹپ کر کے نکلا تھا۔ اور پھر کئی آنسو گرتے چلے گئے۔ ان کے کہنے سے کمرے میں یلکھت سناٹا چھا گیا تھا۔ موت سا سناٹا۔

قبر سا۔

”نہیں..... نہیں ایسا نہیں ہو سکتا۔ ایسا کیسے ہو سکتا ہے چاچو؟ ایسا کیسے ہو سکتا ہے؟ رومی ابھی صرف چودہ سال کی ہے۔ اتنی سی عمر میں شادی، وہ بھی ایسے حالات میں؟“ سب سے پہلے ہوش میں آنے والا وجود بہار کا تھا۔ ہلکی آواز آہستہ آہستہ بڑھتی گئی تھی۔ اس پر تو جیسے آسمان آن گرا تھا۔

”ایسا نہیں ہو سکتا چاچو، میں ایسا کبھی نہیں ہونے دوں گی!“ وہ ہذیانی چیخی تھی۔ اس کا پورا جسم کپکپا رہا تھا۔ چہرہ آنسوؤں سے تر ہوا تھا۔ باقی افراد تو صدمہ کے زیرِ اثر اب تک ساکت تھے۔

”چاچو! چاچو میری بات سنیں۔ آپ ان لوگوں سے کہیں نامیرے بہن بھائی کو بخش دیں چاچو۔ بدلے میں کچھ بھی لے لیں۔ چاچو ایسے لوگ تو بہت ظالم ہوتے ہیں نا۔ رومی تو اتنی کمزور ہے، وہ کیسے برداشت کرے گی یہ سب؟ پلیز کچھ کریں چاچو۔ انہیں بچالیں۔“ وہ دوڑ کر ان کے پاس آئی اور ان کے قدموں میں بیٹھ گئی۔ دونوں ہاتھ ان کے گھٹنے پر رکھے، وہ التجائیہ کہہ رہی تھی۔ وہ تڑپ رہی تھی۔ جیسے پیاسا پانی کے لیے تڑپتا ہے۔ حسام کو آنکھوں میں آئی نمی پیچھے دھکیلنا ممکن سا لگنے لگا۔ معین خاموشی سے اس سے نگاہیں پھیر گئے۔ نفیسہ اب بھی کھوئی کھوئی سی بیٹھی تھیں۔ جیسے یقین نہ آرہا ہو کہ جو انہوں نے سنا ہے وہ سچ ہی ہے۔

”کوئی تو اور راستہ ہو گا معین۔“ شاہینہ نے بڑی امید سے پوچھا تھا۔

”نہیں! کوئی راستہ نہیں ہے بھابھی۔ کوئی بھی راستہ نہیں ہے۔ ہمیں چننا ہو گا، از میر یا رومیہ۔ ہمیں کون زیادہ عزیز ہے۔“ آخری جملہ کہتے، وہ بے بسی سے کھوکھلی ہنسی سنگ رونے لگے تھے۔

”ایک راستہ ہے!“ اس کی آواز کمرے میں ابھری تھی اور خاموشی چھا گئی تھی۔ حتیٰ کے کسی کے رونے کی آواز بھی نہیں آرہی تھی۔ سب نے چونک کر اسے دیکھا تھا۔ بڑی امید سے۔ جیسے یہی سننا چاہتے ہوں۔ یہی ایک جملہ کہ ”ایک راستہ ہے۔“ اس کا دماغ تیزی سے کام کر رہا تھا۔ وہ اپنے بہن بھائی کو یوں بلی چڑھنے نہیں دے گی۔ اس نے سوچ لیا تھا۔ اب اسے ہی کچھ کرنا تھا...

”مجھے نہیں پتا کیسے کہوں۔ (وہ ہنسی) آپ کو تو پتا ہے، مجھے الفاظ کا چناؤ نہیں آتا....

آپ..... آپ لوگ رومی کی جگہ.....“ نین کٹوروں میں منوں پانی تھا۔ حلق سے آواز نکالنا دنیا کا مشکل ترین کام لگ رہا تھا۔

”مجھے ونی کر دیں!“ اس نے سر جھکایا تھا اور معین نے سر اٹھایا تھا۔

سب بس ششدر سے اسے دیکھ رہے تھے۔ جیسے یہ سننے کی امید نہ کی ہو۔

”یہ تم کیا کہہ رہی ہو بہار؟ تم ہوش میں تو ہو؟“ حسام کھڑے ہوتے دھاڑا تھا۔ وہ اٹھ کھڑی ہوئی تھی۔ اس نے اپنے کپڑے جھاڑے۔ آنسو صاف کیے۔ پھر جب بولی تو لہجے میں حد درجہ سنجیدگی تھی۔

”میں نے یہ بات پورے ہوش و حواس میں کہی ہے بھائی۔“ وہ حسام کی طرف متوجہ تھی۔ پھر اس نے رخ واپس معین کی جانب کیا۔

”چاچو رومیسہ یہ سب نہیں سہہ سکے گی۔“ وہ جیسے سمجھانا چاہ رہی تھی۔ وہ اس خاندان کی بڑی بیٹی تھی۔ اب جو کرنا تھا اسے ہی کرنا تھا۔

”اور تم؟ تم سہہ لوگی؟ تم تو خود اتنی معصوم ہو بہار۔“ انہوں نے لہجہ نرم رکھا، ورنہ دل کا حال تو کچھ اور ہی تھا۔

”میں نے یہ نہیں کہا کہ رومی معصوم ہے چاچو۔ وہ بونگی ہے۔ وہ تو کسی غیر سے ٹھیک سے بات بھی نہیں کر پاتی۔ اور ویسے بھی ابھی تو صرف چودہ برس کی ہے، میں کم از کم اس سے کچھ تو بڑی ہوں۔“ وہ اب بڑے سکون سے کہہ رہی تھی۔

”تو تم کیا بہت بڑی ہو بہار؟ تم تو ابھی سترہ کی بھی نہیں ہوئی اور وہ شخص اکتیس سال کا ہے۔“ نفیسہ نے زور دے کر کہا۔ سب اس سے نرم لہجے میں بات کر رہے تھے۔ جانتے تھے وہ غصے کی تیز تھی۔ غصے میں کچھ بھی کر دیتی تھی۔ شاہینہ سارے معاملے میں خاموش تھیں۔ یا یوں کہیں کہ ششدر سی بیٹھی تھیں۔ ان کے تو کان سائیں سائیں کر رہے تھے۔

”خالہ میں کہہ چکی ہوں۔ ان لوگوں کو اس خاندان کی لڑکی چاہیے تھی۔ از میر کی بہن چاہیے تھی۔ وہ انہیں مل رہی ہے، بس بات ختم! مجھے پتا ہے آپ لوگ سیدھے طریقے سے نہیں مانیں گے۔ لیکن اگر کسی نے اس بات سے انکار کرنے کا سوچا بھی تو میں.....“ اس نے ٹھنڈی سانس ہوا کے سپرد کی تھی۔ اک نگاہ معین اور حسام کے ساکت وجود پر ڈالی تھی۔

”میں خود کشی کر لوں گی۔“ شاہینہ نے چونک کر اسے دیکھا۔ اس کی آنکھیں دیکھ کر انہیں خوف سا آیا۔ اگر وہ جو کہہ رہی تھی وہ کر دیتی تو؟

”یہ آپ کیا کہہ رہے ہو بیٹے؟ ایسا.....“

”پلیز چاچو! اٹس مائی لاسٹ وار ننگ۔ اور اس بارے میں از میر کو مت بتائیے گا۔“ وہ کہتی دروازے کی طرف مڑی تھی، جب نظر اس پہ پڑی تھی۔ وہ دروازے میں کھڑا تھا۔ بھورے بالوں والا وہ خوبصورت سالٹر کا اس کا بھائی ہی تھا۔ وہ اس کا از میر ہی تھا۔ اس کی حالت دیکھ کر معلوم ہوتا تھا کہ وہ سب سن چکا ہے۔ اس سے پہلے کہ وہ وہاں سے چلا جاتا، وہ اس کا بازو تھام چکی تھی۔

”میری بات سنو از میر! اگر تم نے میری بات سے اختلاف کیا تو جان لے لوں گی میں اپنی۔ اس کا خسارہ زیادہ ہو گا۔“ اس کا لہجہ سخت تھا۔ مگر پھر تنے نقوش کو ڈھیلا کرتے اس نے نرمی سے اسے صوفہ پر بٹھایا اور پاس ہی خود بھی بیٹھ گئی۔ اس نے سب کی طرف باری باری دیکھا اور پھر نرمی سے کہنا شروع کیا۔

”دیکھیں! میرے نصیب میں جو ہو گا ہونا وہ ہی ہے۔ اگر میرا نصیب اچھا ہوا تو سب ٹھیک ہو جائے گا اور اگر برا ہوا تو یہ شادی نہ کر کے بھی میں ساری زندگی روتی ہی رہوں گی۔ اور ویسے بھی ہر مسلمان کا اس بات پر ایمان ہونا چاہیے کہ اللہ تعالیٰ ہمیں ہماری ہمت سے زیادہ آزمائش میں نہیں ڈالتے۔ اس لیے اب آپ سب اپنے اپنے کمروں میں جائیں، نماز پڑھیں اور آگے بہتری کی دعا کریں۔“ وہ مسکرا کر کہتی اٹھ گئی تھی۔

”اور تم گھر سے مت نکلنا۔“ وہ کہہ کر جا چکی تھی۔ مگر ان سب کو گہری کشمکش میں مبتلا کر گئی تھی۔ وہ اس خاندان کی پہلی بیٹی تھی۔ سب سے لاڈلی۔ اس کی کوئی بھی بات، کوئی خواہش، آج

تک رد نہیں کی گئی تھی۔ وہ جانتے تھے کہ جتنی وہ ضدی تھی، کوئی شک نہیں تھا کہ وہ جو کہہ رہی تھی، ویسا کر دیتی۔

☆.....☆.....☆

”بابا! بات کو سمجھیں۔ امی کی حالت کا ہی خیال کر لیں۔“ اس نے آواز دھیمی رکھی تھی۔ زمین قریب ہی بستر پر سو رہی تھیں۔

”کیا خیال کروں، ہاں؟ کیا خیال کروں؟ تم سمجھ نہیں رہے، کسی کی بہن بیٹی کی زندگی برباد کر کے ہم کیسے خوش رہ سکتے ہیں؟“ علی نے بہ مشکل آواز دھیمی رکھی تھی۔

”بابا ہم کسی کی زندگی برباد نہیں کر رہے۔ ایک دن تو مجھے شادی کرنی ہی تھی، تو ابھی کرنے میں کیا مسئلہ ہے؟“ اس کے کہنے پر علی نے ایک جتنی نگاہ اس پر ڈالی تھی۔

”جب میں تم سے یہ کہتا تھا تب تو تم ہتھے سے ہی اکھڑ جاتے تھے۔ پھر اب ایسا کیا ہو گیا؟“ وہ نظریں چرا گیا تھا۔

”بابا ایسا نہیں.....“

”خیر جو بھی ہے۔ تم یہ جانتے ہو یہ شادی عام شادیوں جیسی نہیں ہے۔ تمہاری ماں اس لڑکی کی زندگی برباد کرنے کے لیے اسے یہاں لا رہی ہے۔ تمہاری دلہن بنا کر نہیں۔“ انہوں نے اس کی بات بچ میں ہی کاٹ دی تھی۔

”بابا آپ مجھ پر بھروسہ رکھیں، میں اس لڑکی کے ساتھ کوئی زیادتی نہیں ہونے دوں گا۔ اور امی کو بھی میں یہ بات سمجھا چکا ہوں کہ اس کی کوئی حق تلفی نہیں ہوگی۔“ اس نے تحمل سے کہا تھا۔

علی استہزائیہ ہنسے تھے۔

”ہوں..... یہ بھی خوب کہی تم نے۔ میں نے تمہاری ماں کے ساتھ زندگی گزاری ہے۔ میں اسے تم سے بہتر جانتا ہوں۔ وہ کبھی اس بچی کو چین سے نہیں رہنے دے گی۔“ وہ سنجیدگی سے کہہ گئے تھے۔

اس نے بستر سے اٹھتے آگے بڑھ کر صوفہ پر بیٹھے علی کے ہاتھ تھام لیے تھے۔

”بابا میں سب ٹھیک کر دوں گا۔ آپ بس ایک بار مجھ پر بھروسہ کر کے تو دیکھیں۔“

اس نے اپنی طرف سے انہیں تسلی دینا چاہی تھی۔ وہ بڑی امید سے انہیں دیکھ رہا تھا۔ علی نے اس کی آنکھوں میں نمی دیکھی تھی۔

”پلیز بابا.....“

وہ اپنی ماں کو ایک بار پھر کھونا نہیں چاہتا تھا۔ انہوں نے گہری سانس ہوا کے سپرد کی تھی اور اٹھ کھڑے ہوئے تھے۔ وہ بھی ان کی تقلید میں کھڑا ہو گیا تھا۔ اب وہ دونوں یک مقابل کھڑے تھے۔ ایک جیسے لگ رہے تھے۔ فرق تھا تو بس اتنا کہ بدر کا قد ان سے کچھ لمبا تھا۔ وقت کے ساتھ علی کا قد گھٹنا شروع ہو گیا تھا۔ چہرے پر جھریاں پڑنے لگی تھیں۔

”مجھے امید ہے تم مجھے مایوس نہیں کرو گے۔“ ان کی آنکھوں میں مان تھا۔

”کبھی نہیں بابا۔ آپ کا سر کبھی جھکنے نہیں دوں گا۔“ وہ مسکرایا تھا۔ بلاشبہ اس کی مسکراہٹ بہت خوبصورت تھی۔ جو اب انہوں نے بھی مسکرا کر اس کا شانہ تھپکا اور کمرے سے باہر چلے گئے تھے۔ انہیں اپنے بیٹے پر پورا بھروسہ تھا۔ مگر وہ پھر بھی نہ مانتے اگر بدر آٹھ سال کے مسلسل انکار کے بعد اب نہ مانا ہوتا۔ وہ اس کی زندگی میں خوشیاں دیکھنا چاہتے تھے۔ مگر یہ بھی جانتے تھے کہ اس کام میں زمین بڑی رکاوٹ ثابت ہوں گی۔

ان کے جانے کے بعد اس کی پیشانی پر فکر کی شکنیں ابھری تھیں۔

☆.....☆.....☆

اس نے دروازہ کھولا تو وہ سامنے ہی بیڈ پر کھوئی کھوئی سی بیٹھی، کسی غیر مرئی نقطے کو گھور رہی تھی۔ اس نے قدم بڑھا کر اس کے ساتھ ہی پلنگ پہ جگہ سنبھالی تھی۔ وہ ابھی بھی اسی غیر مرئی نقطے کو تک رہی تھی۔

”کیا سوچ رہی ہو؟“ اس نے سامنے ڈریسنگ پر نظریں جمائے سوال کیا تھا۔ اب وہ دونوں اس غیر مرئی نقطے کو گھور رہے تھے۔

”ہوں؟“ بہار نے چونک کر اسے دیکھا تھا۔ ”ہاں وہ میں..... میں کچھ نہیں۔ بس ایسے ہی۔“ اس کے چہرے پر بناوٹی مسکراہٹ تھی۔

”کیا واقعی؟“ اس نے چہرہ موڑ کر مسکراتے ہوئے اسے دیکھا تھا۔ وہ اس کی آنکھوں میں صاف طنز محسوس کر سکتی تھی۔

اس کی مسکراہٹ پلوں میں سمٹی تھی۔ اس نے خاموشی سے چہرہ جھکا لیا تھا۔

”تو اب تم مجھ سے بھی باتیں چھپاؤ گی؟“ اس نے اسی مسکراہٹ کے سنگ، آنکھیں واپس ڈریسنگ ٹیبل پر مرکوز کر لی تھیں۔ خاموشی ہنوز برقرار تھی۔ کافی پل یونہی خاموشی کی نظر ہو گئے تھے۔ طویل خاموشی...

پھر جب وہ بولی تو اسے اپنی آواز کسی کنوے سے آتی محسوس ہوئی تھی۔

”یہ سب لاہور جیسے شہر میں کیسے ہو سکتا ہے؟ ماما تو کہتی تھیں کہ یہ سب سندھ والی سائڈ پر ہوتا ہے۔ پنجاب میں ہو بھی تو سرد علاقوں کے چند کم عقل پٹھانوں میں۔ پھر یہ یہاں کیسے ہو سکتا ہے؟“ اس نے رخ مکمل اس کی جانب موڑ لیا تھا۔ آنکھوں میں نمی لیے وہ پوچھ رہی تھی۔

”تمہیں ایسا نہیں کرنا چاہیے تھا۔ ہم کوئی نہ کوئی حل نکال لیتے۔“ اس کے چہرے پر سختی در آئی تھی۔ بہار کی بات کو سرے سے نظر انداز کیا تھا۔

”کوئی حل نہیں ہے۔ یہ واحد راستہ ہے ہمارے پاس۔“ اس نے لمحہ ضائع کیے بغیر کہا تھا۔ اکھیاں ایک بار پھر اسی غیر مرئی نقطے پر مرکوز کیں۔ آنسو بھی پیچھے دھکیل دیئے تھے۔

”جو بھی ہے۔ میں تمہیں ایسا کرنے کی اجازت ہر گز نہیں دوں گا۔“ وہ ابھی بھی ڈریسنگ ٹیبل کو ہی دیکھ رہا تھا۔

”بھائی.....“ اس نے نرمی سے حسام کے ہاتھ پر اپنا ہاتھ رکھا تھا۔ رخ ایک بار پھر اس کی جانب تھا۔ اس نے آنکھوں میں امید لئے اسے پکارا تھا۔ حسام نے چہرہ موڑ کر اسے دیکھا۔

”پلیز پارٹنر..... کم از کم تم تو میرا ساتھ دو۔ ایک بار مجھ پر بھروسہ کر کے تو دیکھو۔ میں سب ٹھیک کر دوں گی۔“ آنکھوں میں امید کے دیپ جلے تھے۔

”اپنی عمر دیکھو، اتنی سی عمر میں کیسے یہ سب جھیلو گی؟ تم سمجھ نہیں رہی، یہ کوئی عام شادی نہیں ہے۔ اگر حالات عام ہوتے تو میں کبھی تمہیں نہ روکتا۔ پھر چاہے تمہاری عمر پندرہ برس ہی کیوں نہ ہوتی۔“ لہجے میں اب بھی غصہ تھا۔ وہ خفا خفا سادھتا تھا۔

”پہلی بات، اتنی بھی چھوٹی عمر نہیں ہے میری۔ پاکستان میں بہت سے لوگوں کی شادی اسی عمر میں ہو جاتی ہے۔ اور دیکھو نا! یہ اسلام کی بھی کتنا پرفیکٹ ہے۔ جیسے ہی بچے بالغ ہوں، ان کی شادی کر دو۔ اور تمہیں یاد نہیں ہماری کزن فزا؟ وہ بھی تو سولہ سال کی تھی جب اس کی شادی ہوئی تھی۔“

اس نے چہرہ موڑ کر اپنی گود میں دھرے ہاتھوں کو دیکھا۔ پھر دوبارہ نگاہیں اٹھا کر اسے دیکھا۔

”دوسری بات، تم تو جانتے ہو کہ میں کتنی بڑی چڑیل ہوں۔ تمہیں لگتا ہے کہ اپنے ساتھ کوئی نا انصافی ہونے دوں گی؟ اور تمہیں لگتا ہے کہ میں... میں کبھی اتنی بے بس ہو سکتی ہوں کہ

مجبوری میں ایسا فیصلہ کروں؟ (انگلی سینے پر رکھے، اپنی طرف اشارہ کرتے کہا تھا) نہیں... کبھی نہیں!“ اب وہ پرسکون سی کہہ رہی تھی۔

”میں یہ سب صرف اس لیے کر رہی ہوں کہ میں یہ ثابت کر سکوں کہ از میر بے قصور ہے۔ اور اگر تمہیں لگتا ہے کہ میں ان کے ظلم و ستم کا شکار خود کو بننے دوں گی، تو یہ تمہاری غلط فہمی ہے۔ میں اپنے ساتھ کسی قسم کی زیادتی نہیں ہونے دوں گی۔“ اس نے حسام کی ہاتھ پر سے اپنا ہاتھ اٹھالیا تھا۔ اب سیدھی ہو کر بیٹھی، ناک کی سیدھ میں دیکھنے لگی تھی۔

”لہذا تم میری فکر نہیں کرو۔ میں اپنا خیال خود رکھ سکتی ہوں۔ ہاں مگر تمہارے ساتھ کی مجھے اشد ضرورت ہے۔“ اس نے دوبارہ چہرہ موڑے اسے دیکھا۔

”ہمیشہ سے تھی، ہے، اور ہمیشہ رہے گی۔“ وہ بڑی امید سے اسے دیکھ رہی تھی۔

حسام نے ایک تھکی ہاری سی، ٹھنڈی سانس خارج کی تھی۔ وہ پرسکون سا مسکرائی۔ آنکھوں میں چمک سی ابھری تھی۔ وہ مان گیا تھا۔ اس کے بھائی نے اس کا مان رکھ لیا تھا۔ اب اسے کسی قسم کی کوئی پریشانی نہیں تھی۔ اگر اس کا بھائی اس کے ساتھ تھا، تو وہ سب کچھ کر سکتی تھی۔

”تو کیا حسام احمد میری مدد کریں گے؟“ وہ بے ساختہ مسکرایا تھا۔

”ہاں! بہار احمد کے لیے حسام احمد ہمیشہ موجود ہے۔“ وہ دونوں ایک دوسرے کی آنکھوں میں دیکھتے، مسکرائے تھے۔ ایک نے مقابل کی آنکھوں میں مان دیکھا تھا تو دوسرے نے

بھروسہ.....

☆.....☆.....☆

وہ بستر پر بیٹھے، کسی گہری سوچ میں مبتلا تھے، جب دروازہ ناک ہوا۔ سوچوں کا تسلسل ایک دم ٹوٹا تھا۔ انہوں نے چونک کر ایک نظر کمرے میں دوڑائی۔ نفیسہ اب تک نہیں آئی تھیں۔ مگر وہ ناک کر کے تونہ آتیں۔ وہ ابھی انہیں سوچوں میں گم تھے، جب دروازہ ایک بار پھر ناک ہوا تھا۔ ساتھ ہی حسام کی آواز بھی برآمد ہوئی تھی۔

”چاچو کیا میں اندر آسکتا ہوں؟“ وہ نجانے کب سے باہر کھڑا، دروازہ کھٹکھٹا رہا تھا۔

”آ جاؤ بیٹے۔“ انہوں نے نرمی سے اسے اجازت دی، تو وہ دروازہ دھکیل کر اندر داخل ہوتے، عین ان کے سامنے آکھڑا ہوا۔ نگاہیں زمین پر گر گئی تھیں۔

وہ انہیں کچھ اضطراب کی سی کیفیت میں مبتلا لگا تھا۔ انہوں نے ہاتھ سے بیڈ پر اپنے بالکل قریب اشارہ کرتے، اسے بیٹھنے کو کہا۔ وہ خاموشی سے آکر، ان کے بغل میں بستر پر بیٹھ گیا۔ نظریں اب بھی جھکی ہوئی تھیں۔

معین نے بغور اسے دیکھا۔ وہ بالکل ان کے بھائی جیسا دکھتا تھا۔ وہی بھوری آنکھیں، بھورے بال اور یہ مغرور ناک۔ وہ ہو بہو امین احمد سا تھا۔ کب ان کی آنکھ کا کونا بھیگ گیا۔ انہیں پتہ نہ چل سکا۔ وہ بے ساختہ نم آنکھوں سے مسکرائے۔

مگر جلد ہی یہ مسکراہٹ سمٹ گئی۔ ان کی آنکھوں نے اس کے وجود کو کھوجا۔ زمین پر گر گئی اس کی بھوری آنکھیں، پیشانی پر پسینہ کی بوندیں اور صاف رنگت میں گہلی، حد سے زیادہ سرخیاں،

انہیں پریشان کر گئیں۔ وہ اپنے ہاتھ بھی مسلسل آپس میں مسل رہا تھا۔ اس نے ایسا تو کبھی نہ کیا تھا۔ انہوں نے نرمی سے ہاتھ بڑھا کر اس کا دائیاں ہاتھ تھامے، اپنی گود میں رکھ لیا تو وہ چونکا۔ پھر ان کی طرف دیکھتے شر مسار سا، اپنے بھورے بالوں میں بائیاں ہاتھ چلا گیا۔

”کیا بات ہے حسام؟ کیا کچھ ہوا ہے؟“ انہوں نے نرمی سے اس کی آنکھوں میں دیکھتے پوچھا، تو وہ نگاہیں چرا گیا۔ انہیں بے اختیار کچھ غصہ سا آ گیا۔ وہ پہلے ہی پریشان تھے اور اب حسام کی یہ غیر معمولی خاموشی.....

”کیا ہمارا تعلق اتنا پر اعتماد نہیں کہ تم کھل کر مجھ سے کچھ بھی کہہ سکو؟“ انہوں نے سخت لہجے میں کہا تو وہ ہڑبڑا کر نفی میں سر ہلا گیا۔

”پھر بتاؤ کہ کیا بات ہے۔ میں وہی معین ہوں جس سے تم دونوں کوئی بھی بات سن کر لیا کرتے تھے۔“ لہجہ ایک بار پھر ہمیشہ کی طرح شیریں ہو گیا تھا۔ حسام کو جیسے یہ ہی سننا تھا۔ اس نے رخ موڑ کر ان کے چہرے کو دیکھا، جہاں اس نے ہمیشہ شفقت ہی دیکھی تھی۔ شفقت، محبت، دوستی، مان۔ کونسا ایسا رشتہ تھا جو اس نے ان کی صورت نہیں پایا تھا۔ وہ دلکش مسکرایا۔ کمریک دم سیدھی ہوئی تھی۔ اعتماد ایک بار پھر بہال ہوا تھا۔ اسے یوں دیکھ معین کی پریشانی کچھ کم ہوئی تھی۔

”کچھ پوچھوں گا تو سچ سچ جواب دیں گے؟“ وہ جیسے تصدیق چاہتا تھا۔

”پہلے کبھی جھوٹ بولا؟“ انہوں نے جواباً ایک اور سوال داغا تھا۔ وہ مزید مسکرایا۔

”ڈانٹیں گے بھی نہیں؟ ذہن میں ایک اور سوال ابھرا تھا۔

”پہلے کبھی ڈانٹا؟“ وہ مسکراتے پوچھ رہے تھے۔

اس کی مسکراہٹ گہری سے گہری ہوتی گئی۔ پھر اس نے نگاہیں ان کے چہرے سے ہٹا کر سامنے جمالیں۔

”بہار۔ اس کے فیصلے بارے میں آپ کیا سوچتے ہیں؟“ وہ حد درجہ سنجیدہ تھا۔ الفاظ حلق سے بہ مشکل برآمد ہوئی تھے۔

”کیا مطلب کیا سوچتا ہوں؟ اس میں سوچنے جیسا کچھ نہیں۔ تمہارے باپ نے تمہاری ذمہ داری مجھے دی تھی۔ تم امانت ہو۔ اور میں امانت میں خیانت نہیں کر سکتا۔“ ان کی مسکراہٹ یک دم سمٹی تھی۔ نگاہیں اس کے چہرے سے ہٹالی تھیں۔ نقوش یکخت ہی تن گئے تھے۔ دماغ کی نسیں پھول کر واضح ہوئی تھیں۔

”مگر چاچو میرے خیال سے ہمیں اس پر اعتبار کرنا....“

”بگو اس بند کرو اپنی! پاگل ہو گئے ہو کیا؟ بہن ہے وہ تمہاری۔ اس کی حفاظت تمہاری ذمہ داری ہے، حسام!“ حسام جو اپنی رو میں بول رہا تھا، ان کے یوں غصہ سے اچانک کھڑے ہو کر چلانے پر بوکھلا سا گیا تھا۔ معین کے دماغ کی نسیں اس قدر ابھر گئی تھیں، مانوں ابھی پھٹ جائیں گی۔ حسام کو اس ری ایکشن (Reaction) کی امید نہیں تھی۔ وہ کچھ پل حیران پریشان سا رہ گیا۔ مگر اسے فی الحال ہوش سے کام لینا تھا۔ سو اس نے بہ مشکل ہمت کا دامن پکڑا تھا۔

”لیکن چاچو آپ ایک بار اس بارے میں سوچیں تو سہی۔“ اس نے اپنی سعی ایک اور کوشش کی تھی۔ وہ بہار کی باتوں میں مکمل جکڑ چکا تھا۔ سہی، غلط، کچھ یاد نہ رہا تھا۔ یاد تھا تو صرف یہ کہ بہار احمد اس کی بہن ہے، اور اسے بھرپور اعتماد دینا اس کا فرض۔

”حسام یہاں سے چلے جاؤ اس سے پہلے....“ وہ ابھی کہہ رہے تھے جب ان کے دل میں یلخت شدید درد اٹھ اٹھا تھا۔ وہ کراہ کر بستر پر آ بیٹھے۔ دل پر ہاتھ رکھے، وہ نڈھال سے ہو گئے تھے۔

حسام ان کی یہ حالت دیکھ بھونچکا کر رہ گیا تھا۔ کچھ پل تو وہ کچھ سمجھ ناسکا۔ دماغ جیسے مفلوج ہو گیا تھا۔ مگر جیسے ہی دماغ بیدار ہوا، وہ ان کی طرف بڑھا تھا۔

☆.....☆.....☆

دوسری قسط

وہ اس وقت معین کے کمرے میں موجود ان کے سامنے کھڑی تھی۔ اور وہ بستر پر نڈھال سے لیٹے تھے۔ ان کی رنگت پیلی پڑ گئی تھی۔ چہرہ مرجھا گیا تھا۔ وہ دیکھنے سے ہی بیمار معلوم ہوتے تھے۔ حسام بھی اس کے ساتھ ہی کھڑا تھا۔ ان کی یہ حالت دیکھ کر وہ دونوں شرمندگی کی گہرائیوں میں تھے۔ معین کو مائٹڈ ہارٹ اٹیک (Mild Heart Attack) آیا تھا۔ مگر اب خطرے کی کوئی بات نہیں تھی۔ وہ بالکل ٹھیک تھے۔

”حسام.... بہار....“ انہوں نے باری باری دونوں کی طرف دیکھا۔ لہجے میں نقاہت تھی۔ مگر پھر بھی لہجہ ہمیشہ کی طرح آج بھی نرم تھا۔ یہ ان کی شخصیت کا خاصا تھا۔

”جی...“ وہ سر جھکائے ہم آواز ہوئے۔ معین کو بے ساختہ ان پر پیار آیا۔ وہ دونوں معصوم سے بچے لگ رہے تھے۔

”ایسا کچھ نہیں ہو گا جیسا تم دونوں سوچ رہے ہو۔“ انہوں نے تنبیہ کہا تھا۔ وہ چاہتے تھے کہ لہجہ سخت رکھیں، مگر ان کے سامنے وہ بے بس ہو جاتے تھے۔

”مگر چاچو....“ بہار نے کچھ کہنا چاہا، مگر معین کی نگاہوں میں اترتی سنجیدگی نے اسے بچ میں ہی ٹوک دیا۔

”کیا تم چاہتی ہو میں مر جاؤں، بہار؟“

”چاچو؟....“ اس کی آواز کسی کنوے سے آئی تھی شاید۔ لہجے میں حیرت تھی اور آنکھوں میں اذیت کا سمندر۔ جیسے یہ سننے کی امید تو ہر گز نہ کی ہو۔ یہ وہ آخری الفاظ تھے جو وہ اپنی وجہ سے معین کے منہ سے سنتی۔ دل میں ٹیسیں اٹھی تھیں۔ اس کا جسم جکڑا گیا تھا۔ وہ اب بھی صدمہ کی کیفیت میں آنکھیں بڑی کیے انہیں دیکھ رہی تھی۔ حسام کی آنکھوں میں بھی تکلیف سے موتی چمکے تھے۔ مگر وہ خاموش، سر جھکائے، کھڑا رہا۔

”آپ ایسا کیسے کہہ سکتے ہیں چاچو؟ میں تو بس....“ وہ جیسے کٹہرے میں آکھڑی ہوئی تھی۔ اپنا آپ غلط سا لگنے لگا تھا۔ بات مکمل کرنے کے لئے الفاظ ہی نہیں بچے تھے۔

”میں جانتا ہوں، بہار۔ سب جانتا ہوں۔ مگر تم ابھی بچی ہو۔ تم ان چیزوں کو نہیں دیکھ سکتی جنہیں میں دیکھ سکتا ہوں۔ نہ تم ان معاملات کی نزاکت کو سمجھ سکتی ہو جنہیں میں سمجھتا ہوں۔“

میں نے ایک عمر گزاری ہے، بہار۔ میں تم سے بہتر جانتا ہوں۔“ وہ کہہ رہے تھے اور وہ دونوں بس سر جھکائے سن رہے تھے۔

”میں مانتی ہو چاچو کہ آپ بہتر جانتے ہیں۔ اس میں کوئی شک نہیں ہے۔ مگر میں تو بس اتنا چاہتی ہوں کہ از میر اور رومیہ کو کوئی تکلیف نہ سہنی پڑے۔ وہ اپنی زندگی ویسے ہی جی سکیں جیسے کوئی بھی عام انسان جیتا ہے۔“ وہ ہنوز سر جھکائے انگلیاں مروڑتی، شرمندہ سی کہہ رہی تھی۔ آنکھوں میں شرمندگی کے ساتھ ان دونوں کے لیے محبت جھلک رہی تھی۔

”میں تمہاری بات تمہارے جذبات کو سمجھتا ہوں۔ یہ بھی جانتا ہوں کہ تم اپنے بہن بھائی کی محبت میں یہ سب کہہ رہی ہو۔ مگر دوسروں کی محبت میں اپنی ذات نہیں بھلائی جاتی، بہار۔ یہ بیوقوفی ہے۔“

”مگر میں بھول جاتی ہوں۔ مجھے اپنوں کے لئے اپنی ذات بھلانا اچھا لگتا ہے۔ آپ چاہے مجھے بیوقوف کہیں یا پاگل، اکلوتی چیز جو میرے لئے معنی رکھتی ہے، وہ میرے اپنے ہیں۔ اور از میر اور رومیہ میرے اپنے ہیں۔ میری اپنی ذات سے زیادہ انمول، خاص اور قیمتی۔“ آنکھوں میں موجود شرمندگی نے یکلخت ہی سنجیدگی کا روپ لے لیا تھا۔ معین کی آنکھوں سے بھی نرمی کہیں چھوٹ سی گئی تھی۔

”ٹھیک ہے۔ تم جو بھی چاہتی ہو۔ مگر میرا فیصلہ فائنل ہے۔ اور اب اس پر کوئی بحث نہیں ہوگی۔“ وہ بے حد سنجیدگی سے بولے تھے۔ حسام نے کچھ کہنا چاہا، مگر معین نے ہاتھ اٹھا کر اسے خاموشی کر دیا تھا۔

”اس بات سے اختلاف کرنے سے پہلے یہ یاد رکھنا کہ بہار نے تو اپنی جان خود لینے کی دھمکی دی تھی، لیکن مجھے تو قسمت خود ہی تم لوگوں سے دور کر دے گی۔“ انہوں نے جیسے بات ہی ختم کر دی۔ وہ دونوں خاموش ہو گئے۔ دینے کو کوئی دلیل ہی نہیں بچی تھی۔

”اب تم لوگ جاؤ۔ میں کچھ وقت اکیلا رہنا چاہتا ہوں۔“ معین نے ان سے منہ موڑ لیا تھا۔ ان دونوں نے ایک نظر معین کو دیکھا، پھر ایک دوسرے کو، اور پھر خاموشی سے کمرے سے باہر نکل گئے۔ ان کے پیچھے کمرے میں تین نفوس کی موجودگی کے باوجود وحشت ناک سناٹا چھا گیا تھا۔

☆.....☆.....☆

وہ کالج کے گیٹ سے باہر نکلی تھی، جب اسے سامنے گاڑی سے ٹیک لگائے کھڑا، وہ نظر آیا۔ اس کا رخ رینا کی طرف ہی تھا۔ مگر وہ اسے نہیں دیکھ رہا تھا۔ رینا نے رخ موڑ کر ساتھ کھڑی اپنی دوست کو دیکھا۔ وہ اسے دیکھ رہا تھا؟ ہاں، وہ آج بھی اسے ہی دیکھ رہا تھا۔ اس نے غصے سے مٹھیاں بھینچ کر دوبارہ اسے دیکھا۔ اس کے عقب سے آنے والی سورج کی روشنی کی وجہ سے وہ سیاہ سایہ سالگ رہا تھا۔ اور چونکہ سورج رینا کے عین سامنے تھا، اس کی آنکھیں چندھیا گئیں۔ جس کے باعث رینا کے لیے اس کا چہرہ دیکھنا مشکل تھا۔ اس نے ایک بار پھر چہرہ موڑ کر ساتھ کھڑی اپنی دوست کو دیکھا۔ سورج کی روشنی میں چمکتا اس کا چہرہ بے حد پرکشش تھا۔ اس کی گندمی رنگت دھوپ کی وجہ سے سنہری سی ہو گئی تھی۔ رینا نے ایک نظر خود پر ڈالی۔ پھر دوبارہ

نگاہ موڑ کر اسے دیکھا۔ وہ اس سے زیادہ خوبصورت تو نہیں تھی۔ پھر اس شخص کی نگاہوں کا مرکز وہ ہی کیوں تھی؟۔

اب اس نے دیکھا کہ وہ چلتا ہوا، ان کے سامنے آکھڑا ہوا تھا۔ مگر اس نے اب تک ایک بار بھی رینا کو نہیں دیکھا تھا۔ اس کی آنکھیں بے ساختہ بھیگ گئیں۔

”آپ یہاں؟“ اس کے کانوں سے بغل میں موجود لڑکی کی آواز ٹکرائی۔ وہ سامنے موجود اس شخص سے مخاطب تھی۔

”جی، وہ مجھے بھائی نے بھیجا ہے۔ دراصل آج وین ڈرائیور کی کال آئی تھی بھائی کو۔ وہ آج نہیں آسکتا اس لیے بھائی نے مجھے بھیجا ہے۔“ اب کی بار آواز مردانہ تھی۔ اس نے سر اٹھا کر اس لمبے چوڑے، پروقار شخص کو دیکھا۔ وہ منتظر سی نگاہوں سے اس ”دوسری“ لڑکی کو دیکھ رہا تھا۔ اس نے دیکھا، اب اس کی دوست دھوپ میں نہیں تھی۔ سامنے کھڑے شخص نے اس پر اپنی چھاؤں کر دی تھی۔ مگر وہ، وہ اب بھی تپتی دھوپ میں جھلس رہی تھی۔ اسے جھلسانے والی شے دھوپ تھی یا حسد، یہ وہ خود بھی نہیں جانتی تھی۔

اب اس نے اپنی دوست کو سر اثبات میں ہلاتے پایا تھا۔ اس سے پہلے کے وہ اسے خدا حافظ کہتی وہاں سے چلی جاتی، رینا بول اٹھی تھی۔

”شمع تم مجھے آج گھر ڈراپ کر سکتی ہو؟“ اس کے یہ کہنے پر وہ ایک پل کو گڑبڑ اسی گئی۔ وہ بھلا کیسے اپنی بہن کے دیور سے ایسا کرنے کو کہہ سکتی تھی؟ اس کی اتنی بے تکلفی تو نہ تھی اس شخص

سے۔ وہ کچھ پل یو نہی رینا کا چہرہ دیکھتی رہی۔ اس کے یو نہی دیکھتے رہنے پر وہ گڑبڑا کر سیدھی ہوئی تھی۔

”وہ دراصل آج بابا بزی ہیں تو وہ نہیں آسکتے.....“ اس نے مدد طلب سی نگاہوں سے اسے دیکھا۔ بالآخر اسے رخ موڑ کر اس شخص کو دیکھنا ہی پڑا تھا۔

”اگر آپ کو برا نہ لگے تو کیا آپ رینا کو اس کے گھر چھوڑ سکتے ہیں؟“ اس کی نگاہوں میں گزارش تھی۔ اور وہ بھلا کیسے اس کی کہی کوئی بات ٹال سکتا تھا۔ اس نے خاموشی سے سر اثبات میں ہلا دیا۔

کچھ پل بعد وہ ان دونوں کے ساتھ ان کی گاڑی میں بیٹھی، ہواؤں میں اڑ رہی تھی۔ جیسے منزل پاس ہی ہو.....

☆.....☆.....☆

”ایویں بے عزتی ہو گئی تمہاری وجہ سے۔“ وہ دھڑام سے بیڈ پر آگرا تھا۔ وہ معین سے اپنی عزت کروا کے سیدھا حسام کے کمرے میں آئے تھے۔ اور اب سوگ منانے کا پلان تھا۔ اس کے بعد ہی آگے کے لئے کچھ سوچنا تھا۔

”کیا؟ میری وجہ سے بے عزتی ہوئی تمہاری؟“ وہ تقریباً چیخ ہی اٹھی تھی۔ اتنا بڑا الزام؟ اب حال کچھ یوں تھا کہ حسام ٹانگیں لٹکائے بیڈ پر لیٹا تھا اور وہ اس کے سامنے کمر پر ہاتھ رکھے کھڑی، لڑنے کے لئے بالکل تیار تھی۔

”ہاں تو اور نہیں تو کیا۔ تم نے ہی مجھ معصوم سے شیر کی کچھار میں ہاتھ ڈالنے کو کہا تھا۔“ اس کا لہجہ لا پرواہ سا تھا۔ وہ دونوں بازوؤں کو موڑے، ان پر سر ٹکائے لیٹا تھا۔

”تو میں نے کیا تمہیں دھکے دے کر چاچو کے کمرے میں بھیجا تھا؟“ وہ کہتے کہتے رک گئی۔ حسام نے ایک ابرو اچکائے طنزیہ نگاہوں سے اسے دیکھا۔ اسے یاد آیا کہ کیسے اس نے دھکے دے کر اسے چاچو کے کمرے میں بھیجا تھا۔

”چلو ٹھیک ہے اگر میں نے تمہیں دھکے دیے بھی تھے تب بھی میں نے تمہاری زبان پر جادو تو نہیں کر دیا تھا نا۔ آگے جا کر جو کچھ تم نے کہا اپنی مرضی سے ہی کہا تھا نا۔“ وہ بھلا کیسے غلط ہو سکتی تھی۔

حسام بس اسے دیکھتا رہ گیا۔ کیا وہ اس لڑکی سے کبھی جیت سکتا تھا۔ نہیں! یہ تو ممکن ہی ناں تھا۔ وہ کم از کم اس کے سامنے تو اپنی غلطی کبھی نہیں ماننے والی۔

”اور کیا کہا تم نے کہ تم میری وجہ سے بے عزت ہوئے ہو؟ تم میری وجہ سے بے عزت ہوئے ہو یا میں تمہاری وجہ سے؟ بڑے پھنے خاں بن کر گئے تھے چاچو کے کمرے میں۔ اور کیا کیا؟ وہاں جا کر چوزہ بن گئے۔ رہتی کسر ڈانٹ پر وادی مجھے۔ باتیں کروالوان سے۔“

اس کی بات پر وہ جھٹکے سے اٹھ بیٹھا تھا۔

”یار اب مجھے کیا معلوم تھا کہ چاچو ایسے غصہ ہو جائیں گے۔ پہلے تو کبھی ایسا نہیں کیا انہوں نے۔“ اب وہ بڑی معصومیت سے کہہ رہا تھا۔

”آہ.... (اس نے ٹھنڈی آہ بھری) ہم نے پہلے کبھی ایسی کوئی بات بھی تو نہیں کی۔“ وہ بھی اب اس کے برابر آ بیٹھی تھی۔ تنے نقوش ڈھیلے پڑ گئے تھے۔

”اب کیا ہو گا؟“ وہ سامنے دروازے کو گھورتے نہایت سنجیدہ معلوم ہوتی تھی۔ وہ دو منٹ پہلے والی لڑتی جھگڑتی بہار سے بالکل مختلف تھی۔

اب کہ حسام بھی سامنے دروازے کو ہی گھورنے لگا تھا۔ ان دونوں کو شاید کوئی بیماری تھی کہ وہ ایک دوسرے کو دیکھے بغیر بات کرتے تھے۔

”کیا معلوم... خیر جو خدا کو منظور ہو گا ہو جائے گا۔“

”شباباش! بندہ خود کوئی کوشش نہ کرے۔ بس یہ کہہ کر جان چھڑالے کہ جو خدا کو منظور ہو گا ہو جائے گا۔“ اس نے جیسے بڑے تاسف سے کہا تھا۔

وہ جیسے دوبارہ موڈ میں آگئی تھی۔ وہ دونوں ایسے ہی تھے۔ پل میں تولہ پل میں ماشا۔ اب ان کی بحث گھنٹوں تک جاری رہنی تھی۔

☆.....☆.....☆

فجر کی اذان ہوئی تو مولوی کے کہے کلمات نے اس کی سماعتوں کو چھوا۔ نتیجتاً اس کی نیند ٹوٹ گئی۔ اس نے نظر گھما کر اپنی حالت کا جائزہ لیا تو وہ کل کے ہی کپڑوں میں ملبوس، اب تک زمین کے سرہانے بیٹھا تھا۔ ان نے پریشانی سے انہیں دیکھا۔ پھر دماغ میں جیسے دھماکہ سا ہوا تھا۔ علی رات واپس نہیں آئے تھے۔ اسے ایک اور پریشانی نے آن گھیرا تھا۔ وہ ساری رات ہاسپٹل میں خوار ہوتے رہے ہونگے....

وہ نرمی سے بستر سے اٹھ کھڑا ہوا۔ اور اتنی ہی آہستگی سے قدم آگے بڑھاتے دروازے تک جا پہنچا۔ پھر اس نے احتیاط سے دروازہ کھولا اور باہر نکل گیا۔ اسے ڈر تھا کہ نرمین جاگ نہ جائیں۔ اس نے قدم باہر رکھا تو اسے گیسٹ روم سے کوئی آواز سی سنائی دی۔ قدموں نے اور سفر طے کیا۔ اب وہ ڈور ناب پر ہاتھ رکھے اسے گھما چکا تھا۔ مگر یہ کاروائی بھی کافی آہستگی سے کی گئی تھی۔ ہو سکتا تھا کہ کوئی چور ہو۔ ناب گھمانے سے لکڑی کا وہ خوبصورت دروازہ کھلتا چلا گیا۔ اور دروازہ کے اس پار جو منظر تھا اسے دیکھ کر کچھ پل اس کا وجود شل سا رہ گیا۔ ہاتھ پاؤں جیسے برف ہو گئے تھے۔ علی اندر فجر کی نماز ادا کر رہے تھے۔ اسے یاد آیا کہ پچھلے دو دن سے اس نے ایک نماز بھی نہیں پڑھی تھی۔ وہ پریشانیوں میں ایسا گھرا تھا کہ خدا کا تو خیال ہی نہیں رہا تھا۔ اور اس پر اس کی کم عقلی یہ کہ اس نے ایک بار بھی اپنے خدا سے مدد نہیں مانگی تھی۔ بلکہ اسی خدا کی تخلیق کو راضی کرنے میں لگا رہا تھا۔ حلیمہ کی وفات کے بعد ایسا پہلی بار ہوا تھا کہ اس نے کوئی نماز چھوڑی ہو یا اپنی کوئی پریشانی اللہ تعالیٰ سے شنیر نہ کی ہو.....

اس نے کا پتے ہاتھوں سے دروازہ دوبارہ بند کر دیا۔ پھر رخ اپنے کمرے کی جانب کیا۔ اگلے دس منٹ میں وہ نہانے کے بعد با وضو ہو کر جانماز پر کھڑا تھا۔ وہ آج مسجد نہیں گیا تھا۔ اس کی پوری نماز ہی طویل ہوتی تھی۔ مگر آج اس کے سجدے.... وہ طویل ترین تھے۔ وہ تقریباً دو گھنٹے تک سجدوں میں جھک کر روتا رہا۔

عموماً اس کے پاس مانگنے کو کچھ خاص نہیں ہوتا تھا۔ مگر آج..... آج اس کے پاس بہت کچھ تھا۔ عزیر کی زندگی، اس گھر کا سکون، انصاف پسند ذہن اور مضبوط دل.....

وہ اٹھا اور جانماز طے کرتے مخصوص جگہ پر رکھ دی۔ وہ پہلے سے مطمئن تھا، مگر ویسا نہیں جیسا ہونا چاہیے تھا۔ دل کو سکون میسر نہ ہوا تھا۔ اس کی دعاؤں میں کچھ کمی سی تھی۔ کیا؟ وہ نہیں جانتا تھا۔ مگر اس کی دُعائیں خالی خالی سی تھیں۔

اس کے بعد اس نے کچھ دیر قرآن پاک کی تلاوت کی۔ پھر جب نظر اٹھا کر گھڑی کی طرف دیکھا تو آٹھ بجنے کے قریب تھے۔ وہ کافی وقت تک اللہ سے محو گفتگو رہا تھا۔ کچھ سکون سادل میں اتر اٹھا۔

اب وہ اٹھا اور گاڑی کی چابی اٹھاتا، ہاسپٹل کی جانب روانہ ہوا تھا۔

☆.....☆.....☆

آسمان جامنی تھا اور ٹھنڈی ہوائوں کا راج تھا۔ ایسے میں وہ چھت پر تنہا کھڑی، سوچوں کے بھنور میں پھنسی تھی۔ وہ آسمانی رنگ کے نفیس سے پرنٹڈ سوٹ میں ملبوس تھی۔ دوپٹہ شانوں پہ پھیلا تھا۔ اس کے سیاہ لمبے بال ہوا سے اڑ کر کبھی گالوں سے دور ہو جاتے اور کبھی اس کے گلابی گالوں کو بڑی نزاکت سے چھو لیتے۔ اس کے گہرے بھورے نین پلکوں کے پردے میں چھپے تھے۔ وہ یقیناً بہت خوبصورت تھی۔

سوچوں کا دھاگہ چاچو اور حسام کے گرد لپٹا تھا جو ان ظالم لوگوں سے ملنے گئے تھے۔ انہیں انکار کرنے۔ نجانے آگے کیا ہونا تھا۔

اسے اپنے کندھوں پر بوجھ سا محسوس ہو رہا تھا۔ دل زوروں سے دھڑک رہا تھا۔ خوف کی ایک لہر وجود میں سرایت کرتی جا رہی تھی۔ اگر ان لوگوں نے از میر کے ساتھ کچھ کر دیا تو؟

(کاش ان لوگوں کے دلوں میں رحم آجائے...) اس نے بڑی حسرت سے سوچا۔
وہ ایسا کیا کرے کے سب ٹھیک ہو جائے۔ بالکل پہلے کی طرح۔ از میر... رومیہ... اور وہ لڑکا،
عزیر... ان سب کے بارے میں سوچتے سوچتے وہ خود کو بھول بیٹھی تھی۔
”آپی...“ وہ از میر تھا۔ اس نے چونک کر اسے دیکھا۔ وہ ہاتھ پینٹ کی پاکٹ میں ڈالے کھڑا تھا۔
نظریں لان میں لگے گلاب کے پھولوں پر مرکوز کر رکھی تھیں۔ وہ اور حسام، دونوں امین احمد پر
گئے تھے۔

”ہوں... بولو۔“ وہ اسے دیکھتے مسکرائی۔ مگر اس کا چہرہ سپاٹ تھا۔ وہ خاموشی سے گلاب کے
پھولوں کو دیکھتا رہا۔

بہار کو لگا جیسے اس کی آنکھوں میں نمی ہو۔ اسے حیرت نے آگھیرا۔ کیا اس کا بھائی رو رہا تھا؟
”از میر... تم رو رہے ہو؟“ وہ بے یقینی سے پوچھ رہی تھی۔

”یہ سب میری وجہ سے ہو رہا ہے نا، آپی۔“ اس نے جیسے سنا ہی نہ تھا۔ وہ اب بھی یو نہی گلاب
کے پھولوں کو تکتا جا رہا تھا۔

”نہیں! اس میں تمہارا کوئی قصور نہیں ہے، ازی۔“ اس کے دل میں ٹیسیں اٹھی تھیں۔ اتنا ٹوٹا
بکھرا سا تو وہ کبھی بھی نہ تھا۔ یہ اس کا بھائی تو نہیں تھا۔ حسام اور وہ تو پھر بھی زندگی کے پل جی
رہے تھے۔ مگر اس کا چھوٹا سا بھائی... وہ تکلیف میں تھا۔ اور اسے احساس ہی نہیں تھا۔

از میر نے چہرہ موڑ کر اسے دیکھا۔ اس کی آنکھیں سرخ تھیں اور زخمی بھی۔ بہار کو تکلیف ہوئی
تھی۔

اس سے پہلے کہ وہ کچھ کہہ پاتی، حسام سیڑھیاں پھلانگتا چھت پر آیا۔ وہ دونوں اس کی طرف متوجہ ہو گئے۔

اس کی سانسیں پھولی ہوئی تھیں۔ جیسے سیڑھیاں چل کر نہیں بھاگ کر عبور کی ہوں۔ اور شاید تھا بھی ایسا ہی۔ ان دونوں نے دیکھا۔ اس کے چہرے سے خوشی پھوٹ رہی تھی۔ آنکھوں میں ایسی چمک تھی کے ایک پل کو وہ دونوں مسمرانز سے ہو گئے۔

اب وہ ایکسائٹڈ سا کچھ کہنے جا رہا تھا۔

”بہار... از میر...“ اس نے باری باری ان دونوں کے منتظر چہروں کو دیکھا۔ ان کے چہروں پر انتظار کے ساتھ پریشانی بھی تھی۔ ایک پل کو اسے بہت افسوس ہوا۔ کاش وہ بے صبروں کی طرح سیدھا انہیں بتانے نہ آجاتا۔ کاش وہ اپنے چہرے کی خوشی کو چھپالیتا، تو انہیں تنگ کرنے میں کتنا مزہ آتا۔ ہائے کاش!

”اب کچھ بولو بھی یا ایسے ہی گھورتے رہو گے بس؟“ اسے اس کاش کی دنیا سے بہار کی جھنجھلاہٹ بھری آواز باہر کھینچ لائی۔

اس نے ان کے چہروں کی طرف غور سے دیکھا۔ ان دونوں کے چہروں سے لگتا تھا کہ اگر اب اس نے اپنا منہ نہیں کھولا تو مارا جائے گا۔ سو وہ کھنکھارا۔

”میرے پاس ایک گڈ نیوز ہے۔“

”حیرت کی بات ہے کہ تمہارے پاس بھی کوئی گڈ نیوز ہے۔ خیر سناؤ اور اب سسپینس نہ کریٹ کرنا، رٹو طوطے کی طرح شروع ہو جاؤ اور تب تک نہیں رکناب تک بات مکمل نہ ہو جائے۔“ بہار نے بڑے رعب سے انگلی اٹھاتے اسے دھمکی دی تھی۔

حسام نے بے ساختہ اسے پانچ انگلیاں دیکھاتے رخ از میر کی جانب کر لیا۔ (اس چڑیل سے کون ہی لڑے۔)

اس کی اس حرکت پر بہار بس آنکھیں گھما کر رہ گئی کیونکہ اسے جاننا تھا کہ وہ کیا کہنے والا ہے، ورنہ لڑنا بہار احمد کا محبوب ترین مشغلہ تھا۔

حسام نے آنکھیں بند کیں اور ایک ٹھنڈی سانس اندر کھینچی۔ پھر آنکھیں کھول کر ایک خوشگوار آہ بھری اور مسکرا کر ان دونوں کو دیکھا۔

”وہ مان گئے ہیں۔“

گلاب کی خوشبو نتھنوں سے ٹکرائی۔ اچانک بادل سے آگئے۔ ہلکی سی پھوار پڑنے لگی۔ وہ بھگنے لگے۔ تینوں۔ ایک ساتھ۔ میٹھی سی پھوار میں خوشیوں کا جہاں۔

حسام پر جوش تھا۔

بہار کی آنکھوں میں خوشی کے آنسو۔

اور وہ۔ از میر معین احمد۔ نم آنکھوں کے ساتھ ساکت...

☆.....☆.....☆

”مگر وہ پریشان تھے۔ ہمارا انکار سنتے ہی ان کے چہرے پر کئی سائے آکر چلے گئے۔“ صوفیہ بیٹھے حسام نے ذرا پریشانی سے کہا۔

وہ تینوں تفصیلی دسکشن کی غرض سے بہار کے کمرے میں آگئے تھے۔ اور اب حسام وہاں ہونے والی ہر بات انہیں بتا رہا تھا۔

”اور مجھے حیرت اس بات پر ہے کہ وہ لوگ فوراً مان گئے۔ جیسے ہمارے انکار کے انتظار میں ہی تھے۔ اور جب ان لوگوں نے پہلی بار ونی والی بات کی تھی تب بھی وہ پشیمان سے تھے۔ جیسے اپنی ہی حرکت پر شرمندہ ہوں۔“

”مگر پھر انہوں نے ایسا کیا کیوں۔“ از میر کی آنکھوں میں نہ سمجھی سی تھی۔

”ہوں... ہو سکتا ہے کہ وہ لوگ ایسا نہ چاہتے ہوں۔ انہیں مجبور کیا جا رہا ہو۔“ وہ صوفیہ کے فیبرک پر لکیریں کھینچ رہی تھی۔

”مگر انہیں کون مجبور کر سکتا ہے۔ وہ تو بہت طاقتور ہیں نا۔“

”ہو سکتا ہے، از میر۔ انسان چاہے جتنا بھی امیر اور طاقتور ہو، کسی نہ کسی کے سامنے کمزور پڑ ہی جاتا ہے۔“

”بہار سہی کہہ رہی ہے۔ وہ لوگ یقیناً کسی مجبوری کے تحت ایسا چاہتے تھے۔ کیونکہ دیکھنے سے بھی وہ شریف لگتے تھے۔ بلکہ دیشنگ کہوں تو بہتر رہے گا۔“ اس نے شرارت سے آنکھ دبائی تھی۔

”بد تمیز...“ اس نے شرارتی سی مسکراہٹ کے ساتھ کشن اٹھا کر حسام کو دے مارا۔ پھر دوسرا کشن اٹھا کر از میر کی طرف اچھالا۔ جو اس کے عین منہ پہ جا کر لگا۔

بہار احمد کا نشانہ... واللہ!

اب کمرے میں ان تینوں کے خوشگوار قہقہے گونج رہے تھے۔ ہر طرف گیلی مٹی کی میٹھی سی بو پھیل گئی تھی۔ خزاں کا موسم جاچکا تھا اور بہار نے اپنے پر پھیلا لیے تھے۔
مگر کون جانے کے آگے کیا ہو گا۔

کس کی قسمت کسے کس موڑ پر لے جائے گی۔
انتقام کا چکر کہاں سے شروع ہونا تھا اور کہاں ختم۔

☆.....☆.....☆

”کیا مطلب انہوں نے انکار کر دیا؟ اور آپ لوگ مان کیسے گئے؟ کیا بھول گئے جو انہوں نے میرے بیٹے کے ساتھ کیا؟“

خان گھر نرمین کی چیختی چلاتی آوازوں سے گونج رہا تھا۔ (روز کا معمول۔)
”تو کیا کرتے ہم؟ کیا گن پوائنٹ پہ انہیں منواتے؟“ علی کے لہجے میں غضب تھا یا کیا۔ ایک پل کو نرمین خاموش ہو گئیں۔ یہ ان کی تیرہ سالہ شادی شدہ زندگی میں شاید پہلی بار تھا کہ علی نے ان سے اس لہجے میں بات کی ہو۔

”دیکھیں نرمین اگر تو وہ لوگ مان جاتے تو میں آپ کی اس خواہش کو پورا کر بھی دیتا۔ مگر وہ نہیں مانے اور اس قدر زیادتی میری فطرت میں نہیں ہے کہ میں کوئی زور زبردستی کروں۔ اور اب اس بارے میں کوئی بحث نہیں ہوگی۔ نہ اس بات کو میں دوبارہ اس گھر میں برداشت کروں گا۔ اور اسے آپ وارنگ سمجھیں یاد دہمکی، یہ آپ کی مرضی ہے۔“

وہ دھیمے مگر مضبوط لہجے میں کہتے جا چکے تھے۔

نرین نے اشکبار نگاہوں سے اسے دیکھا۔ بدر نے دیکھا کہ ان کی آنکھوں میں نمی کے ساتھ کچھ اور بھی تھا۔ غصہ، نہ پسندیدگی یا نفرت، وہ نہیں جان سکا۔ مگر اس کی آنکھوں نے نرین کے دور جاتے قدم ضرور دیکھے تھے۔

وہ بھی اسے چھوڑ گئی تھیں۔ تنہا۔ بالکل تنہا۔

وہ ہمیشہ تنہا کیوں رہ جاتا تھا؟

☆.....☆.....☆

آسمان جامنی تھا جب اس کے کانوں سے اذان کی آواز ٹکرائی۔
عموماً اس کی آنکھ اذان سے نہیں کھلتی تھی۔ ماما کو آکر اٹھانا پڑتا تھا۔ مگر آج سب الگ سا تھا۔ اس کا مہکتا کمرہ۔ فضا میں پھیلی خوشبو۔ اور نتھنوں سے ٹکراتی سانس۔ سب الگ تھا۔ جامنی سی رات بھی آج منور سی تھی۔

وہ کچھ پل بستر پر لیٹی یونہی چھت کو تکتی رہی۔ چہرے پر ہلکی سی مسکان تھی۔ آج سب کتنا خوبصورت لگ رہا تھا۔

پھر وہ اٹھی اور ریٹ روم میں جا کر بند ہو گئی۔

وہ باہر نکلی تو فریش سی لگتی تھی۔ دھلا دھولا یا سرخ و سفید چہرہ۔ وہ بہت خوبصورت تھی۔
اب وہ نماز پڑھ رہی تھی۔

اور پوری نماز میں اس کی آنکھیں اشکبار ہی رہی تھیں۔ خوشی کے، تشکر کے آنسو۔

خیر یہ تو معمول تھا۔ عام حالات میں بھی نماز پڑھتے اس کی آنکھیں نم ہی رہتی تھیں۔
 کسی بھی انسان کے سامنے نہ رونے والی بہار اللہ کے سامنے خوب روتی تھی۔
 اور حق تو یہی تھا۔ سنتا تو خالق ہی ہے۔ لوگ تو بس بہتان لگانا جانتے ہیں۔
 اب وہ سجدے میں جھک کر رو رہی تھی۔

پھر وہ اٹھی اور نماز مکمل کی۔

اب وہ یونہی جانماز پر بیٹھی تھی۔

اس نے دعا کے لئے ہاتھ نہیں اٹھائے تھی۔ بس یونہی آنکھیں بند کر لی تھیں۔ چہرے پر میٹھی
 سی مسکراہٹ تھی اور بند آنکھوں سے اشک بہہ رہے تھے۔ وہ جب سے اٹھی تھی مسلسل مسکرا
 رہی تھی۔ اس کی مسکراہٹ میں کیا نہ تھا۔ تشکر، خوشی زندگی جینے کی چاہ۔

☆.....☆.....☆

”تو اب میں کیا کروں؟“ نزمین گیسٹ روم میں بیٹھی کسی سے فون پر بات کر رہی تھیں۔ ان کی
 پیشانی پر بلوں کا جال تھا۔

آگے سے کچھ کہا گیا تھا۔ نزمین کی پیشانی سیدھی ہو گئی۔ بس اب جھریوں کا جال باقی تھا۔ ان کی
 آنکھیں حیرت سے کھل گئیں۔

”کیا مطلب ہے تمہارا؟ میں..... میں ایسا نہیں کر سکتی۔ اگر کسی کو معلوم ہو گیا تو؟ علی تو پہلے ہی
 بہت غصے میں ہیں۔ اگر انہیں بھنک بھی پڑی نہ کے میں نے ایسا ویسا کچھ کیا ہے، وہ مجھے معاف
 نہیں کریں گے۔“

”اور انہیں بھلا کیسے پتہ چلے گا کہ یہ سب تم نے کیا ہے؟“ سپیکر سے آواز ابھری تھی۔
”مگر.....“

”اگر مگر چھوڑو، نرمین۔ یہ وقت عمل کا ہے۔ اب یہ تمہارے ہاتھ میں ہے کہ تم اپنے بچے کے گناہگاروں کو سزا دیتی ہو یا یونہی کھلے عام سکون سے انہیں ان کی زندگی جینے دیتی ہو۔ مگر ایک بات یاد رکھنا۔ اگر تم انہیں بخش دو گی تو خود بھی اپنے بیٹے کی گناہگار ٹھہرو گی۔ کو ما میں پڑا تمہارا بیٹا تکلیف میں ہی رہے گا جب تک تم اس کا انتقام نہیں لے لیتیں۔“
فون بند ہو چکا تھا۔ مگر نرمین اب بھی جامد سی بستر پر بیٹھی تھیں۔
(عزیز کی گناہگار؟)

☆.....☆.....☆

آج رومیہ مری سے واپس آنے والی تھی۔ (وہ اسکول ٹرپ پر مری گئی تھی۔)
اور وہ دونوں اس کے لیے سر پر انڈر پلان کر رہے تھے۔ وہ سب سے چھوٹی تھی اسی لیے لاڈلی بھی بہت تھی۔ خاص کر حسام اور بہار کی۔

چاچو نے اس کے ٹرپ پر جانے پر بھی انکار کر دیا تھا مگر تب بہار اور حسام ہی تھے جن کی جی توڑ کوشش سے چاچو مان ہی گئے تھے۔ اور آج وہ ٹرپ انجوائے کر کے واپس آرہی تھی۔
سارے میں گلاب کے پھولوں کی خوبصورت مہک پھیلی تھی۔ اور اس مہک کو مزید خوبصورت علی کی آمادگی نے بنایا تھا۔ کل رات سے وہ جیسے آزاد پنچھی بن گئے تھے۔ جن کا مقدر پرواز تھا۔

”یہ از میر کہاں ہے؟“ اس نے غبارہ پھولاتی بہار کو دیکھا۔ جسے غبارہ پھول کر نہیں دے رہا تھا۔ وہ جیسے ہی غبارہ پھولاتی، فوراً اس کی ہوا باہر نکل جاتی تھی۔

”سورہا ہے۔“ وہ غباروں کے ساتھ مکمل الجھی ہوئی تھی۔ مصروف سے انداز میں کہا۔

”تو اسے اٹھاؤ نا۔ وہ بھی ہیلپ کروائے ہماری۔“ اس نے آگے بڑھتے اس کے ہاتھ سے غبارہ لے کر ٹیبل پر رکھا اور ہاتھ کے اشارے سے اسے پھولے ہوئے غباروں کو ایڈجسٹ کرنے کا کہا۔ خود وہ اپنے ہاتھ میں موجود غبارہ پھولا رہا تھا۔

”اونہوں... سونے دوا سے۔ اتنے دن بعد تو سکون کی نیند لے رہا ہے وہ۔“ اس نے دائیں سے بائیں گردن ہلاتے سرخ رنگ غباروں کو اکٹھا کرنا شروع کر دیا۔ ان کا کام تقریباً مکمل ہو چکا تھا۔ ”ہوں... یہ بھی ٹھیک ہے۔ ویسے بھی ہمارا کام تو تقریباً ہو ہی چکا ہے۔ بلکہ... کیوں ناں ہم اسے بھی سرپر از دیں؟“ وہ ایک دم اکسائٹڈ سا ہو گیا تھا۔

”اوہاں! یہ خیال مجھے کیوں نہیں آیا بھئی۔ ویسے حیرت ہے، تم بھی کوئی کام کی بات کر سکتے ہو۔“ اس نے ہنستے ہوئے کہا۔

مگر خلاف توقع حسام نے غصہ کرنے کی بجائے بڑے سکون سے ایک غبارہ اٹھایا اور پھر دھیرے دھیرے قدم اٹھاتا اس کی طرف بڑھنے لگا۔

بہار نہ سمجھی سے اسے دیکھتی رہی۔ وہ اب اس کے بالکل سامنے آکھڑا ہوا۔ وہ اب بھی بھنویں سیڑے اسے دیکھ رہی تھی۔ یہاں تک کے اس کے کان کے بالکل قریب غبارے کے پھٹنے کی انتہائی چھن زدہ آواز گونجتی اس کے کان کا پردہ تقریباً پھاڑ ہی گئی تھی۔ وہ ایک دم چیخی۔

اس سے پہلے کے وہ کچھ سمجھ کر جوابی کاروائی کرتی، اس کی چیخ کے ساتھ ایک اور چیخ آئی۔
ان دونوں کے چہروں پہ آنے والی مسکراہٹ بے ساختہ تھی۔ بغیر دیکھے ہی وہ جان چکے تھے کہ
یہ چیخ کس کی تھی۔

انہوں نے چہرہ موڑ کر اسے دیکھا۔ وہ دروازے میں کھڑی، مسکراتے ہوئے اب بھی چیخ رہی
تھی۔ وہ ان کی بہن تھی۔ وہ رومیہ معین احمد تھی۔

چودہ سالہ رومیہ خوش شکل تھی۔ اس کے گالوں کی طرح اس کا وجود بھی پھولا پھولا سا تھا۔ وہ
ایک فوڈی تھی۔ کھانا اس کا پسندیدہ ترین کام تھا۔ مگر پھر بھی وہ کیوٹ سی معصوم سی لڑکی دل میں
اتر جانے کے قابل تھی۔

اب وہ بھاگتی ہوئی ان تک آئی اور بہار کے گلے لگتی پر جوشی سے اس کے سرخ گال چوم چکی
تھی۔ اور اب بہار یہ عمل دہرا رہی تھی۔

حسام نے عجیب سی نگاہوں سے انہیں دیکھا۔

”ارے بھئی بس بھی کرو۔ کھانے کا ارادہ ہے کیا ایک دوسرے کو؟ عجیب...“ اس کے چہرے
کے زاویوں کو دیکھتے وہ دونوں بے ساختہ ہنسی تھیں۔

”تج تج... شرم کرو، رومی۔ صبح سے تمہارے لیے لگا ہوا ہوں اور تم ہو کے آتے ہی اپنی اس
چہیتی کے ساتھ مل گئیں۔ مجھے سلام تک نہیں کیا۔“ اس نے نہ دیدہ آنسو پونچھتے بڑے افسوس
سے کہا تھا۔

اور اس کے اس انداز پر وہ دونوں ایک بار پھر کھل کر ہنسی تھیں۔ اور حسام احمد کامنہ مزید لٹک گیا تھا۔

”اچھا بھئی تم لوگ اپنا کانٹینو کرو میں ذرا از میر کو اٹھا لاؤں۔“ وہ مسکراتی ان کے پاس سے نکل آئی تھی۔

از میر کے کمرے میں جانے سے پہلے اس نے ایک نظر مڑ کر ان دونوں کو دیکھا، وہ دونوں کسی بات پر ہنس رہے تھے۔ وہ مسکراتی دروازہ دھکیل گئی۔ اور شاید یہ اس کی آخری مسکراہٹ تھی.....

☆.....☆.....☆

”حسام بھائی..... چاچو..... ماما.....“ وہ ہو اس باختہ سی دوڑتی ہوئی لاؤنج میں آئی۔
 ”کیا ہوا؟“ وہ دونوں اب بھی لاؤنج میں ہی تھے۔ حسام پریشانی سے پوچھ رہا تھا۔
 ”بھائی وہ..... وہ.....“

رومیہ نہ سمجھی سے سب دیکھ رہی تھی۔


”کیا ہوا بہار اب بول بھی دو۔“ معین کمرے سے باہر نکلتے لاؤنج میں آئے تھے۔
 ”وہ..... وہ از میر کمرے میں نہیں ہے۔“

”ارے تو کمرے میں نہیں ہے تو یہیں کہیں ہو گانا بچے۔ اس میں پریشانی کی کیا بات ہے۔“
 ”نہیں نا چاچو۔ ہم صبح سے یہیں تھے۔ اس کے کمرے کے سامنے۔ وہ نہیں نکلا صبح سے یہاں سے۔“

”پھر کہاں گیا وہ؟“ حسام ابھی بولا ہی تھا جب اس کی جیب میں پڑا موبائل بجا۔ اس نے جیب سے موبائل نکال کر اسکرین سامنے کی۔

“Unknown Number Calling.”

☆.....☆.....☆



تیسری قسط

وہ تھکا ہارا سا کمرے میں داخل ہوا تھا۔ صوفہ کی پشت پہ سر ٹکاتے، وہ آنکھیں موند گیا۔

ابھی آنکھیں موندی ہی تھی کہ بند آنکھوں کی سیاہی میں آسمانی آنچل رقص کر گیا۔

اس نے جھٹکے سے آنکھیں کھول دیں۔

اففف..... یہ لڑکی اس کا پیچھا کیوں نہیں چھوڑ دیتی؟ وہ کھڑا ہوتا اضطراب کی سی کیفیت میں ادھر ادھر چکر لگانے لگا۔

”اللہ میں کیا کروں؟“ وہ ایک بار پھر سے صوفہ پہ جا بیٹھا۔ سر ہاتھوں میں گرائے وہ ہارا مسافر لگتا تھا۔

ایک بار پھر وہ آنچل آنکھوں کے پردوں پہ لہرایا تو وہ تنگ آتا اٹھ کر واشروم میں بند ہو گیا۔

جب وہ باہر نکلا تو اس کے چہرے سے پانی ٹپک رہا تھا۔ سفید ڈریس شرٹ کے آستین کہنیوں تک اوپر چڑھا رکھے تھے۔ بازو، بال، سب گیلا تھا۔ وہ شاید وضو کر کے نکلا تھا۔

صبح کے دس بج رہے تھے۔ نماز کا وقت نہ تھا، مگر شاید وہ نوافل پڑھنے کا ارادہ رکھتا تھا۔

اس نے جائے نماز بچھائی اور اس پہ کھڑا ہو گیا۔

مخصوص سورتیں پڑھتے اب وہ رکوع میں جھک رہا تھا۔ اور جب وہ سجدے میں گرا تو آنکھوں سے آنسو بہنے لگے۔ وہ جانے کتنی ہی دیر سجدے میں روتا رہا۔ یہ بھی سمجھ نہ آ رہا تھا کہ مانگے کیا۔ اپنے بھائی جیسے کزن کی صحتیابی، پرسکون زندگی یا اس لڑکی کی یاد سے چھٹکارا۔ کہاں سے شروع کرے اور کہاں ختم۔ اس نے نماز ختم کر لی تھی۔ اب وہ بس یو نہی بیٹھا تھا۔

”اے اللہ! میں ہمیشہ آپ سے اسے مانگتا آیا ہوں۔ لیکن اب اور نہیں۔ میں کسی کی حق تلفی نہیں کر سکتا۔ اور اگر اس کی محبت میرے دل میں رہی تو میں خود کو مزید قابو نہیں کر پاؤں گا۔ یا اللہ پلیز اس کی محبت میرے دل سے نکال دیں۔ مجھے مزید اس گناہ سے بچالیں کہ میں اپنی نماز اس کے حصول کی دعا کے نام کر دوں۔“ دعا مانگنے کو ہاتھ نہیں اٹھائے تھے۔ پردل سے آوازیں نکلتا شروع ہو گئی تھیں۔ وہ کھل رہا تھا اس رب کے سامنے جس نے اسے پیدا کیا۔

”اللہ میری مدد کریں!“ اس نے دھیمے سے بھرائی آواز میں کہا پھر جائے نماز طے کر کے مخصوص جگہ پر رکھ دی۔ اب اسے آفس جانا تھا۔

☆.....☆.....☆

آج ہفتوں بعد سورج نے اپنی صورت دکھائی تھی۔ نئی نئی سردیاں آئی تھیں اور سورج کو چمکنے کا موقع ہی نہ ملتا تھا۔ مگر آج سورج کی نرم گرم سی دھوپ نے اس کا موڈ فریش کر دیا تھا۔ کچھ خوشی کل ہونے والے واقعے کی بھی تھی۔

آسمانی رنگ کے سادہ سوٹ میں، سیاہ بالوں کی اونچی پونی کیے، وہ کالج کے گراؤنڈ میں گھاس پر بیٹھی، مسکراتی اس کے انتظار میں تھی۔ کب وہ آئے اور وہ اسے یہ خبر سنا سکے۔

اس کی منتظر نگاہیں مسلسل داخلی دروازے پر جمی تھیں۔

یکلخت اس کے چہرے پر موجود مسکراہٹ گہری ہوئی تھی۔ اسے وہ سامنے سے آتی دکھی تو وہ اٹھ کھڑی ہوئی۔ اس کا چہرہ خوشی سے دمک رہا تھا۔

”آج اتنی دیر سے کیوں آئی ہو؟ معلوم ہے تین لیکچر مس ہو گئے تمہارے۔“

”مت پوچھو یاں..... آج تو میں سوتی ہی رہ گئی۔ ابھی دیکھنا کلاس میں جاؤں گی تو مس فائزہ کتنا بے عزت کریں گی مجھے۔ مینا سے کہا بھی تھا وقت پر اٹھا دے۔“ اس کے انداز بیاں پر وہ بے ساختہ مسکرا دی۔

”خیر تم بناؤ، ہم غریبوں کا اتنی بے صبری سے انتظار کیوں کیا جا رہا تھا؟“ اس نے ابرو اچکائے تو شمع نے خشمگیں نظروں سے اسے گھورا۔

”خدا کا خوف کرو، رینا۔ تم لیٹ ہو تو ہمیشہ ہی انتظار کرتی ہوں۔ آج ایسا کیا خاص ہو گیا۔“ اس نے قدرے بے نیازی سے شانے اچکائے۔

”انتظار اور بے صبری سے انتظار میں فرق ہوتا ہے، بیٹا۔ مجھے پاگل مت بناؤ۔“ وہ مشکوک نگاہوں سے اسے گھور رہی تھی۔

”اچھا کینیٹین چلو، بتاتی ہوں۔“ وہ اس کا ہاتھ پکڑے اسے کھینچتی کینیٹین کی جانب قدم اٹھانے لگی۔

”دیکھا! مجھے پہلے ہی پتا تھا، کوئی تو بات ہے جو میڈم یوں میرا انتظار کر رہی تھیں۔“ وہ پر جوش سی بولی۔ جیسے کوئی قلعہ فتح کر لیا ہو۔

اب وہ دونوں اپنے مخصوص میز پر آ بیٹھی تھیں۔

”اب بول بھی چکو۔“ وہ پچھلے پانچ منٹ سے اس کے کچھ بولنے کے انتظار میں بیٹھی، اس کی جھکی نظروں اور جاندار مسکراہٹ کو دیکھ رہی تھی۔ اسے اضطراب نے آگھیرا۔

”میری شادی ہو رہی ہے، رینا۔“ اس نے مڑی پلکیں اٹھا کر اسے دیکھا۔ ہونٹوں پر تبسم پھیلا تھا۔ وہ جیسے بہت خوش تھی۔

اور مرینہ اقبال کی دنیا ساکت ہو گئی۔ وقت تھم گیا تھا، یا شاید اس کے دل کی دھڑکن۔ کیا وہ اس سے شادی کر رہی تھی؟

”ک... کس سے؟“ اس نے دھڑکتے دل کے ساتھ پوچھا تھا۔ جواب وہ جانتی تھی۔ مگر پھر بھی ایک آس تھی کہ شاید..... شاید قسمت اس پر مہربان ہو ہی جائے۔

اس کی آنکھوں کے گوشے سرخ پر گئے۔

وہ مدھم سا ہنسی۔ ”تم جانتی ہو۔“

اور بس۔ یہاں مرینہ اقبال کا ضبط ٹوٹ گیا۔ وہ یک دم اٹھی اور تیز قدم اٹھاتی وہاں سے نکلتی چلی گئی۔ جیسے اگر ایک سیکنڈ بھی وہاں مزید رکتی تو جان کھو بیٹھتی۔

آنکھوں سے نمکین پانی گرتا چلا جا رہا تھا۔ دل کی دھڑکنیں سستی سے چل رہی تھیں۔ معلوم نہ تھا کب اسے الوداع کہہ دیں۔

اور اس کے پیچھے میز پر بیٹھی شمع حیرت زدہ سی رہ گئی۔ آخر اسے ہوا کیا تھا؟

ہوش میں آتے ہی وہ اس کے پیچھے بھاگی تھی۔ مگر وہ.... وہ جا چکی۔

شاید ہمیشہ کے لئے.....

☆.....☆.....☆

“Unknown Number Calling.”

اس نے معین کی طرف دیکھتے کال اٹھالی۔ سامنے سے کوئی مردانہ آواز ابھری اور حسام احمد کا وجود ساکت ہو گیا۔ سارے میں جیسے سیاہی چھا گئی تھی۔ کبھی نہ ختم ہونے والی سیاہی۔

فون بند ہو چکا تھا مگر وہ اب بھی اسی طرح جاؤ کھڑا تھا۔

”کیا ہوا؟“ معین نے آگے بڑھتے اس کے کاندھے پر ہاتھ رکھا تھا۔

وہ معین کی طرف مڑا اور کئی پل ان کے چہرے کو دیکھتا رہا۔ اس کا گلہ خشک ہو رہا تھا۔ اس نے تھوک نگلتے گلہ تر کیا۔

”وہ اسے لے گئے، چاچو۔“ اس کی آنکھ میں ایک موتی چمکا۔ اور پھر وہ موتی بھاری ہوتے چھلک گیا۔

☆.....☆.....☆

اس نے آنکھیں کھولیں تو خود کو نرم بستر پہ پایا۔ کچھ پل وہ نا سمجھی سے چھت کو گھورتا رہا۔ مگر آہستہ آہستہ جب دماغ بیدار ہوا تو جھٹکے سے اٹھ بیٹھا۔ بے چین نگاہیں گھما کر انہیں تلاشہ۔ وہ کہیں نہیں تھیں۔ اس کے دل میں ٹیسیں اٹھیں۔

بدحواسی میں ننگے پاؤں ٹھنڈے فرش پر رکھے تو وہ کپکپا کر رہ گیا۔

خود کو کمپوز کرتے آنکھیں بند کیں تو اس کا خوبصورت چہرہ اس سیاہی میں چھا گیا۔ اس کی آنکھ سے موتی ٹوٹ کر گرا۔

وہ بھاگتا دروازے پر پہنچا۔ وہ بند تھا۔

اس نے زور زور سے اسے پیٹنا شروع کر دیا۔ اتنا کہ اس کے ہاتھ زخمی ہو گئے۔ وہ رکاب جب سرخ آنکھوں کے ساتھ دروازہ کھولتے اس کے بابا سامنے آئے۔

”بابا، ماں کہاں ہیں؟“ اس نے بڑی آس سے پوچھا تھا۔ آنسو تو اتر بہتے، اس کے گال بھگورے تھے۔

پھر اس نے دیکھا کہ وہ نفی میں سر ہلاتے اسے خود میں بھیج گئے تھے۔

”بابا بتائیں نا، وہ کہاں ہیں؟“ وہ ان کے سینے سے لگا پوچھ رہا تھا۔

”وہ نہیں ہیں، بچے۔ وہ نہیں ہیں۔“

”ک.... کیا مطلب وہ نہیں ہیں؟ چھوڑیں مجھے میں خود ڈھونڈ لاؤں گا انہیں۔“ وہ ان سے خود کو چھڑوانے کی کوشش کرنے لگا۔

”وہ نہیں آئیں گی۔ وہ ہمیں ہمیشہ کے لئے چھوڑ گئی ہیں۔“ ان کی آنکھ سے آنسو لڑکھ کر اس کے بالوں میں ہی کہیں جذب ہو گیا۔

اور اسے لگا اس کا دل پھٹ جائے گا۔ وہ ہچکیوں سے رونے لگا۔ اس کے بابا اسے مزید مضبوطی سے خود میں بھیج گئے۔

ایک سوال تھا دل میں.....

زندگی اتنی بے درد کیوں تھی؟

☆.....☆.....☆

وہ قدم قدم چلتا اس کے کمرے کے سامنے آکھڑا ہوا۔ گہرا سانس لیتے اس نے دروازہ دھکیلا، تو وہ کھلتا چلا گیا۔

اس کی نگاہیں سیدھا اس کے نیم مردہ وجود سے ٹکرائیں۔

وہ بیڈ پر بے سدھ سا پڑا تھا۔ پیلی زرد رنگت کے ساتھ، وہ اس کا دل دھڑکا گیا۔ کتنی تکلیف ہوتی تھی اسے اس حال میں دیکھ کر۔

اس نے ڈاکٹر سے بات کی تھی۔ اور ان کے مطابق کوئی امپروومنٹ (Improvement) نا تھی اس کے کیس (Case) میں۔

اس کا دل کٹ کر رہ گیا۔

وہ لڑکھڑاتے قدم اٹھاتا، اس کے قریب موجود کرسی پہ جا بیٹھا۔ ہاتھ بڑھا کر اس کا ڈرپوں میں جکڑا زرد ہاتھ تھام لیا۔

”عزیر.....“ جب وہ بولا تو اس کی آواز بھاری تھی۔ گلے میں پھندا سا پھنسا تھا۔

”عزیر تم مجھے جواب کیوں نہیں دے رہے؟ ناراض ہو مجھ سے؟“ اس کی آنکھوں میں نمی در آئی۔ سمندر سی آنکھوں میں لہریں اٹھی تھیں۔ سیاہ سمندر!

”پلیز مجھ پہ رحم کھاؤ، ایک بار معاف کر دو، دوبارہ کبھی ناراض ہونے کا موقع نہیں دوں گا۔“
نمکین پانی آنکھ سے لڑکھ کر گال بھگو گیا۔

آنکھوں کے پردوں پہ وہ شام گزر گئی۔ قہر برساتی شام.....

”بھائی میرے ساتھ چلیں نا، پلیز۔“ آسمانی ٹی شرٹ پہنے، پیشانی پہ بکھرے بال اور آنکھوں میں منت بھرا تاثر لیے وہ اس کے سامنے بچہ بنا بیٹھا تھا۔ پلیز کو کھینچ کر بولتے، وہ اسے پیارا لگا تھا۔

”نہیں چل سکتا، یار۔ میری ضروری میٹنگ ہے۔“ اس نے برے دل سے اسے انکار کیا۔

”اس وقت کونسی میٹنگ ہوتی ہے بھئی۔“ اس نے کھڑکی سے باہر ڈھلتی مغرب کو دیکھا۔

”اب ہے سو ہے۔ میں کیا کر سکتا ہوں۔“ اس نے مسکراہٹ دبائی۔ شانے اچکا کر بولتا وہ عزیر کو برا لگا تھا۔

”تو میٹنگ بابت دیکھ لیں گے نا۔ آپ میرے ساتھ چلیں۔“ وہ بضد تھا۔

اس نے گہرا سانس لیا۔ پھر میز سے اپنا موبائل اٹھا کر اس کے سامنے کیا۔

”لو، تم خود بات کر لو۔“

عزیر نے موبائل تھام لیا۔ اب وہ اسکرین پر انگلیاں گھسیٹتے، شاید علی کا نمبر ڈھونڈ رہا تھا۔ اور اگلے ہی پل اس نے نمبر ملا ڈالا۔ آگے سے کال اٹھالی گئی تو وہ فون کان سے لگا گیا۔

”بابا بھائی کی میٹنگ آپ اٹینڈ کر لیں، پلیز۔“ اس نے دھیمے لہجے میں منمننا کر کہا۔

جواباً آگے سے کچھ کہا گیا اور پھر اس کے تاثرات تھے اور بدر کے قہقہے۔

کال کٹ چکی تھی۔ اس نے منہ بسوزتے، بدر کا ہستا چہرہ دیکھا۔
 ”آپ کو کس بات پر اتنی ہنسی آرہی ہے؟“ اس نے دانت پیسے۔
 ”میں تو نہیں ہنس رہا۔“ اس نے ایک اور قہقہہ لگاتے کہا تو وہ سلگ کر رہ گیا۔
 ”بھائی.....“

”اچھا اچھا سوری۔“ اس نے بامشکل مسکراہٹ ضبط کرتے کہا تو وہ غصے سے برے برے منہ بناتا،
 اٹھ کر چلا گیا۔

پیچھے بدر اسے آوازیں دیتا رہ گیا۔
 وہ جیسے کسی خواب سے جاگا تھا۔ اس نے چونک کر نگاہ ادھر ادھر گھمائی۔ وہ اب بھی ہاسپٹل کے
 کمرے میں، کرسی پہ اس کا ہاتھ تھامے بیٹھا تھا۔
 اس نے گہرا سانس لیتے خود کو کمپوز کیا۔ نرمی سے اس کا ہاتھ بستر پر رکھتے وہ جھٹکے سے اٹھا اور تیز
 قدم اٹھاتا وہاں سے نکلتا چلا گیا۔

مایوس سا۔

شکستہ سا۔

☆.....☆.....☆

دوپہر کے ایک بجے بھی سیاہ بادلوں میں گھرا آسمان تاریک تھا۔ بالکل اس کے دل کی طرح۔
وہ معین سے مل کر سیدھا گھر آئی تھی۔ کمرے میں آکر اس نے اپنے پیچھے دروازہ زوردار آواز سے بند کیا تھا۔ وہ اوندھے منہ بستر پہ آگری۔

اس کی آنکھیں سرخ تھیں اور آنسو مسلسل بہہ رہے تھے۔ اس کا دل یوں تھامانو آگ لگ گئی ہو۔
جلن، حسد، تکلیف، کیا کچھ محسوس نہ ہو رہا تھا اس وقت۔ بھلا اس کے ساتھ ایسا کیسے ہو سکتا تھا؟
کیسے وہ اس کے منہ پر انکار کر سکتا تھا؟

اس نے منہ نرم تکیے میں چھپالیا۔ آنسو آنکھوں سے نکل کر تکیے میں جذب ہونے لگے۔
مگر پھر ذہن نے حرکت کی۔ وہ جھٹکے سے اٹھ بیٹھی۔ دماغ جیسے کام کرنے لگا تھا۔ اٹڈاٹڈ کرنے سے نیا سوال آنے لگا۔

کیا وہ اتنی آسانی سے ہار مان لے گی؟

ذہن میں گردش کرتے سوالوں سنگ، وہ قدم قدم چلتی قد آور آئینے کے سامنے آکھڑی ہوئی۔
اس نے ہاتھ بڑھا کر اپنے گال چھوئے۔ پھر آنکھیں، پھر ناک، پھر لب۔ اس کی آنکھوں سے
آنسو پھسلتے، گال بھگوتے، گردن پر بہہ رہے تھے۔

”نہیں! میں کبھی ہار نہیں مانوں گی! اور اگر ہار میرا نصیب ہوا تو بھی تمہیں کبھی جیتنے نہیں دوں گی۔ میرے دل میں لگی آگ ایسے ہی نہیں بجھے گی۔“ سرخ آنکھوں سے آئینے میں اپنے عکس کو دیکھتے، وہ کوئی نفسیاتی مریضہ لگ رہی تھی۔

”میں تمہیں برباد کر دوں گی، معین احمد۔ یہ وعدہ رہا تم سے۔“ اب کہ وہ گم سم سی اپنی زلفوں میں ہاتھ پھیر رہی تھی۔ لہجہ پر سکون ہو گیا تھا۔

اس نے پر سکون سے انداز میں پاس پڑے میز سے پرفیوم کی شیشی اٹھائی اور اسی قد آور آئینے میں دے ماری۔ آئینہ ٹوٹے کرچی کرچی ہو گیا۔ جیسے اس کا دل ہوا تھا.....

☆.....☆.....☆

ڈھلتی عصر رات کا سا سما پیش کر رہی تھی۔ نیلے آسمان پہ سیاہ بادلوں کا راج تھا۔ ہر سو بخٹھنڈی ہوئیں چل رہی تھیں۔ بادل زوروں سے گرج رہے تھے۔ آج کوئی طوفان آنا تھا شاید۔ زمین پر یادلوں پر؟ معلوم نہ تھا۔

وہ مسلسل کھڑکی سے باہر جھانکتی، نجانے کیا کھوج رہی تھی۔ پھر اس نے ہلکی سی گردن موڑ کر چورنگاہوں سے ساتھ بیٹھے اس پر وقار شخص کو دیکھا۔ ایک نظر دیکھتے، اس نے نگاہیں دوبارہ کھڑکی سے بھاگتے مناظر پہ مرکوز کر لیں۔ سوچوں کی ڈور اس شخص کے گرد لپیٹی تھی۔ تین گھنٹے کی ملاقات میں جتنا اس نے اس شخص کو جانا تھا، وہ نہایت نرم طبیعت کا سو برس انسان معلوم ہوا تھا۔ پڑھا لکھا خوبصورت سا وہ دراز قد شخص، اسے اچھا لگا تھا۔ کس طرح وہ اسے، حسام کو نرم سی

نگاہوں سے دیکھ رہا تھا۔ بھلا ایسا انسان کیسے کسی کی بیٹی کو ونی کر سکتا ہے؟ ایسی جہالت میں کیوں اپنے ہاتھ گندے کرے گا؟

”نہیں! یقیناً وہ ایسا نہیں کر سکتے۔“ وہ دھیمے سے بڑبڑائی۔

چلتی گاڑی یک دم رکی تھی۔ اس نے دیکھا کہ ساتھ بیٹھا شخص اب گاڑی سے اترتے، اسے بھی ساتھ آنے کو کہہ رہا تھا۔ وہ خاموشی سے گاڑی سے اتر گئی۔ اس نے سرسری سی نظر اٹھا کر اس قد آور گھر کو دیکھا۔ پھر ایک ٹھنڈا سانس خارج کیا۔

”ہوں..... گھر تو بہت خوبصورت ہے۔ (کیا لوگ بھی ہوں گے؟) تو یہ ہے تمہاری سالگرہ کا تحفہ، بہار احمد۔“ وہ اپنی بیوقوفی پر خود ہی ہنس دی تھی۔

”چلیں، بیٹا۔“ وہ علی تھے۔ شفقت بھرے لہجے والے، خوبصورت سے علی محمود خان۔ اس نے اثبات میں سر ہلاتے قدم آگے بڑھا دیے۔

اگر علی اس سب کے پیچھے نہیں تو پھر کون تھا؟

کیا وہ، اس کا شوہر؟

بدر علی خان؟

سوچوں کا سلسلہ جہاں سے ٹوٹا تھا، وہ وہیں سے جوڑ گئی۔

”یقیناً وہ ہی تھا۔“ اس نے گردن دائیں بائیں ہلاتے گہرا سانس لیا۔ زندگی مشکل ہونے والی تھی۔

اس کے قدم اور سوچوں کا سلسلہ یک دم رک گیا۔ اب کہ وہ لاؤنچ کے عین وسط میں آکھڑی ہوئی

-

”زلیخا بی!“ اس نے علی کی بلند آواز سنی۔ وہ شاید کسی کو بلارہے تھے۔ وہ انہیں دیکھنے لگی۔ ملازمہ مؤدب سی ہاتھ باندھ کر کھڑی ہو گئی۔

”بیٹا، زلیخا بی آپ کو آپ کا کمرہ دکھا دیں گی، مجھے ایک کام سے باہر جانا ہے۔ بدر کچھ دیر تک آ جائے گا، آپ پریشان مت ہونا۔“ اب کہ وہ اس کی طرف مڑتے نرمی سے کہہ رہے تھے۔

ان کے لہجے کی شائستگی پر اسے حد درجہ حیرت ہوئی۔ اتنا نرم؟

بہر حال..... اس نے اپنی حیرت پہ قابو پاتے دھیمے سے اثبات میں سر ہلادیا تھا۔

علی اس کے سر پہ شفقت بھرا ہاتھ رکھتے باہر نکل گئے۔

”چلیں، میم؟“ زلیخا بی کے شائستگی سے پوچھنے پر اس نے ہولے سے گردن ہلادی تھی۔

ابھی اس نے ایک قدم ہی آگے بڑھایا تھا کہ کوئی خاتون اس کے عین سامنے آکھڑی ہوئیں۔ وہ

وقت پر نہ رکتی تو یقیناً بری طرح ان سے ٹکرا جاتی۔

”تو تم ہو اس غلیظ شخص کی بہن!“ انہوں نے نفرت و حقارت سے اسے سر تا پا دیکھا۔ وہ سمجھ گئی تھی کہ وہ کون ہیں۔ اس نے گہر اسانس لیا، جیسے بڑا ضبط کیا ہو۔

”دیکھیں میں جانتی ہوں کہ جو کچھ ہوا نہیں ہونا چاہیے تھا۔ مگر یہ سب قسمت تھی۔ اللہ کا فیصلہ تھا۔ اور ہم اللہ کے فیصلوں کے خلاف کچھ نہیں کر سکتے۔“ اس نے ان کے تیکھے الفاظ کو نظر انداز کرتے، انتہائی نرمی سے کہا۔ ان کا بیٹا موت کے منہ میں تھا۔ یہ عمل فطری تھا۔ اور وہ بھلا ان کا غم کیسے نہ سمجھتی، اس کا بھائی کچھ دیر بے ہوش رہا تھا اور اس سے برداشت نہ ہوا۔ ان کے بیٹے کی تو زندگی کا ہی کچھ معلوم نہ تھا۔

”تم بد ذات لڑکی! میرے سامنے زبان چلاتی ہو۔“ انہوں نے دائیاں ہاتھ بلند کیا۔ مگر اس سے پہلے کہ ان کا ہاتھ اس کے رخسار کو چھوتا، وہ پہلے ہی ہوا میں روک دیا گیا تھا۔

”میں جانتی ہوں آپ اپنے بیٹے کی وجہ سے غمزدہ ہیں۔ اور میں سمجھ سکتی ہوں آپ کی کیفیت۔ مگر اس کا مطلب ہر گز یہ نہیں کہ آپ مجھ پر ہاتھ اٹھائیں۔ جو کچھ ہوا اس میں میرے بھائی کا کوئی قصور نہیں تھا اور جلد ہی میں یہ ثابت بھی کر دوں گی۔ لیکن تب تک، برائے مہربانی خود کو قابو میں رکھیں ورنہ اگر آپ کو لگتا ہے کہ میں کسی بھولی، معصوم سی لڑکی کی طرح آپ کے ظلم و ستم کو برداشت کروں گی تو یہ آپ کی غلط فہمی ہے۔ میں کسی صورت بھی اپنے ساتھ کوئی زیادتی نہیں ہونے دوں گی۔ اس گھر میں آنے کا مقصد بھی صرف از میر کی بے گناہی ثابت کرنا ہے ورنہ مجھے مجبور مت سمجھئے گا۔“ اس کے ہاتھ میں نرمین کی کلائی جکڑی تھی۔ آنکھیں سرخ پڑ گئی تھیں۔

اسے اپنی عزت نہایت عزیز تھی۔ وہ اس پہ کوئی سمجھوتا نہیں کر سکتی تھی۔ جبکہ لہجہ اب بھی نہایت دھیما تھا۔ وہ ان سے کسی قسم کی بد تمیزی نہیں کرنا چاہتی تھی۔ وہ ان کا غم سمجھتی تھی۔ وہ اسے حیرت سے دیکھ رہی تھیں۔ پھر اچانک ان کی آنکھوں میں نمی در آئی۔ اب وہ اسے نہیں دیکھ رہی تھیں۔ ان کی نظریں اس کی پشت پہ کسی شے پر مرکوز تھیں۔

”بدر، بدر دیکھو یہ.....“

بدر؟ کیا وہ وہی تھا؟ اس کا دل دھڑکا تھا اور وہ آنکھیں میچ گئی۔

”یہ لڑکی مجھ پر، تمہاری ماں پر ہاتھ اٹھا رہی ہے.....“

اس نے حیرت سے مچی آنکھیں کھولی تھیں۔ ”میں نے کب ان پہ ہاتھ اٹھایا؟ استغفرُ اللہ!“ وہ محض سوچ ہی سکی۔

”حالانکہ میں نے تو اسے.....“

”بس کر دیں، امی! کیوں جھوٹ بول رہی ہیں؟ میں نے دیکھا کس نے کس پہ ہاتھ اٹھایا اور کس سے بد تمیزی کی۔“ اس نے ان کی بات بیچ میں ہی کاٹ دی۔ آواز قدرے اونچی تھی۔ نرمین کو حیرت ہوئی۔ وہ بھلا کب اس سے اس لہجے کی توقع رکھتی تھیں۔

”لو بھئی..... یہاں تو بندے کو بھی اللہ تعالیٰ نے ایک عدد دماغ دے رکھا ہے۔ پھر مجھے ونی میں لانے کا پلان کس کا تھا؟ اور مجھ پر وہ سنگنیچر (Signature) ظلم و ستم کون کرے گا جو عموماً ونی میں آئی لڑکیوں پر ہوتا ہے؟“ بہار احمد کی اپنی پریشانیاں تھیں۔

اسے اس کی سوچوں سے کلانی پہ بندھے لمس نے باہر نکالا تھا۔ اس نے حیرت سے نگاہیں جھکا کر اپنی کلانی کو دیکھا۔ اس کی کلانی پہ مردانہ ہاتھ رکھا تھا۔ وہ اس کی کلانی تھامے کھڑا تھا۔ بڑے استحقاق سے۔ اس کی ہمت نہ ہوئی کہ نظر اٹھا کر اسے دیکھ لے۔ وہ برف کی ہو گئی۔
بدر نے نظریں اپنی ماں پر جم رکھی تھیں۔ وہ اس کا ہاتھ تھامے، اسے لیے زمین کے سامنے آ کھڑا ہوا۔

”میں نے ہمیشہ آپ کی ہر بات مانی ہے، امی۔ مگر اس کا یہ مطلب نہیں کہ آپ کچھ بھی کریں اور میں خاموش رہوں۔ جو بھی ہے، جیسے بھی ہے، مگر اب یہ میری بیوی ہیں اور میں کبھی بھی برداشت نہیں کروں گا کہ کوئی میری بیوی کے ساتھ ایسا سلوک کرے۔ اور شاید آپ ہمارے درمیان ہوئے معاہدے کے بارے میں بھول گئی ہیں۔ بہر حال..... آئندہ میں ایسی کوئی چیز برداشت نہیں کروں گا، بعد میں مجھ سے شکایت مت کیجئے گا۔“ وہ بڑے ضبط سے کہہ گیا۔
آنکھوں کے کنارے سرخ پر گئے۔ اسے ان سے اس رویے کی امید نہ تھی۔ وہ بھلا ایسا کیسے کر سکتی تھیں؟ اسے افسوس ہوا۔

جبکہ نرمین نے شک سے اسے دیکھا۔ پھر اس لڑکی کو جو سر جھکائے، معصوم سی معلوم ہوتی تھی۔ دو منٹ میں کون سا جادو کر دیا تھا اس نے ان کے فرمانبردار بیٹے پر؟ وہ حیرت میں ڈوبیں، حقارت سے اس کے خوبصورت چہرے کو دیکھ رہی تھیں۔ وہ شاید اسے یونہی نظروں سے نگل جاتیں، لیکن بدر نے ان کا ارادہ چکنا چور کر دیا تھا۔ وہ یونہی اس کا ہاتھ تھامے سیڑھیوں کی طرف بڑھ گیا۔ اور وہ ابھی تک اس کے لفظوں میں جکڑی، اس کے ساتھ چلتی جا رہی تھی۔ اس کے لفظ بیوی، پردل دھڑکنے کی رفتار حد درجہ بڑھ گئی تھی۔ کانوں میں اس کے الفاظ گونج رہے تھے۔ پھر اسے علی کا رویہ یاد آیا۔ ان کے لہجے کی شفقت و عزت یاد آئی۔ کیا وانی میں آئی لڑکیوں کو اتنی عزت دی جاتی تھی؟ کیا انہیں اس مان سے بیوی کہا جاتا تھا؟

وہ ان ہی سوچوں میں ڈوبی تھی جب وہ اسے لئے کمرے میں آ پہنچا۔ اس نے اپنے ہاتھ میں تھاما اس کا نرم ہاتھ چھوڑ دیا۔ بہار دروازے میں کھڑی رہ گئی، جبکہ وہ خود کمرے کے وسط میں جا کھڑا ہوا تھا۔ بہار کی طرف اس کی پشت تھی۔ وہ اس سے منہ موڑے، معافی کے الفاظ کھوج رہا تھا۔ مگر ہمت نہ ہو رہی تھی۔ آخر وہ کس منہ سے معافی مانگتا۔ بہر حال..... کچھ بھی کر کے اسے معافی مانگنی تو تھی ہی۔ سو اس نے گہرا سانس لیا۔

”جو کچھ ہوا اس کے.....“ وہ کہتے کہتے پلٹا اور وہیں جاڈ رہ گیا۔ آواز منہ میں ہی کہیں دب سی گئی۔ اس کی دھڑکن ساکت ہو گئی۔ ساری دنیا جیسے تھم سی گئی تھی۔ سارا جہاں جیسے کہیں پیچھے رہ

گیا تھا۔ بس وہ منور چہرہ سامنے تھا۔ وہ بے ساختہ سا اسے دیکھتا رہ گیا۔ کیا قسمت اتنی مہربان بھی ہو سکتی تھی؟

وہ اس کے سامنے تھی۔ بالکل سامنے۔ ہاتھ مسلتی، سر جھکائے، وہ کنفیوز سی اس کے کمرے میں اس کے ساتھ تھی۔ اس کی بیوی بن کر۔ کیا یہ خواب تھا؟

بہار نے اس کی آواز پہ جھکی نظریں اٹھائیں۔ مگر اسے یوں خود کو ٹکٹکی باندھے دیکھتا پا کر وہ سٹیپاتی نگاہیں جھک گئی۔ اور اب اس کے بوٹوں کو بڑے غور سے دیکھ رہی تھی۔ اسے اس کے دیکھنے کے انداز پہ حیرت ہوئی تھی۔ مگر اصل حیرت تو اسے تب ہوئی، جب ان دو بوٹوں کو دور جاتے دیکھا۔ حیرت بھری نگاہیں تب تک ان پر ٹکی رہیں جب تک وہ دور جاتے جاتے واشروم کے دروازے کے پیچھے گم ناہو گئے۔

اس نے شاک کی سی کیفیت میں جھٹکے سے سراٹھایا۔ وہ وہاں نہیں تھا۔ پورے کمرے میں، وہ کہیں نہیں تھا۔

”ہیں؟ عجیب انسان ہیں بھی۔ بات تو پوری کرتے۔ اوں سسپینس (Suspense) ڈال کر چلے گئے۔“ اس کا منہ سو جھ گیا تھا۔

اس نے بوریت سے نگاہیں کمرے میں گھمائیں۔ پورا کمرہ سیاہ تھا۔ حتیٰ کہ دیوار میں نصب وہ تصویر بھی۔

”کالا کو! رنگ کے علاوہ سب کچھ سیاہ ہی ہے ان کا۔ ہونہ۔“ اسے بدر کا سیاہ تھری پیس یاد آیا۔
چہرہ دیکھنے سے وہ قاصر رہی مگر کپڑوں پہ خوب غور کیا تھا۔ چہرے سے اسے خود کو گھورتی اس کی
آنکھیں یاد آئیں، جس کی وجہ سے وہ سکون سے اس کا چہرہ بھی نہ دیکھ سکی تھی۔

”یہ بندہ تو ٹھہر کی ہے بھی۔ بھلا کوئی شریف بندہ ایسے گھورتا ہے؟ استغفرُ اللہ! چھوڑو یار، بہار۔“
اس کا چہرہ ہلکا ہلکا سرخ پڑ گیا تھا۔

خفت مٹانے کو اس نے ایک بار پھر نگاہیں گھمائیں تو وہ ڈریسنگ ٹیبل پہ جاٹکیں۔ اور اس کی
آنکھیں جیسے کسی نے کھینچ کر بڑی کر دی تھیں۔ پرفیومز ہی پرفیومز!

”استغفرُ اللہ اتنے زیادہ پرفیومز! یہ بندہ پرفیوم لگاتا ہے کہ ان سے نہاتا ہے؟“ اسے حقیقتاً حیرت
ہوئی۔ سنگھار میز مکمل پرفیومز میں لپیٹی ہوئی تھی۔ اس نے ہاتھ آگے بڑھایا پھر واپس کھینچ لیا۔
اگر وہ دیکھ لیتا تو کیا سوچتا۔ جب نظر بھٹکتی، میز پہ پڑے کارڈ سے جا ٹکرائی۔ وہ بدر کا آئی۔ ڈی کارڈ
تھا۔ اب کہ جو ہاتھ بڑھا تو خالی ہاتھ کھینچا نہ گیا۔ اس نے ہاتھ میں تھامے کارڈ کو دیکھا۔ نام، پتہ
جاننے میں اسے خاص دلچسپی نہ تھی۔ اصل چیز تو تاریخ پیدائش تھی۔ اس کا ذہن دوسروں سے
الٹا ہی چلتا تھا۔

”ہیں؟ یہ ستائیس سال کے ہیں؟“

”وہ شخص اکتیس سال کا ہے۔“

اس کے کانوں سے نفیسہ کی آواز ٹکرائی تھی۔

”اللہ خالہ! پتا نہیں کس نے آپ کو اتنی غلط انفارمیشن (Information) دے دی۔ میرا تو دل ہی نکال دیا تھا آپ نے۔“ اس نے کارڈ سینے سے لگا لیا تھا۔

”اللہ کا شکر ہے، کم از کم دس سال کی رینج (Range) میں تو ہیں۔ الحمد للہ!“ بس اب شکرانے کے نوافل ادا کرنے کی ہی کمی رہ گئی تھی۔

پانچ منٹ کے جشن کے بعد اس کی دلچسپی اس کارڈ سے بھی چھوٹ گئی تھی۔ وہ بیزار سی ہوتی کمرے ہی میں موجود صوفہ پہ جا بیٹھی۔

☆.....☆.....☆

اس نے دروازہ بند کرتے اس سے ہی ٹیک لگا کر آنکھیں موند دیں۔ داڑھی موچھ سے چھلکتے ہونٹوں پر میٹھی سی مسکان تھی۔

وقت کا پہیہ الٹا گھومنے لگا تھا۔ وہ پانچ ماہ پیچھے جا پہنچا۔

جون کی شدید گرمی میں وہ عزیر کے ضد کرنے پر اس کے ساتھ شاپنگ کے لئے آیا تھا۔ عزیر کی عادت تھی، وہ اپنی ہر چیز اس کی پسند سے لیتا تھا اور اس کی ہر چیز اپنی پسند سے۔ اکیس سالہ عزیر کچھ بچکانہ سا تھا۔ ایک چیز کی ضد کر لیتا تو بس دوسرا سانس تب ہی لیتا جب وہ ضد پوری ہو جاتی۔ اور ایسا کہاں ممکن تھا کہ عزیر سفیر کوئی خواہش کرے اور بدر علی اسے پورا نہ کرے۔

”بھائی آپ ذرا ایک منٹ یہیں رکیں میں آتا ہوں۔“ وہ عجلت میں کہتا آگے بڑھ گیا۔ بدر محض گردن ہلا کر رہ گیا تھا۔ وہ گردن کی پشت مسلتے، بیزاری سے ارد گرد نظریں گھمانے لگا۔ جب اس کے عین پیچھے سے کچھ گرنے کی آواز آئی۔ اس نے سرسری سا گردن موڑ کر دیکھا اور وہ چاندی کا مجسمہ ہو گیا۔ دل کی ڈھرنکیں یک دم تیز ہوئی تھیں۔ ساکت آنکھیں اس منظر پہ ہی جمی رہ گئیں جہاں وہ زمین پر گری تھی۔ ساتھ ایک ڈمی بھی گری پڑی تھی۔ اس کا دوپٹہ اور بال منہ پہ آ رہے تھے۔ اس نے الجھتے بال ٹھیک کیے تو وہ خوبصورت چہرہ سامنے آیا۔ اور اس کی جیسے دنیا ہی پلٹ گئی۔ کسی چیز کا ہوش رہا نہ خبر۔ کیا دل یوں بھی بے ایمان ہوتا ہے؟

”چلیں بھائی۔“ عزیز اس کے قریب آتے بولا مگر جواب نہ دار۔

”بھائی؟“ اس نے ایک بار پھر پکارتے اس کی نظروں کے تعاقب میں دیکھا اور پھر حیرت سے دوبارہ اپنے بھائی کو دیکھا۔ اس کے چہرے پہ شیریں مسکراہٹ آگئی۔ وہ بڑی دلچسپی سے اس کے تاثرات دیکھنے لگا۔

اور بدر اب بھی اس ہی منظر میں الجھا تھا، جہاں اب کوئی لڑکا آتا، اس کی طرف ہاتھ بڑھا گیا تھا۔ اور وہ اس کا ہاتھ تھامتی وہاں سے نکلتی چلی گئی۔ وہ ساکت رہ گیا۔

عزیز کی آنکھوں سے یہ منظر مخفی ہی رہا تھا۔ وہ اب بھی بدر کے تاثرات دیکھ رہا تھا۔ پھر اس نے گردن موڑ کر سامنے دیکھا۔ وہ لڑکی اب وہاں نہیں تھی۔ پر بدر اب بھی کسی طلسم میں جکڑا کھرا تھا۔ اس نے مسکراہٹ دبائی۔

”وہ چلی گئیں، بھائی۔“ وہ اس کے کان کے بالکل قریب آکر بولا تو وہ چونک اٹھا۔

”کیا؟“ اس نے واقعی سنا نہ تھا۔

”میں نے کہا وہ چلی گئیں۔“ وہ لب دبائے کھڑا تھا۔ بدر ہٹ بڑا کر رہ گیا۔

”ک..... کون؟“ وہ نظریں چُرا گیا تھا۔

”وہی جنہیں آپ گھنٹے سے یہاں کھڑے گھور رہے تھے۔“ اس کی شریر نگاہیں بدر کے گھبرائے سے چہرے پر مرکوز تھیں۔

”بکومت!“ وہ نظریں چُراتا آگے بڑھ گیا۔ پیچھے عزیر کا قہقہ بے ساختہ تھا۔

منظر بدلہ تھا۔ وہ دوبارہ اپنے واشروم میں آ پہنچا۔

اسے یاد تھا کیسے وہ لڑکی اس دن کے بعد اس کے خیالوں میں بڑے حق سے رہتی تھی۔ جیسے اس کا دل مول دے کر خرید لیا ہو۔

مگر وہ تو سیراب تھی۔ لا حاصل تھی۔ پھر اب کیسے وہ اس کے ساتھ تھی۔ اس کے کمرے میں، اس کی بیوی بن کر۔

اسے تو لگا تھا وہ اسے کبھی نہیں پاسکتا۔ امی نے تو اسے دیکھے بغیر ہی انکار کر دیا تھا۔

”ایسا کبھی نہیں ہوگا، بدر! تمہاری دلہن میں اپنی مرضی سے لاؤں گی۔ اور انکار کرنے سے پہلے یہ سوچ لینا کہ تم پہلے اپنی ایک ماں کھو چکے ہو۔“

ان کے درشتگی سے کہے الفاظ اس کے کانوں میں گونجنے لگے۔ کتنی بے بسی محسوس ہوئی تھی اس وقت۔ ایک وہ دن تھا جب زمین اس لڑکی کو اس گھر میں لانے سے انکار کر رہی تھیں اور ایک آج کا دن تھا جب وہ زبردستی اسے اس کی زندگی کا حصہ بنا گئی تھیں۔

وہ دھیماسا مسکرایا۔ تقدیر بھی کیا کھیل کھیلتی ہے۔ چند منٹ بعد وہ اٹھ کھڑا ہوا۔ اسے نوافل ادا کرنے تھے۔ وہ وضو کرنے کو آگے بڑھ گیا۔

☆.....☆.....☆

وہ باہر نکلا تو اسے صوفہ پہ سوتے پایا۔ وہ آہستہ آہستہ قدم اٹھاتا اس کے سر پہ جا پہنچا۔ وہ گھٹنے سمیٹے انہیں سینے سے لگائے بیٹھی، دونوں ہاتھ گھٹنوں پر رکھے ان پہ سر ٹکائے سو رہی تھی۔ اس کی پوزیشن خاصی گیر آرام دہ تھی۔ بدر نے پریشانی سے اسے دیکھا۔

کیا وہ اسے یہیں سوتا چھوڑ دے؟ اتنی گیر آرام دہ جگہ پر؟ نہیں!

پھر کیا وہ اسے جگا کر بستر پہ جانے کو کہے؟ یہ بھی نہیں۔ اس طرح تو اس کی نیند خراب ہوتی۔ ان حالات میں تو وہ خود سو نہیں پایا تھا پھر اس کا کیا حال ہوگا۔ وہ اسے جگا نہیں سکتا تھا۔

”تو پھر کیا... اٹھا کر لے جاؤں؟“ یہ سوچ بے ساختہ تھی۔ اس نے ہڑبڑا کر اس کے چہرے کو دیکھا جیسے اس نے اس کی سوچ پڑھ لی ہو۔ مگر وہ تو سو رہی تھی۔

”اٹھانے میں اتنا کوئی مسئلہ بھی نہیں ویسے۔ پر جب وہ جاگے گی تو کیا سوچے گی۔“ وہ ایک بار پھر سوچوں کی دلدل میں جا پھنسا تھا، جب بہار خود پر کسی کی نظروں کی تپش محسوس کرتی آنکھیں کھولے، نا سمجھی سے اسے دیکھنے لگی۔ نیند کا خمار اب ابھی قائم تھا کہ وہ کچھ بھی سمجھ نہ پا رہی تھی۔ جبکہ وہ جو اس کی طرف ہلکا سا جھکا اس کا چہرہ دیکھ رہا تھا اس کے آنکھیں کھولنے پر بوکھلانا پیچھے ہوا تھا۔ پھر با مشکل حلق تر کرتے اس نے آواز نکالی۔

”آپ بیڈ پر سو جائیں میں باہر جا رہا ہوں۔“ اپنی بات مکمل کرتے وہ اس تیزی سے کمرے سے باہر نکلا جیسے ایک سیکنڈ کی بھی دیر کی تو ٹرین چھوٹ جائے گی۔ عجلت میں کمرے سے جائے نماز لینا تک یاد نہ رہا تھا۔

”تف ہے تم پہ بدر علی! تم تو یونہی پاگلوں کی طرح اسے گھورتے رہتے اگر وہ خود نہ جاگ جاتی۔ کیا بنے گا تمہارا۔“ کمرے سے باہر آتے اس نے تاسف سے گردن ہلائی تھی۔ جبکہ پیچھے کمرے میں بیٹھی وہ اب تک نا سمجھی سے دروازے کو دیکھ رہی تھی۔ یہ بھلا ہوا کیا تھا۔

”کہیں یہ پاگل واگل تو نہیں؟“ اس نے منہ چڑھا کر دروازے کو دیکھا۔

”ہاہ!..... یہ پاگل ہیں اس لئے ان سے کوئی شادی نہیں کرتا ہو گا جس وجہ سے ان لوگوں نے زبردستی میری شادی کروادی ان سے۔“ وہ پر جوشی سے یک دم اچھلی تھی۔ جیسے اس کے ہاتھ قارون کا خزانہ لگ گیا ہو۔

اب انگلی تھوڑی پہ ٹکائے وہ آلتی پالتی مارے بیٹھی، آنکھیں سیڑے پر سوچ سی لگتی تھی۔

☆.....☆.....☆

اسے ہوش آیا تو وہ بستر پہ لیٹا تھا۔ نگاہیں گھما کر دیکھا تو اسے شکستہ ساحسام احمد نظر آیا۔ وہ ہاتھوں میں سر گرائے صوفہ پر بیٹھا تھا۔ شاید اس کے ہوش میں آنے سے انجان تھا۔ پھر نگاہ موڑ کر بائیں جانب دیکھا تو وہاں کرسی پہ گم سم سی رومیہ بیٹھی تھی۔ ایک وجود کی غیر موجودگی نے اسے کھٹھکنے پر مجبور کیا تھا۔

”آپی!“ اس کے لب ہولے سے ہلے تھے۔ آواز ہلکی سی تھی مگر کمرے میں پھیلے موت سے سنائے کو چیر گئی۔ حسام نے نظر اٹھا کر اسے دیکھا تھا۔ رومی دوڑ کر اس کے قریب آئی۔

”کیسے ہو تم؟“ وہ اس کا ہاتھ تھامے پوچھ رہی تھی۔ آنکھوں میں نمی تھی اور لبوں پہ جھوٹی مسکان۔ حسام سر دوبارہ ہاتھوم میں گرا گیا تھا۔ آنکھوں میں نمی تھی نہ سرخی۔ بس ہر سو ویرانی چھائی تھی۔

”آپی کہاں ہیں؟ وہ یہاں کیوں نہیں ہیں؟“ دل دھڑکنے کی رفتار سست پڑ گئی تھی۔

”وہ چلی گئی۔“ وہ حسام احمد تھا۔ پینٹ کی جیبوں میں ہاتھ ڈالے وہ اس کے عین سامنے آکھڑا ہوا۔ انداز نارمل تھا مگر آنکھیں.... آنکھیں نہیں۔

”ک..... کیا م..... مطلب؟“ اس کے گلے میں آنسوؤں کا پھندا پھنسا تھا۔ آنکھوں میں دھند چھانے لگی۔ حسام گہرا سانس لیتے ضبط سے اس کے ساتھ ہی بستر پہ بیٹھ گیا۔

”اس کی شادی ہو گئی ہے نا تو وہ چلی گئی۔“ وہ نارمل ہوتے ہوئے بھی ابنا رمل لگتا تھا۔

”ک..... کس سے؟“ اب کہ آنکھوں سے آنسو بہہ نکلے تھے۔ جواب وہ جانتا تھا پر کاش جو وہ سوچ رہا ہے وہ جھوٹ ہو۔

حسام نے گردن موڑ کر کرب سے اسے دیکھا۔ اس کی بہن چلی گئی تھی۔ وہ ایک اندیکھی دلدل میں جا پھنسی تھی۔ دل میں درد اٹھاتا تھا۔ مگر اسے خود کو سمجھانا تھا۔ از میر کے لئے، اپنی ماں کے لئے، بہار احمد کے لئے۔

اس نے زور سے اسے خود میں بھینچ لیا۔

”اس میں تمہارا کوئی قصور نہیں ہے۔ یہ سب قسمت تھی۔ اور قسمت میں جو لکھا ہوتا ہے، وہ ہو کر رہتا ہے۔ ہم اپنے نصیب سے نہیں لڑ سکتے۔“ وہ بھاری دل سے کہہ رہا تھا۔

از میر کو جیسے یہ سننے کے بعد کچھ سننا ہی نہ تھا۔ وہ ہچکیوں سے رونے لگا تھا۔

”سب میری غلطی ہے۔ سب میری وجہ سے ہوا۔ میں برا ہوں۔ میری آپنی میری وجہ سے اس دلدل میں جا پھنسی ہیں۔ مجھے مرنا ہے، بھائی۔ مجھے نہیں جینا۔ پلیز مجھے مار دیں۔“ وہ جیسے آپے سے باہر ہو گیا تھا۔ اس سے خود کو چھڑواتے وہ چیخ رہا تھا۔ رومیہ منہ پہ ہاتھ رکھتے، سسکی دباتی کمرے سے بھاگ گئی تھی۔

جب بہت کوشش کے بعد بھی وہ قابو میں نہ آیا تو مجبوراً اسے بے ہوش کرنا پڑا۔ اسے پہلے بھی بے ہوش کیا گیا تھا تا کہ بہار کو سکون سے رخصت کیا جاسکے۔
حسام نے پریشانی سے اسے دیکھا۔

☆.....☆.....☆

رات گہری ہوتی جا رہی تھی۔ آسمان سیاہ تھا اور چاند بادلوں کے پیچھے چھپا ہوا تھا۔ وہ اتنے گھنٹوں سے کمرے میں بند رہ رہ کر اب اکتا گئی تھی۔ وہ بیزاری سے اٹھتی بالکونی میں آکھڑی ہوئی۔ رینگ پہ ہاتھ ٹکائے، وہ ارد گرد کا جائزہ لینے لگی۔

وہ ناک کی سیدھ میں دیکھ رہی تھی، جب وہ کمرے کا دروازہ کھولتا اندر داخل ہوا۔ اسے بالکونی میں کھڑا دیکھ کر وہ اسی طرف آگیا۔ وہ اس کی موجودگی سے نا آشنا تھی۔ احساس تب ہوا جب وہ سیاہ پینٹ کی جیبوں میں ہاتھ ڈالتا، اس کے اور اپنے درمیان کچھ فاصلہ قائم کرتے، اس کے برابر آکھڑا ہوا۔ وہ اب بھی سیاہ تھری پیس سوٹ میں ملبوس تھا۔ بس اس وقت کوٹ اتار رکھا تھا۔ وہ جاذب نظر دکھتا تھا۔

اس نے جھٹکے سے مڑ کر اسے دیکھا۔ وہ سامنے لان کو دیکھ رہا تھا۔ وہ خاموشی سے مزید فاصلہ قائم کر گئی۔ ریلنگ سے ہاتھ ہٹائے تھے۔

”مجھے نہیں پتا کہ آپ میرے بارے میں کیا سوچتی ہیں۔ مگر جو کچھ ہوا، میں نے کبھی نہیں چاہا تھا۔ نہ بابا نے۔ یہ محض ہماری مجبوری تھی۔ اگر آپ یا آپ کی فیملی ہرٹ ہوئی ہے تو اس کے لئے آئم سوری۔ جانتا ہوں اس سے آپ کی تکلیف کا مداوا نہیں ہو سکتا مگر میں اپنی پوری کوشش کروں گا کہ آپ کو کوئی پریشانی نہ ہو۔“ وہ کہہ رہا تھا اور وہ بس خاموشی سے ریلنگ پہ جے اس کے ہاتھوں کو دیکھ رہی تھی۔

”ٹرسٹ می۔ میں آپ کو ہرٹ نہیں کروں گا۔“ اب کہ وہ گردن موڑے، اس کی آنکھوں میں دیکھ رہا تھا۔ بہار نے بے ساختہ جھکی نظریں اٹھا کر اسے دیکھا۔ سیاہ آنکھیں بھوری آنکھوں سے ٹکرائی تھیں۔ بدر کا دل بے ساختہ دھڑک اٹھا۔ اس نے اس کی آنکھوں میں یقین دیکھا تھا۔ وہ پرسکون سا ہو گیا۔ کچھ پل یو نہی گزر گئے۔ پھر وہ نظریں جھکا گئی۔ ہاتھ مسلتے وہ کچھ کہنا چاہتی تھی۔ وہ مسلسل اسے دیکھ رہا تھا۔ منتظر سا۔

”آپ کے بھائی کے ساتھ جو ہوا، وہ نہیں ہونا چاہیے تھا۔ مجھے حقیقتاً افسوس ہے۔ م.... مگر میرے بھائی نے کچھ نہیں کیا۔ سچ میں وہ.... وہ مجھ سے کچھ نہیں چھپاتا۔ اس نے نہیں کیا کچھ بھی۔“ اٹک اٹک کر کہتے، اسے پتہ نہ چلا کہ اس کا چہرہ آنسوؤں سے تر ہو گیا۔ بدر چند قدم چل کر اس کے قریب ہو گیا۔

”آپ سو جائیں، میں سٹڈی میں جا رہا ہوں۔“ اس کی کلائی پکڑتے اس نے جیب سے رمال نکالا اور اس کی ہتھیلی پہ رکھ دیا۔ قدم موڑ لیے۔

وہ چلا گیا تھا، مگر وہ اب بھی کمرے سے جڑے دروازے کو دیکھ رہی تھی، جہاں سے وہ گیا تھا۔ پھر اس نے نگاہ جھکا کر ہتھیلی پہ رکھے رمال کو دیکھا۔ وہ مٹھی بھینختی کمرے کی طرف بڑھ گئی۔

☆.....☆.....☆

آج اسے اس گھر میں آئے ہفتے ہو گیا تھا۔ وہ اس ہفتے میں ایک آدھ بار ہی کمرے سے باہر نکلی تھی۔ زمین نے بھی دوبارہ کچھ نہ کہا۔ شاید بدر کی کہی بات فالحال کام کر گئی تھی۔ بدر اکثر سٹڈی روم میں ہی رہتا تھا۔ کمرے میں اس کا آنا صرف ضرورت کے تحت ہوتا تھا۔ اس دن کے بعد اس کی اس سے کوئی بات نہ ہوئی تھی۔ علی اس کے نکاح کے دن ہی اسے گھر چھوڑتے کہیں چلے گئے تھے۔ شاید انہیں کوئی کام تھا۔

وہ بالکونی میں کھڑی، لان میں ہوتی مسلسل چہل پہل دیکھ رہی تھی۔ جب اچانک گیٹ کھلا اور سیاہ رنگ کی وہ گاڑی اندر داخل ہوئی۔ گاڑی سے نکلتے بدر سے اس کی نظریں ٹکرائیں۔ اب وہ جھک کر علی کے لئے دروازہ کھول رہا تھا۔ جب خود پر کسی کی نظروں کی تپش محسوس کرتے اس نے اوپر اپنے کمرے کی بالکونی کی طرف دیکھا۔ مگر رات کے پہر بتیوں سے پاک بالکونی میں اسے کچھ نظر نہ آسکا۔ پھر بھی وہ جانتا تھا کہ وہ اسے دیکھ رہی ہے۔ اس کے چہرے پہ ہلکی سی مسکراہٹ آئی جسے وہ فوراً چھپا گیا۔ اس سے پہلے کہ بہار بو کھلا کر پیچھے ہٹ جاتی اس نے اپنی نگاہوں کا رخ

بدل لیا۔ یوں جیسے اس نے کچھ دیکھا ہی نہ ہو۔ بہار نے سینے میں اٹکا سانس خارج کیا۔ اب وہ پرسکون سی دوبارہ لان کا منظر دیکھنے میں مصروف تھی۔ غیر ارادی طور پہ وہ مسکرا رہی تھی۔ کچھ دیر وہاں رکنے کے بعد اسے پیاس محسوس ہوئی تو وہ اندر آگئی۔ سائنڈ ٹیبل سے جگ اٹھا کر دیکھا تو وہ خالی تھا۔ اس نے مجبوراً کمرے کا دروازہ کھولا اور باہر نکل گئی۔

”اب تو میں اس لڑکی کو اس گھر میں لے آئی ہوں۔ اب تو عزیز مجھ سے خفا نہیں ہو گا نا؟“ وہ کچن کی طرف جا رہی تھی جب راستے میں آتے، گیسٹ روم سے اسے آواز آئی۔ اس نے اپنا ذکر سنا تو وہیں ٹھہر گئی۔ ہلکے سے کھلے دروازے سے اندر جھانکا تو نرمین کو فون کان سے لگائے پایا۔ اس کا رواں رواں کان بن گیا۔

”یہ گیسٹ روم میں کیوں چھپی بیٹھی ہیں؟“ وہ دھیمے سے بڑبڑائی۔ اتنے دنوں سے تو اس نے نرمین کو کبھی یہاں نہ دیکھا تھا۔ یہ کمرہ تو بند ہی رہتا تھا۔ اسے تجسس ہوا تو وہیں کان لگائے کھڑی ہو گئی۔ یہ اس کی بری عادت تھی۔

”ہوں.... میرا بچہ تو راضی ہو گیا مگر وہ بدرہا تھ سے نکل گیا ہے۔“ آگے سے کچھ کہا گیا تھا جس کے جواب میں وہ بولیں۔

”کیا مطلب؟“ اسپیکر پہ آواز گونجی تھی، جسے سننے سے بہار قاصر تھی۔

”مطلب یہ کہ وہ تو اس لڑکی کے پیچھے لٹو ہوا پھر رہا ہے۔ پتا نہیں کیا جادو کر دیا ہے اس نے۔ جو بدر میرے سامنے ایک لفظ نہ کہتا تھا، اس دن اس لڑکی کے لئے اتنی لمبی تقریر کر کے گیا ہے۔“

”لٹو؟ ملتے تک تو ہیں نہیں۔ لٹو کیا خاک ہوں گے۔ لگتا ہے مسز علی اس دن کی عزت افزائی دل پہ لے گئی ہیں۔“ اس نے آنکھیں گھمائیں۔

”اور وہ لڑکی، اس کی تو پوچھو ہی مت۔ وہ عام لڑکیوں جیسی نہیں ہے۔“

”بالکل سہی سمجھی ہیں سا سوماں۔ صدقے جاؤں۔“ اس نے چہرے کے گرد ہاتھ رکھتے، بڑی خوشی سے کہا۔ کبھی کبھی تو اینٹرٹینمنٹ (Entertainment) کا سامان ملتا تھا اس گھر میں۔

”میں نے تو سوچا تھا بھولی بھالی، معصوم سی ہوگی۔ میں جو کہوں گی وہ کرے گی۔“

”اپنے امی ابا کی تو میں نے کبھی مانی نہیں ان کے اشاروں پہ چلوں گی؟ استغفرُ اللہ! بھئی خوش منہی کی بھی حد ہوتی ہے۔“ اسے واقع حیرت ہوئی تھی۔ بہار احمد سے بھلا کوئی ایسی امید کیسے رکھ سکتا ہے۔ استغفرُ اللہ!

”مگر اس کی تو دس فٹ کی زبان ہے۔ بندہ ایک لفظ کہے آگے سے سوسنا دیتی ہے۔ اوپر سے ہے بھی بہت خوبصورت۔ بھلا بد رکیوں نہ اس کا دیوانہ ہو۔ مجھے پہلے پتا ہوتا کہ ایسا ہو گا تو کبھی یوں نہ کرتی۔“ وہ سرگوشی میں نفرت سے کہہ رہی تھیں۔

”ارے نہیں۔ ایسے مت سوچو۔ بدر کے اس کے ساتھ اچھے سلوک کی وجہ صرف اس کی نرم دلی ہی ہوگی ورنہ تم نے خود کہا تھا کہ وہ اتنے دن سے سٹڈی روم میں رہ رہا ہے۔ اگر اسے پسند کرتا تو کیا اس سے یوں الگ تھلگ رہتا؟ کبھی نہیں۔ یہ مرد کی فطرت ہی نہیں۔ اور رہی بات اس لڑکی کی تو اسے تم قابو کرونا۔ اسے اس کی اوقات بتاؤ۔ اسی لیے تو اسے ہم یہاں لائے ہیں۔“

”اللہ! پتا نہیں یہ بندہ کون سی رام کتھاسنا رہا ہے جو ختم ہی نہیں ہو رہی۔“ وہ سپیکر سے ابھرتی آواز سننے سے قاصر تھی۔ اور وہ کوئی گھنٹے سے کچھ کہے جا رہا تھا۔ اب اسے کوفت ہونے لگی تھی۔

”میں بھلا کیسے اسے اس کی اوقات یاد دلاؤں۔ تمہیں تو پتا ہے بدر اور علی کا۔ ان کی دوسروں کے لئے ہمدردی ہی ختم نہیں ہوتی۔ میں تو اس لڑکی کو بھی کتنے جتن کر کے اس گھر میں لائی ہوں۔ کیا کچھ نہ کیا میں نے اس کے لئے۔ ان کے ہوتے بھلا میں کیا ہی کر سکتی ہوں۔“ وہ بیزار سی لگتی تھیں۔ بہار کو حیرت ہوئی۔ اسے اس گھر میں یہ لائی تھیں؟

وہ خاموشی سے پیچھے ہٹ گئی۔

وہ کچن میں آئی تو زلیخا بی کھانے کی تیاری میں مصروف تھیں۔ وہ ہولے سے ان کے قریب ہوئی۔

”کیا کر رہی ہیں، بی؟“

”کھانا بنا رہی تھی، مسز بدر۔ آج زرا دیر ہو گئی۔ میم آئیں گی تو بہت ڈانٹ پڑے گی۔“ وہ تیزی سے ہاتھ چلاتی کہہ رہی تھیں۔

”ان کی فکر نہ کریں۔ وہ تو خود لمبی کالوں پہ مصروف ہیں۔ آپ کو کیا ہی کہیں گی۔ اور اگر کہا بھی تو میں ہوں نا۔ میں دیکھ لوں گی۔ آپ بس سکون سے مزیدار سا کھانا بنائیں۔“ وہ ٹوکری سے سیب اٹھاتی، مزے سے کھاتے بولی تو زلیخا بی دھیمے سے ہنس دی تھیں۔ انہیں یہ ہنس مکھ سی لڑکی بہت پسند تھی۔ جب سے وہ آئی تھی گھر میں رونک سی ہو گئی تھی۔

”اور آپ کیا کریں گی؟“ اس کی آواز پہ وہ جھٹکے سے مڑی تھی۔ ہاتھ سے سیب چھوٹا، کہیں دور جا گرا تھا۔ وہ منہ کھولے شاک کی سی کیفیت میں اسے دیکھ رہی تھی جو سیاہ ٹراؤزر شرٹ میں ملبوس اس کے عین سامنے کھڑا تھا۔ معمول کے خلاف اس کے سیاہ بال ماتھے پر بکھرے پڑے تھے۔ بائیاں ہاتھ جیب میں تھا جبکہ دائیاں سلیب پر دھرا تھا۔ دائیں ہاتھ پہ وزن ڈالے، اس کی طرف ہلکا سا جھکا ہوا تھا۔ اپنی سیاہ آنکھیں اس پہ گاڑھے کھڑا تھا۔ بہار کی آنکھوں میں اب کہ شاک کی بجائے محویت تھی۔ وہ بے ساختہ اسے دیکھتی رہی۔ وہ دراز قد تھا۔ چاچو سے بھی۔ حسام سے بھی۔ اسے اس کا قد جاننے کی خواہش ہوئی تھی۔

”آپ کی ہانٹ کتنی ہے؟“ اسے معلوم نہ ہو سکا کہ یہ الفاظ اس کے منہ سے کیسے نکلے۔ وہ تو بدر کا سوال بھی بھول بیٹھی تھی۔ احساس ہونے پہ وہ شرمسار سی ہوتی نظریں جھکا گئی۔ بدر بے ساختہ مسکرایا۔

”زلیخا بی کیا آپ دو منٹ کے لئے باہر جاسکتی ہیں؟“ اس کی نظریں بہار پر ہی جمی تھیں۔
 ”ک..... کیوں؟ وہ کیوں.....“

”جی۔“ وہ ابھی احتجاج بھی نہ کر سکی تھی کہ زلیخا بی اس کی بات کاٹ گئیں۔
 ”بی؟“ وہ حیرت سے منہ کھولے انہیں دیکھ رہی تھی۔

”میں آپ سے بعد میں ملتی ہوں، مسز بدر۔“ وہ مسکراہٹ دباتی، کہہ کر چلی گئی تھیں۔ وہ انہیں جاتا دیکھتی رہ گئی۔ پھر بے ساختہ نظر موڑ کر اسے دیکھا۔ وہ گلاتر کرتی ایک قدم پیچھے ہٹی، جب وہ اس کے قریب آکھڑا ہوا۔ آج اس کی حرکتیں نہایت عجیب تھیں۔

”میری ہانٹ چھ فٹ تین انچ ہے۔ اور کچھ پوچھنا ہے آپ کو؟“ وہ بولا تو اس نے زور و شور سے گردن دائیں بائیں ہلا دی۔

”نہیں اگر کچھ پوچھنا ہے تو پوچھ لیں۔“ اس کے زرا اور قریب ہوتے، ایک ہاتھ اس کے پیچھے سلیب پہ ٹکاتے، وہ اس کی جانب ہلکا سا جھکا۔ دوسرا ہاتھ اب بھی جیب کی قید میں تھا۔

”ن..... نہیں۔ کچھ نہیں پوچھنا مجھے۔“ اس نے کبوتر کی طرح آنکھیں میچ لیں۔ بدر کو ہنسی آنے لگی تھی۔ اس نے دو تین قدم پیچھے لئے اور سیدھا کھڑا ہو گیا۔ بہار نے محسوس کرتے آنکھیں کھول دیں۔

”ہوں.....“ اس نے جیسے سمجھتے سر ہلایا تھا۔

”لیکن مجھے آپ کو کچھ بتانا ہے۔“ اس کی آنکھوں میں اب شرارت نہ تھی۔ وہ نہایت سنجیدہ تھا۔
 ”جی بولیے۔“ وہ منتظر سی اسے دیکھنے لگی۔

”میں.....“

”مسٹر اینڈ مسز بدر، آپ کو مسٹر علی نے سٹڈی روم میں بلایا ہے۔“ اس کی بات منہ میں ہی رہ گئی،
 جب میری نے کچن میں آتے انہیں علی کا پیغام دیا۔ وہ گہرا سانس لے کر رہ گیا۔
 ”اوکے، ہم آتے ہیں۔“ اس نے کہا تو میری وہاں سے چلی گئی۔ اس نے مڑ کر اسے دیکھا۔
 ”آپ اپنا اسکارف لے کر سٹڈی میں آجائیں۔“

اس نے حیرت سے اپنے وجود کا جائزہ لیا تو اسے اسکارف کہیں نہ ملا۔ اس نے نادام سی نظر اٹھا کر
 کچھ کہنا چاہا مگر وہ جاچکا تھا۔ ایک تو وہ بغیر اگلے کی سنے چلا جاتا تھا۔ بہار کو اس کی یہ عادت زہر سے
 بھی بری لگی۔

”تف ہے تم پر، بہار!“ وہ تیزی سے کچن سے نکل آئی، جب ایک بار پھر اس کمرے سے نکلتی
 آوازوں نے اس کے قدم جکڑ لئے۔

”تو پھر؟“ وہ اب بھی فون کان سے لگائے بیٹھی تھیں۔

”استغفرُ اللہ! یہ ابھی تک لگی ہوئی ہیں؟ انہیں کوئی کام وام نہیں ہے کیا؟“ اسے شدید حیرت ہوئی۔ کوئی اتنا فارغ کیسے ہو سکتا ہے؟

”لیکن اگر علی کو پتا چل گیا کہ یہ سب میں نے کیا ہے تو؟“ وہ ڈرتے ڈرتے کہہ رہی تھیں۔

”کیا کیا ہے انہوں نے جو اتنا ڈر رہی ہیں؟“ وہ بڑبڑائی۔

”اور انہیں کیسے پتا چلے گا بھلا؟“ فون کے اس پار کوئی بولا تو بہار منہ بنا کر رہ گئی۔ یہ مقابل موجود بندہ چپ کر کے صرف سن نہیں سکتا کیا؟

”اور اگر اس نے منہ کھول دیا تو؟“

اسے کچھ گڑبڑ ہونے کا احساس ہو رہا تھا۔ یہ بات کسی نہ کسی طرح اس سے اور از میر سے جڑی تھی۔ اب اسے ہی کچھ کرنا تھا۔

”تو ٹھیک ہے پھر۔ آج کی رات آپ کے موبائل کے نام، مسز علی۔“ وہ سرگوشی میں کہتی، پیچھے

ہٹنے لگی تھی کہ ٹھٹھک کر رکی۔ بھلا کمرے سے ساری آوازیں باہر آتی کیسے تھیں؟ اس نے

تھوڑا آگے بڑھ کر دیکھا، دروازہ ہلکا سا کھلا ہوا تھا۔ اس نے بے ساختہ سر پہ ہاتھ مارا۔ اسے نرمین

کی عقل پہ شدید افسوس ہوا۔

”اللہ! یہ ہیں میری اپانٹ (Opponent)؟ یہ چالیں چلیں گی میرے خلاف؟ انہیں تو ساس بہو لڑائی کے بیسک رولز (Basic Rules) بھی نہیں پتا۔“ اسے واقع پریشانی ہونے لگی تھی۔ وہ تاسف سے نفی میں سر ہلا کر رہ گئی۔

”اللہ! بندے کو اتنا تو پتا ہونا چاہئے کہ ایسی باتیں کرنے سے پہلے کمرے کا دروازہ بند کر لیتے ہیں۔“ وہ مسلسل نفی میں گردن ہلا رہی تھی۔ پھر آہستہ سے دروازہ بند کر کے پیچھے ہٹی۔ ایسا کرنے والی وہ شاید پہلی انسان تھی۔ یہ تو طے تھا، بہار احمد اس دنیا میں اکلوتا پیس تھی۔ نہ اس کے پہلے کوئی اس جیسا آیا تھا نہ اس کے بعد آنا تھا۔

وہ بھاگتی کمرے سے ڈوپٹہ لے کر سٹڈی کے سامنے پہنچی۔ بدر وہیں دروازے پہ کھڑا شاید اس کا انتظار کر رہا تھا۔

اسے وہاں دیکھتے وہ ہولے سے دروازہ ناک کر تا اندر داخل ہو گیا۔ وہ بھی اس کے پیچھے ہی تھی۔

”جی بابا، کچھ کہنا تھا آپ کو؟“ وہ مودب سا ان کے سامنے کھڑا تھا۔ علی نے اسے ایک سخت گھوری سے نوازا۔ پھر نگاہیں موڑ کر اس کے پیچھے کھڑی بہار کو دیکھا۔ بدر ان کے غصے کی وجہ جان نہ سکا۔

”یہاں آؤ بچے۔“ ان کا لہجہ نرم تھا۔ وہ چھوٹے قدم لیتی، بدر کو کرا اس کرتی، ان کے سامنے جا کھڑی ہوئی۔

”یہاں بیٹھو۔“ انہوں نے اپنے ساتھ ہی صوفہ کی طرف اشارہ کیا تو وہ ایک نظر بدر کو دیکھتی بیٹھ گئی۔

”کیا آپ کو بدر سے کوئی پر اہلم ہے؟“ وہ نرمی سے اس کے سر پہ ہاتھ رکھے پوچھ رہے تھے۔ اس نے فوراً جھکی گردن اٹھا کر دائیں بائیں ہلا دی۔

”شیور؟“ انہیں پتا نہیں بدر پہ کون سا شک تھا۔ وہ بیچارہ بس منہ بنائے کھڑا رہ گیا۔

”جی۔“ اس نے کہا تو انہوں نے نگاہوں کا رخ بدر کی جانب کیا۔ اس کے لئے کوئی نرمی نہ تھی۔

”بدر مجھے ایک بات پتا چلی ہے۔“ انہوں نے خونخوار نظروں سے اسے گھورا۔ وہ گڑبڑا گیا۔ ایسا انداز تو علی کا بہت کم ہی دیکھا تھا اس نے۔

”کیا.... بابا؟“ وہ اٹکا تھا۔ بہار کے چہرے پر بے ساختہ مسکراہٹ آئی تھی۔ جو جلد ہی ختم ہونے والی تھی۔

”یہ ہی کہ تم سٹڈی روم میں سوتے ہو۔“ انہوں نے کہا تو ان دونوں نے بوکھلا کر ایک دوسرے کو دیکھا تھا۔ بدر نے بے ساختہ تھوک نگلا۔ کچھ بھی ہوتا، بہار تو بیچ جاتی مگر اس کی شامت لازم تھی۔

”بابا وہ میں....“ اس نے لفظ تلاشے مگر کچھ ہاتھ نہ آیا۔ وہ خاموشی سے گردن جھکا گیا۔

علی نے اسے دیکھا۔ نگاہوں میں خفگی تھی۔

”ان کی غلطی نہیں ہے۔ میں نے ان سے کہا تھا۔“ وہ گردن جھکائے، شر مندہ سی لگتی تھی۔ بدر نے چونک کر اسے دیکھا تھا۔

”اگر آپ ہرٹ ہوئے ہیں تو میں معافی چاہتی ہوں۔“

”نہیں بچے، ایسی کوئی بات نہیں۔ شر مندہ تو میں ہوں آپ سے۔ میں جانتا ہوں آپ کی شادی جن حالات میں ہوئی ہے، آپ اس کے لئے تیار نہیں تھیں۔ مگر اب تو ہو گئی ہے۔ اب آپ دونوں کو چاہئے کہ آپ پرانی باتیں بھول کر ایک دوسرے کو قبول کر لیں اور آگے بڑھیں۔“ انہوں نے نرمی سے اس کے سر پہ ہاتھ رکھا۔ نہ چاہتے ہوئے بھی اس کی آنکھیں نم ہو گئیں۔ بھلا جو کچھ از میر کے ساتھ ہوا تھا بھلایا جاسکتا تھا؟ یا وہ تکلیف بھلائی جاسکتی تھی جو اس کے خاندان نے سہی؟ وہ سر جھکائے بیٹھی رہی۔ بولی کچھ نہ۔

”کیا میرے بیٹے میں کوئی کمی ہے، بچے؟“ اس کی خاموشی پر وہ پوچھ بیٹھے تھے۔ بدر نے خاموش نظریں اس پہ گاڑھیں۔

”نہیں!“ اس نے جھٹکے سے سراٹھایا تھا۔ پھر علی اور بدر کی دبی دبی سی مسکراہٹیں دیکھتی، وہ سر جھکا کر منہ بسور گئی۔

”میرا مطلب تھا کہ میں نے تو ایسا کچھ نہیں کہا۔“ وہ اپنے ہاتھ دیکھ رہی تھی۔

”ہوں..... تو کیا آپ کو اس رشتے پہ کوئی اعتراض ہے؟“ انہوں نے شاید آج ہی کشتی پار لگانے کی ٹھان لی تھی۔ اس نے ایک نظر بدر کو دیکھا۔ وہ بڑے سکون سے اسے دیکھ رہا تھا جیسے جواب جانتا ہو۔ اس نے نگاہیں اس کے چہرے سے ہٹالیں۔ اب وہ علی کو دیکھ رہی تھی پھر دوبارہ اپنے ہاتھوں کو۔ وہ کیا کہتی؟ یہاں تو وہ صرف از میر کی خاطر آئی تھی۔

”ن..... نہیں۔“ اس نے جھوٹ بولا تھا یا نہیں، مگر وہ تھا سچ بھی نہیں۔ ویسے بھی بدر کون سا اسے پسند کرتا تھا۔

”یہ محض ہماری مجبوری تھی۔“

اس کے کہے الفاظ اس کی سماعتوں میں گونج اٹھے۔

جبکہ اس کے نفی کرنے پہ وہ جی جان سے مسکرا اٹھا تھا۔ اس نے ایک تشکر بھری نظر علی کے چہرے پہ ڈالی۔ وہ مسکراتے اسے ہی دیکھ رہے تھے۔ انہیں کل ہی اس نے بتایا تھا کہ وہ بہار کو پہلے سے جانتا تھا۔ اور اسے پسند کرتا تھا۔

”ہوں..... اب آپ دونوں اپنے کمرے میں جائیں اور آرام کریں۔“ وہ نرمی سے اس کا سر تھپتھپاتے اٹھ کر چلے گئے تھے۔ پیچھے وہ بھی اس سے نظریں چراتی باہر نکل گئی۔ وہ گردن جھکا کر دھیرے سے ہنس دیا تھا۔

☆.....☆.....☆

وہ کمرے میں آیا تو وہ بستر پہ کروٹ کے بل لیٹی تھی۔ یوں ظاہر کر رہی تھی جیسے سو گئی ہو۔ مگر وہ جانتا تھا وہ سو نہیں رہی۔ وہ بیڈ کی دوسری طرف آ بیٹھا۔

”آپ نے کھانا کھا لیا؟“ وہ اس کی پشت دیکھتے کہہ رہا تھا۔ وہ خاموشی سے آنکھیں میچے رہی۔

”میں جانتا ہوں کہ آپ جاگ رہی ہیں۔“ وہ دھیمے سے بولا۔ ارادہ اسے شرمندہ کرنے کا بالکل نہ تھا۔ بہار نے چوری پکڑے جانے پہ گہرا سانس لیا اور اٹھ بیٹھی۔

ایک طویل عرصے کے لئے وہ خاموشی سے بیٹھی رہی۔ بدر نے اسے دیکھا۔ وہ کچھ سوچ رہی تھی شاید۔

”آپ کو اس شادی کے لئے آپ کی مدر (Mother) نے فورس کیا تھا نا؟“ گھٹنے سینے سے لگائے، وہ ان کے گرد ہاتھ باندھے بیٹھی تھی۔ وہ اسے نہیں دیکھ رہی تھی۔ بدر نے ٹھٹھک کر اس کی جھکی گردن کو دیکھا۔

”آپ سے یہ کس نے کہا؟“

”ایسے ہی۔ مجھے لگا تو میں نے پوچھ لیا۔“ وہ اس کا ٹھٹھکنا محسوس کر گئی تھی مگر خاموش رہی۔ ویسے بھی اس کے انداز سے وہ اپنا جواب تو پا چکی تھی۔ وہ بدر نہیں تھا۔ اس سب کے پیچھے وہ نہیں تھا۔ یہ بات ستر فیصد اسے سچ لگتی تھی۔ مگر باقی تیس، نہیں! لوگوں کے دو دو چہرے بھی تو ہوتے ہیں۔ کیا پتا وہ اسے کلون (Clone) کر رہا ہو؟

بدر نے جیسے سمجھتے سر ہلایا۔

”آپ نے میری بات کا جواب نہیں دیا۔“

”کون سی بات؟“ اسے واقع سمجھ نہ لگی تھی۔ بدر نے ابرو اچکائے۔ اس نے یاد کرنے کی کوشش کی مگر کچھ پلے نہ پڑا۔

”میں نے کھانے کا پوچھا تھا۔“ اسے اس کے حافظے پہ افسوس ہوا تھا۔

”وہ.... جی کھالیا تھا۔“ اسے جیسے اب سمجھ لگی تھی۔

اسے لگا اسے اس میں کوئی دلچسپی نہیں۔ وہ اٹھ کر دائیں طرف بنے ریک سے کتابیں ٹٹولنے لگا۔

”مجھے کچھ چاہیے تھا۔“ وہ ایک کتاب ہاتھ میں تھامے کھڑا تھا جب پیچھے سے اس کی آواز آئی۔

”جی بولیں، کیا چاہیے آپ کو؟“ وہ سر سری سا اسے دیکھتا دوبارہ اپنے کام میں مشغول ہو گیا تھا۔

چہرے پر بے ساختہ مسکراہٹ آئی تھی۔ وہ اس سے کسی چیز کی طلبگار تھی۔ اور کسی چیز کی آرزو تو انسان کسی اپنے سے ہی کرتا ہے۔ جس پر بھروسہ ہو۔ مان ہو۔ وہ بہت خوش دکھتا تھا۔

”مجھے آپ کی مدر کا نمبر چاہیے۔“ اس نے گھبرائی نظروں کا رخ اس کی طرف کیا۔ وہ ٹھٹھکا تھا۔

ہاتھ میں پکڑی کتاب واپس رکھتے وہ اس کی طرف مڑا۔

”امی کا؟ کیوں؟“ اسے تشویش ہوئی۔

”کیوں؟ کیا آپ نہیں دے سکتے؟“ وہ اس کا سوال نظر انداز کر گئی۔ بھلا اب وہ کیا جواب دیتی کے اسے نمبر کیوں چاہیے؟

بدر نے بڑے غور سے اسے دیکھا۔ وہ متذبذب سی لگتی تھی۔ کچھ تو تھا جو غلط تھا۔ مگر وہ اسے انکار نہیں کر سکتا تھا۔ وہ ریک کی طرف بڑھا۔ اس میں بنے دراز سے سٹکی نوٹس (Sticky Notes) نکال کر ایک قلم سے اس پر چند لکیریں کھینچیں۔ پھر وہ کاغذ باقی دستے سے جدا کرتے، وہ ایک بار پھر اس کی طرف مڑا۔

”یہ لیں۔“ وہ ہاتھ آگے بڑھاتے، اسے دیکھ رہا تھا۔

وہ خاموشی سے کاغذ تھامتی، اٹھ کھڑی ہوئی۔ پھر اسے دیکھا۔

”میں جلد آپ کو بتاؤں گی کہ مجھے یہ کیوں چاہیے تھا۔“ اس نے پہلی بار اس کی آنکھوں میں دیکھتے کچھ کہا تھا۔ وہ نہ چاہتے ہوئے بھی یقین کر بیٹھا۔ نظریں اسی پہ جمی تھیں۔ وہ اسے کر اس کرتی ڈریسنگ روم کی طرف بڑھ گئی۔ اب وہ اسے دیکھ نہیں سکتا تھا۔ جب وہ باہر نکلی تو ہاتھ میں سوٹ تھا۔ کاغذ کا ٹکڑا کہیں نہ تھا۔ وہ بغیر اسے دیکھے ہاتھ روم میں جا بند ہوئی۔

بدر اس کی غیر موجودگی سے بیزار ہو تا بیڈ پر آگرا۔ آنکھیں بند کیں تو اس کی پر اعتماد بھوری آنکھوں سے ٹکرا گئیں۔ وہ مسکرایا تھا۔ کاش وہ ہمیشہ ایسے ہی بات کرتی۔ اس کے طلسم میں جکڑے اسے پتہ نہ چلا وہ کب نیند کی وادیوں میں جا بسا۔

وہ نہا کر باہر آئی تو وہ سو رہا تھا۔ اور یہی تو وہ چاہتی تھی۔ گیلے بالوں کو تو لیے سے آزاد کرتے، وہ بغیر انہیں کنگھی کیے، دبے پاؤں باہر نکل آئی۔

اس نے زمین کو آخری بار دیکھ گھنٹہ پہلے دیکھا تھا۔ زیادہ وقت نہیں ہوا تھا۔ کیا پتا وہ فارغ خاتون اب بھی گیسٹ روم میں ہی ہوں۔ ایک امید سی تھی کہ وہ وہیں ہوں گی۔ اور اس کی امید رائیگاں نہ گئی۔ وہ اب بھی وہیں تھیں۔ اس نے بی کی تلاش میں نظریں گھمائیں مگر پھر کھٹکی۔ اس وقت ساڑھے نو ہو رہے تھے۔ اور نوبے سب ملازمین اپنے کوارٹرز میں چلے جاتے تھے۔ وہ تیزی سے زلیخا کی طرف بڑھی۔ اس وقت سب جاگ ہی رہے ہوتے تھے۔ پتا نہیں بدر کیسے سو گیا۔

”کون؟“ اس نے دروازہ کھٹکھٹایا تو اندر سے آواز آئی۔

”میں ہوں، بی۔“ اس کی آواز سن کر فوراً دروازہ کھلا تھا۔

”مسز بدر آپ یہاں؟ اس وقت؟ سب خیریت تو ہے؟“ پریشانی ان کے لہجے سے جھلکتی تھی۔

”جی بی، سب ٹھیک ہے۔ بس ایک چھوٹا سا کام تھا آپ سے۔“ وہ تیزی سے بولی۔ اسے جلد از جلد کچھ کرنا تھا۔ زمین اگر اپنے کمرے میں چلی جاتیں تو وہ کچھ نہ کر پاتی۔

”جی بولیں؟“ ان کے کہنے پر اس نے سنجیدگی سے انہیں دیکھا۔

”آپ کو یہاں آگ لگانی ہوگی۔“

☆.....☆.....☆

گہری رات میں چاند کی چاندنی نے اجالا کر رکھا تھا۔ آج موسم خاصا خوبصورت تھا۔ مگر اس کے دل کا نہیں۔ وہ سفید جینز اور ہلکے بھورے رنگ کا سویٹر پہنے، اپنی خوبصورت بھوری آنکھیں کسی غیر مرئی نقطے پہ ٹکائے، چھت پر تنہا کھڑا تھا۔ آنکھوں میں ویرانی تھی۔

اسے یاد تھا جب وہ کوئی الٹا کام کرتی تھی تو ماما کی ڈانٹ کے ڈر سے اسے لے کر چھت پہ آجاتی تھی۔ شاید سیوریٹی کے لئے اس کے بھائی کے ہوتے اسے کوئی کچھ نہیں کہہ سکتا تھا۔ وہ بے ساختہ ہنسا۔ تاثرات میں تمسخر پھیل گیا۔

”میں تمہیں کہاں بچا سکتا ہوں، بہار۔ میں تو نہایت کمزور ٹھہرا۔“ اس کی آنکھوں میں ہلکی سی نمی گھل گئی۔

نومبر کی ٹھنڈی ٹھار ہواؤں میں وہ ہلکا سا سویٹر پہنے کھڑا تھا۔ اس کی ناک سردی کی شدت سے ٹھنڈی پڑ گئی تھی۔

وہ وقت میں پیچھے جانے لگا۔

”بھائی!“ اس کی آواز پر اس نے چونک کر دہلیز پر دیکھا۔ وہ اس کے کمرے کے دروازے سے لٹکی، آدھی اندر اور آدھی باہر تھی۔ شکل پہ میسنی سی مسکراہٹ تھی۔

”کیا ہے؟ اور تم ایسے کیوں لٹکی ہوئی ہو، دروازہ توڑنا ہے میرا؟“ وہ بستر پہ نیم دراز، آنکھیں
سکیڑے، پوچھ رہا تھا۔

”اوہو..... بڑا ہی کوئی تھر ڈکلاس دروازہ ہے پھر تو تمہارا ایک نازک لڑکی کا بوجھ نہیں سہہ سکتا۔
تج تج.... بہت افسوس ہوا جان کر۔“ اسے جیسے بڑا افسوس ہوا تھا۔ دروازے پر سے بوجھ ہٹا لیا۔
حسام اب بھی ہاتھ میں پکڑی کتاب میں مصروف سادھتا تھا۔ ایک نظر اٹھا کر دیکھا، تو وہ اب
سیدھی ہو کر کھڑی ہو گئی تھی۔ پرسکون ہوتے اس نے دوبارہ نگاہیں کتاب پہ کھینچی لکیروں پہ جما
لیں۔ اس کے امتحان تھے۔ آج کل وہ اکثر پڑھتا ہی پایا جاتا تھا۔

”یہ دروازہ میرا نہیں لکڑی کا ہے ویسے۔“ سرسری سا بتایا۔ بہار نے آنکھیں گھمائیں۔
”ارے واہ! یہ تو بریکنگ نیوز ہے۔“ جس جوش سے فلم میں ڈائلاگ بولا گیا تھا، بہار احمد کے لہجے
میں وہ کہیں نہ تھا۔ وہ بیزار سامنہ بنائے کھڑی تھی۔

”بائے داوے، تم نے خود کہا تھا کہ ’درازہ توڑنا ہے میرا؟‘ کم از کم اپنی بات پہ تو قائم رہو۔“ اب
کہ آنکھوں میں طنز تھا۔

حسام نے اس بار خاموشی کو ترجیح دی۔ اور کوئی چارہ بھی تو نہ تھا۔ اسے یہ امید بالکل نہ تھی کہ وہ
کمرے سے چلی جائے گی، پھر بھی اس انتظار میں کافی دیر خاموش رہا۔ مگر وہ ٹس سے مس نہ
ہوئی۔ بالآخر اس نے کتاب کو جھٹکے سے بند کیا اور اٹھ بیٹھا۔

”بکو کیا کہنا ہے؟“ اس نے کہا تو بہار کو جیسے پتنگے لگ گئے۔ اس نے آؤ دیکھا نہ تاؤ۔ سیدھا مکا بنا کر اس کے جبرے پہ مارا۔ وہ کراہ اٹھا۔

”تم چڑیل کہیں کی تم نے مجھے مکا مارا؟“ وہ تیش میں اٹھتا اس کی طرف بڑھا تھا۔

”وہیں رک جاؤ، بھائی۔ ورنہ میں....“ وہ ہاتھ آگے کئے جیسے شیلڈ (Shield) بنا رہی تھی۔

”ورنہ کیا؟“ وہ اس کی بات اچکتا بولا تھا۔

”تم میری پاور کو انڈریسٹیمیٹ (Underestimate) کر رہے ہو؟ تمہیں میں بتاتی ہوں، رکو زرا۔“ اس نے اپنی بنائی شیلڈ توڑ دی۔ اب وہ لڑنے کو میدان میں اتر آئی تھی۔

”چاچو..... چاچو یہ دیکھ.....“ اس نے چیخ کر کچھ کہنا چاہا جب حسام نے بے ساختہ آگے بڑھ کر اس کے منہ پر ہاتھ رکھا۔ اگر بات چاچو تک پہنچی تو بے قصور ہوتے ہوئے بھی ڈانٹ اسی کو پڑنی تھی۔

”چپ کر جاؤ میری ماں۔ کیوں مروانا چاہتی ہو مجھے۔“ وہ بیچارہ بے بس سادہ کہتا تھا۔ ہاتھ اب تک اس کے منہ پر تھا۔ کیا معلوم وہ ہاتھ ہٹائے اور وہ پھر چلانا شروع کر دے۔ بہار نے کو فتر زدہ ہوتے اس کے ہاتھ پر دانت گاڑ دیے۔ وہ بلبلا کر ہاتھ ہٹا گیا۔

”سانس ہی ہلاک کر دی تھی میری۔“ وہ گہرے سانس لینے لگی۔

”ناک سے سانس لیتی ہو کہ منہ سے؟“ اس نے اپنی ہتھیلی دیکھی۔ وہاں سرخ گول دائرہ بن گیا تھا۔ اس کی آنکھیں چمکیں۔ اس کے پاس بہار کے خلاف پروف آگیا تھا۔

”منہ سے۔“ وہ کہہ سکتی تھی کہ اس کے منہ کے ساتھ ناک بھی بلاک کر دیا تھا اس نے۔ مگر وہ بھلا کیسے کوئی سیدھا جواب دی دیتی۔

”ہو نہہ..... سارے کام ہی اٹے ہیں چڑیل کے۔“ اس نے زبان چڑھائی۔

”تم..... تم نے مجھے پھر سے چڑیل کہا؟ بلاؤں چ.....“

”ہاں ہاں، بلاؤ انہیں۔ مگر بیٹا میرے پاس بھی تمہارے خلاف ثبوت ہیں۔“ اس نے کہتے ہتھیلی اس کے سامنے کی۔ مگر اس کے تاثرات میں کوئی تبدیلی نہ آئی۔ اس نے الجھ کر اپنی ہتھیلی دیکھی تو صدمے سے اس کا منہ کھل گیا۔ ہتھیلی بالکل شفاف تھی۔ ہلکی سی سرخی تھی، مگر وہ کوئی ثبوت تو نہ تھا۔ کیا اسے تھورا گہرا زخم نہیں آسکتا تھا؟ دو سکینڈ میں ختم بھی ہو گیا۔ وہ شکا کڈ سا کھڑا رہ گیا۔

بہار چل کر اس کے برابر آکھڑی ہوئی۔

”ہاں تو کیا کہہ رہے تھے تم؟“ اس کے کندھے پہ ہاتھ ٹکا کر اس پہ سر رکھے، لبوں میں شریر مسکراہٹ دباتی، وہ سنجیدہ ہونے کی بھرپور کوشش کر رہی تھی۔

حسام نے گردن موڑ کر اسے دیکھا۔ پھر بے ساختہ تھوک نگلا۔

”میں؟ میں کیا کہہ سکتا ہوں یار۔ میں تو بچپن سے ہی گونگا ہوں۔“ وہ جبراً مسکرایا۔ بہار نے جیسے سمجھتے سر ہلایا۔

”ہوں..... اچھی بات ہے۔ مجھے گونگے لڑکے پسند ہیں۔ خیر.... مسٹر گونگے، اب تم مجھ سے بڑی تمیز سے پوچھو کہ میں اپنے مبارک پیروں سے چل کر خود تمہارے کمرے میں کیوں آئی۔“ وہ اب اس کے سامنے آکھڑی ہوئی تھی۔ ہونٹوں پر خوبصورت شریر مسکان تھی جو حسام کو زہر سے بھی بری لگی۔ اس نے آنکھیں گھمانی چاہیں پر پھر ٹھٹھک کر رک گیا۔ اس چڑیل کے سامنے ایسی حرکتیں نہیں کر سکتے تھے۔ کیا معلوم کب کھوپڑی گھوم جائے۔ وہ جبراً مسکراتا رہا۔

”ملکہ عالیہ کیا آپ مجھ غریب پر احسان کر کہ بتائیں گی کہ آپ سوئم اپنے مبارک چرن شریف اٹھا کر اس ناچیز کے کمرے میں کیوں پدھاریں؟“ اس نے زرا جھکتے دانت پیسے۔ کاش دانتوں کے درمیان خلا کی بجائے اس کی بہن ہوتی۔

”دانت کم پیسو بڑے بھیا کہیں بھری جوانی میں بوڑے نہ ہو جائو۔ پھر کون تمہیں اپنی لڑکی دے گا۔ دیکھو کتنی فکر ہے تمہاری مجھے۔“ وہ اپنے ناخنوں پہ پھونک مار رہی تھی۔ اس کی ایک ایک ادا حسام کو زہر لگی۔

”احسان ہے آپ کا۔ اب فرما بھی دیجئے، کیا کام تھا اس ناچیز سے؟“ اب وہ جھک جھک کر تھک گیا تھا۔

”چلو تم اتنا اصرار کر رہے ہو تو بتا دیتی ہوں۔ چھت پر چلو میرے ساتھ۔“ اس کا کہنا تھا اور وہ جھٹکے سے سیدھا ہوا۔ بے ساختہ نظر گھڑی پہ گئی، پھر کھڑکھی سے جھانکتے سیاہ آسمان پر۔ پھر رخ اس کی طرف کیا۔

”دماغ سیٹ ہے؟ رات کا ایک بج رہا ہے۔ نومبر کا مہینہ ہے، باہر سردی دیکھی ہے؟“ اسے اس کی عقل پہ افسوس ہوا تھا۔

”یہ ہی تو بات ہے۔ نومبر کا مہینہ ہے۔ باہر خوب ٹھنڈ ہے۔ مجھے پسند ہے ناں ایسے موسم میں آدھی رات کو چھت پر جانا، تمہیں پتا تو ہے۔ پلیز چلو اگر اکیلی گئی تو ماما کے ہاتھوں سے نہیں بچوں گی۔“ وہ اس کا ہاتھ تھامے اس کے کندھے پہ سر ٹکا گئی تھی۔ حسام نے دیکھا، وہ بڑی آس امید سے اسے دیکھ رہی تھی۔ اور وہ بھلا کیسے اس کی امید توڑ سکتا تھا۔ اس نے گہرا سانس ہوا کے سپرد کیا۔

”ٹھیک ہے چلو، پر صرف آدھا گھنٹہ۔“

”ایک گھنٹہ۔“ لہجے میں ضد سی تھی۔ وہ بے ساجتہ مسکرایا۔ کیا وہ اس سے کبھی جیت سکتا تھا؟

”اوکے، ایک گھنٹہ۔“ وہ بے بس سا بولا۔ بہار بے ساختہ کھکھلائی۔

”Thanks for always being there for me.“

وہ اپنی چمکتی بھوری آنکھوں سے اسے دیکھ رہی تھی۔

حسام جیسے کسی خواب سے جاگا تھا۔ اسے لگا جیسے وہ چمکتی بھوری آنکھیں ابھی ابھی اسے دیکھ رہی ہیں۔ اس نے گردن گھما کر دیکھا۔ مگر وہ کہیں نہیں تھی۔

”تم کیوں چلی گئی، بہار۔“ ایک آنسو اس کی آنکھ سے لڑکھتا سیدھا زمین پہ جا گرا۔

☆.....☆.....☆

دروازہ اچانک زوردار آواز سے کھٹکا تھا۔ انہوں نے برہمی سے فون کان سے زرا ہٹایا۔

”آ جاؤ۔“ وہ بیزار سی لگتی تھیں۔ زلیخا بی تیزی سے اندر داخل ہوئیں۔

”بولو کیا مصیبت پڑ گئی تھی جو یوں دروازہ پیٹ رہی تھیں؟“ وہ درشتگی سے بولیں۔ بی جو پہلے ہی گھبرائی ہوئی تھیں، مزید گھبرا گئیں۔

”وہ باہر آگ لگ گئی ہے، مسز علی۔“ آواز با مشکل ان کے حلق سے نکلی۔

”کیا؟ کیسے؟“ زمین نے حیرت سے انہیں دیکھا۔

”پتا نہیں، میم۔“ ان کی گھبراہٹ بڑھتی چلی جا رہی تھی۔

”اچھا تم چلو میں آتی ہوں۔“ وہ ان سے کہہ کر موبائل بند کرنے لگی تھیں جب بی نے ان کا ہاتھ پکڑ لیا۔ وہ ٹھٹھک کر رکیں۔

”پلیزیہ آپ بعد میں کر لیجیے گا، ابھی چلیں۔“ وہ منت بھرے لہجے میں کہہ رہی تھیں۔ زمین کو ان کی حرکت پر شدید غصہ آیا تھا۔ مگر حالات سے مجبور، وہ موبائل وہیں چھوڑتیں، ان کے ساتھ چلنے لگی تھیں۔

بہار ستون کی اوٹ میں چھپی یہ منظر دیکھ رہی تھی۔ اس نے بہت بڑا رسک لے لیا تھا۔ اپنے لئے بھی اور بی کے لئے بھی۔ اس کی پیشانی پر پسینہ چمکنے لگا۔ وہ دھڑکتے دل سے کمرے کی طرف بڑھی۔ موبائل کی اسکرین لاک ہونے والی تھی۔ اس نے تیزی سے موبائل تھاما، مگر دیر ہو چکی تھی۔ سیاہ اسکرین اسے منہ چڑھا رہی تھی۔

”ویسے جتنی یہ عقلمند ہیں، پاسورڈ خاصا مشکل نہ ہو گا۔“ اس نے کچھ سوچتے موبائل آن کیا۔ بس پاسورڈ پیٹرن نہ ہو۔ اور اس کی آرزو پوری ہو گئی۔ وہ الفابیٹک پاسورڈ (Alphabetic Password) تھا۔

اسے یہ معلوم تھا کہ عموماً لوگ الفابیٹک پاسورڈ (Alphabetic Password) میں اپنے کسی پیارے کا نام، ڈجیٹل پاسورڈ (Digital Passwords) میں کسی کی سالگرہ یا نام کو ڈجیٹلائز (Digitalise) کر کے، اور پیٹرن پاسورڈ (Pattern Passwords) میں بھی کچھ مشہور سے پاسورڈز ڈالتے ہیں۔

اب اسے بس یہ پتا لگانا تھا کہ بدر اور علی میں سے وہ کون ہے جو انہیں زیادہ پیارا ہے۔ اور یہ جاننے کا ایک ہی طریقہ تھا۔ اس نے بنا لمحے کی تاخیر کیے بدر کا نام ڈالا۔ وہ ان کا بیٹا تھا، یقیناً انہیں سب سے عزیز ہوتا۔ مگر اسکرین پہ دو لفظی سطر روشن ہو گئی۔

“Incorrect Password”

”یار....“ اس نے بد مزہ ہوتے علی کا نام ڈالا۔ مگر پھر سے وہی جواب آیا تھا۔

”کہیں یہ لوگ الگ سپیلنگ (Spelling) تو نہیں لکھتے؟“ وہ سوچ رہی تھی جب ذہن میں کچھ کھٹکا۔ وہ اسے کیسے بھول گئی؟ اللہ کا نام لے کر اس نے ایک اور نام ڈالا اور اس بار.... اس بار پاس ورڈ کھل گیا۔ اس نے شکر کا سانس لیا۔

”تو آپ کی سب سے اہم چیز آپ کا دوسرا بیٹا ہے، مسز علی۔“ اس نے جیسے سمجھتے سر ہلایا۔ پھر تیزی سے اسکرین پر انگلیاں گھسیٹنے لگی۔ اس کے پاس وقت کم تھا۔ وہ پہلے کال لاگ کی طرف بڑھی۔ وہ جاننا چاہتی تھی کہ زمین کس سے بات کرتی ہیں۔ کون ہے جو انہیں کمانڈ (Command) کرتا ہے۔ اس نے نگاہ جھکا کر آخری کالر آئی ڈی (Caller Id) دیکھی۔ اور اسے حیرت کا شدید جھٹکا لگا تھا۔ اسے لگا تھا مقابل کوئی مرد ہے مگر وہ ایک عورت تھی۔

”مرینہ اقبال“

اس نے یہ نام کہیں سن رکھا تھا۔ مگر کہاں؟ یہ یاد نہ تھا۔ پھر وہ کال لاگ سے نکلتی کال ریکارڈنگز میں آئی۔ اور اسے یہ جان کر خوشی ہوئی تھی کہ زمین کال ریکارڈ کرتی ہیں۔ وہاں بامشکل آٹھ نو ریکارڈنگز (Recordings) تھیں۔ شاید وہ ہر کال کو ریکارڈ کرنے کے بعد چند ضروری کالز کو چھوڑ کر باقی سب ڈیلیٹ (Delete) کر دیتی تھیں۔

اس نے دیکھا۔ ایک ریکارڈنگ ستائیس اکتوبر کی بھی تھی۔ از میر کے اغواء سے اگلے دن کی۔ اس نے ریکارڈنگ آن کی اور اس کی سپیڈ ٹو۔ ایکس (x2) کر دی۔ اس کے پاس وقت کم تھا۔ ”ہیلو!“ وہ زمین کی آواز تھی۔

”ہیلو! بولو کیا کام ہے؟“ مقابل کوئی مرد تھا۔

”تمہیں ایک لڑکے کو اغواء کرنا ہے اور اس کے گھر ایک فیک کال کرنی ہے میرے ہسبنڈ کی طرف سے۔“ وہ شاید اسے بہت عرصے سے جانتی تھیں۔ سیدھا مدے پر آئیں۔ بہار کو جھٹکا لگا۔ تو اس اغواء اور کال میں علی ملوث نہ تھے؟ اور بدر؟ وہ بھی نہیں تھا؟

”کام ہو جائے گا۔ مگر جانتی ہونا اس کی قیمت لگے گی۔“

”اس کی فکر مت کرو۔ پہلے کبھی تمہیں شکایت کا موقع ملا؟“

پہلے؟ کیا وہ پہلے بھی یہ سب کروا چکی ہیں؟

”ٹھیک ہے۔ اب مجھے جانا ہے۔ تمہیں ڈیٹیلز بھیج رہی ہوں، کل تک کام ہو جانا چاہیے۔“

”اوکے۔“

بہار مزید جاننا چاہتی تھی مگر کال کٹ چکی تھی۔ اس نے آنسو نگلتے موبائل بستر پر رکھنا چاہا، جب
نگاہ اچانک اسکرین پہ چمکتے حروف سے جا ٹکرائی۔ اسے تاریخ دیکھ کر حیرت ہوئی۔

”انیس اکتوبر، ۲۰۰۸ء“

☆.....☆.....☆



چوتھی قسط

اس نے کھڑکی سے جھانک کر دیکھا، باہر خوبصورت چاندنی چھائی تھی۔ گیلے بالوں کو تولیے سے آزاد کرتے، وہ بغیر انہیں کنگھی کیے، دبے پاؤں باہر نکل آئی۔

اس نے زمین کو آخری بار دیرٹھ گھنٹہ پہلے دیکھا تھا۔ زیادہ وقت نہیں ہوا تھا۔ کیا پتا وہ فارغ خاتون اب بھی گیسٹ روم میں ہی ہوں۔ ایک امید سی تھی کہ وہ وہیں ہوں گی۔ اور اس کی امید رائیگاں نہ گئی۔ وہ اب بھی وہیں تھیں۔ اس نے زلیخا کی تلاش میں نظریں گھمائیں، مگر پھر ٹھٹھکی۔ اس وقت ساڑھے نو بج رہے تھے۔ اور نوبکے سب ملازمین اپنے کوارٹرز میں چلے جاتے تھے۔ وہ تیزی سے زلیخا کی طرف بڑھی۔ اس وقت سب جاگ ہی رہے ہوتے تھے۔ پتا نہیں بدر کیسے سو گیا۔

”کون؟“ اس نے دروازہ کھٹکھٹایا تو اندر سے آواز آئی۔

”میں ہوں، بی۔“ اس کی آواز سن کر فوراً دروازہ کھول دیا گیا۔

”مسز بدر آپ یہاں؟ اس وقت؟ سب خیریت تو ہے؟“ پریشانی ان کے لہجے سے جھلکتی تھی۔

”جی بی، سب ٹھیک ہے۔ بس ایک چھوٹا سا کام تھا آپ سے۔“ وہ تیزی سے بولی۔ اسے جلد از جلد کچھ کرنا تھا۔ زمین اگر اپنے کمرے میں چلی جاتیں تو وہ کچھ نہ کر پاتی۔

”جی بولیں؟“ ان کے کہنے پر اس نے سنجیدگی سے انہیں دیکھا۔

”آپ کو یہاں آگ لگانی ہوگی۔“

وہ جیسے کسی خواب سے جاگی تھی۔ بے اختیار ہاتھ پیشانی پر گیا۔

”حد ہے، بہار۔ جیسے تم کہو گی اور وہ برسوں پرانی وفاداری چھوڑ کر تمہاری مان لیں گی۔“ اسے خود پر تاسف ہوا۔ وہ کافی دیر اپنی کم عقلی کا غم مناتی مگر وقت کم تھا۔

شہادت کی انگلی سے پیشانی کھٹکھٹاتے، وہ شاید کوئی ترکیب تلاش کر رہی تھی۔ یک دم دماغ میں کچھ کلک ہوا۔ شاید کوئی پلان۔

رخ کچن کی طرف کیا۔ دھیمے سے ہاتھ مار کر دراز ٹٹولے۔ شور نہیں کرنا تھا۔ چند لمحوں کی کوشش کے بعد اسے اپنی مطلوبہ شے مل گئی۔

ایک بار پھر قدم بڑھا کر رخ ڈرٹی کچن کی طرف کیا۔ وہاں سے اپنی دوسری مطلوبہ شے ڈھونڈی۔ اور اگلے ہی لمحے وہ اسے مل بھی گئی۔

ایک بڑی سی بوتل تھی۔ اس نے نگاہ گھما کر کوئی چھوٹی شیشی ڈھونڈی۔ مزید کچھ لمحوں کی محنت کے بعد اسے وہ بھی مل گئی۔

اس بڑی بوتل سے چند قطرے چھوٹی شیشی میں انڈیلے۔

پھر وہ بوتل واپس اس کی جگہ پر رکھ دی۔

لمحے سے پہلے وہ کچن سے نکلتی آگے بڑھ گئی۔ رخ گارڈن کی طرف تھا۔ وہاں پہنچ کر اس نے ایک مناسب جگہ منتخب کی جہاں آگ زیادہ نہ پھیلتی۔ ہاتھ میں دبی چھوٹی سی شیشی سے چند قطرے وہاں گرائے۔ پھر اسی ہاتھ میں پکڑی ماچس سے تیلی نکال کر جلائی اور وہاں پھینک دی۔

ایک گہری سانس لیتے وہ زلیخا بی کے کوارٹر کی طرف بڑھی۔ ان کے کوارٹر کے دروازے کے سامنے ڈسٹ بن رکھی تھی۔ ہاتھ میں پکڑی ماچس اور شیشی وہاں پھینکنے لگی جب ٹھٹھک کر رکی۔ کچھ سوچ کر دونوں چیزیں ہاتھ میں ہی تھامے رکھیں۔ ایسے کے ظاہر ہوتی تھیں۔ ایک گہرا سانس لیتے دروازہ کھٹکھٹایا۔

چند لمحے، اور دروازہ کھول دیا گیا۔

سامنے الجھی سی زلیخا بی کھڑی تھیں۔ ”مسز بدر؟ کیا ہوا میم؟ سب خیریت تو ہے؟ آپ اس وقت یہاں؟“ آنکھوں میں اچھنباتھا۔ پریشانی تھی۔

”نہیں وہ... وہ مجھ سے غلطی سے آگ لگ گئی گارڈن میں۔“ وہ گھبرائی ہوئی سی لگتی تھی۔

زلیخا بی کوئی ریکشن نہ دے سکیں، وہ پھر بول اٹھی۔ ”پلیز آپ مسز علی کو نفارم کر دیں، اور میرا نام نہ لیجئے گا، وہ میرے ساتھ بہت برا سلوک کریں گی اگر انہیں پتا چلا کہ یہ میں نے کیا ہے۔“

اس کی نگاہوں میں التجا تھی۔ زلیخا بی نے دانستہ سر اثبات میں ہلا دیا جب نگاہ بے اختیار اس کے ہاتھ پہ گئی۔

”آپ فکر نہ کریں میں دیکھ لوں گی، مگر یہ سب ہوا کیسے؟“ انہیں تشویش ہوئی۔ نگاہیں اس کے ہاتھ میں تھامی شیشی اور ماچس پر مرکوز تھیں۔ بہار نے سکون کا سانس لیا کہ اس نے بیک آپ پلان بنا رکھا تھا۔

”میں ماچس جلا کر اس پر تیل کے چھینٹے مار رہی تھی۔ ہمیشہ سردیوں میں، میں اور حسام بھائی ایسا کرتے تھے۔ اس کی بہت یاد آرہی تھی تو.....“ وہ خاموش ہو گئی۔ سرندامت و شرمندگی سے جھک گیا۔ بی نے گہر اسانس لیا۔

”کوئی بات نہیں، غلطیاں تو سب سے ہو جاتی ہیں۔“ وہ نرم دل تھیں۔ اس کا مایوس چہرہ ان سے دیکھنا نہ گیا۔

بہار کو خود پر حیرت ہوئی تھی۔ ”مجھے تو اداکارہ ہونا چاہیے تھا۔“

اس نے سوچا۔

☆.....☆.....☆

اپنی بالکلونی میں بیٹھی وہ اس ہلکی روشنی سے کو فتر زدہ ہونے لگی۔

آنسو اس کی سرخ ہوتی آنکھوں سے متواتر بہتے چلے جا رہے تھے۔

آج ان دونوں کی شادی تھی۔ وہ خوش تھے۔ سب اپنی اپنی زندگیوں میں خوش تھے۔ پھر وہ کیوں نہیں؟ کیوں اس کے ماں باپ نہیں تھے؟ کیوں اسے چھوٹی سی عمر میں یتیمی کی چادر اوڑھنی پڑی؟ کیوں اس کا کوئی بھائی نہیں تھا جو اسے کندھا دیتا؟ کیوں اس کی بہن اتنی بے خبر تھی؟ کیوں اسے اس کی تکلیف نظر نہیں آتی تھی؟ کیوں وہ اس سے نہیں پوچھتی کہ رینا کیا تمہیں کوئی زخم ملا ہے؟ کیوں نہیں پوچھتی کہ کیا وہ زخم ناسور بن گیا ہے؟ کیوں نہیں پوچھتی کہ کیا اب تم سے جیا نہیں جاتا؟ کیا اب سانس لیتے تکلیف ہوتی ہے؟ وہ کیوں نہیں پوچھتی کہ تم کیوں اتنے دن سے خاموش ہو؟ کیوں اس کی بہن کو اس کی تکلیف محسوس نہیں ہوتی؟

اس کے چہرے پہ ایک تلخ مسکراہٹ در آئی۔

اسی لمحے ہلکے ناک کے ساتھ دروازہ کھلا۔ اس نے نظریں اٹھا کر دیکھا تو مینا ہاتھ میں چائے کا ٹرے تھامے، مسکرا رہی تھی۔

دل میں موجود تلخی اس قدر بڑھی کہ وہ تمسخر سے ہنس دی۔

مینا نے چونک کر اسے دیکھا۔

”کیا ہوا، تم ہنس کیوں رہی ہو؟“

”میں ہنس رہی ہوں کیونکہ مجھے ہنسی آرہی ہے، مینا۔“ وہ ہنوز ہنس رہی تھی۔ مینا کو تشویش ہوئی۔

”کیا ہوا رینا، تم ٹھیک تو ہو؟ کیسی بہکی بہکی باتیں کر رہی ہو۔“ وہ ہاتھ میں پکڑاڑے میز پر رکھتی، اس کے قریب ہوئی۔

یکلخت اس کے چہرے کے تاثرات بدلے۔ دلکش ہنسی کہیں دور جاسوئی۔ نگاہیں اٹھا کر اس کی سمت دیکھا۔

”تمہیں فرق پڑتا ہے؟“ چہرے پر سنجیدگی تھی۔

”ظاہر ہے۔ میں تمہاری بہن ہوں، مجھے فرق نہیں پڑے گا تو کسے پڑے گا؟“ وہ حقیقتاً پریشان ہوئی۔

”اوہ.... یعنی تمہیں یاد ہے کہ تم میری بہن ہو....“ اس نے جیسے سمجھتے گردن اثبات میں ہلا دی۔ مینا حیران پریشان سی بستر کے کونے پہ ٹکی، اسے دیکھ رہی تھی۔

یکلخت اس کے تاثرات تبدیل ہوئے۔

”اگر تم میری بہن ہو تو میری تکلیف کیوں محسوس نہیں کرتی؟“ وہ اچانک پھوٹ پھوٹ کر رونے لگی۔ مینا نے اسے گلے لگاتے تکلیف سے آنکھیں میچیں۔ بھلا وہ کیسے اس کی حالت سے بے خبر رہ سکتی تھی؟ اگر اس نے رینا سے اس بارے میں کوئی بات نہیں کی تھی تو مقصد صرف ایک تھا، رینا ہرٹ نہ ہو۔ مگر یہاں تو اس کی بہن غلط فہمیاں پال بیٹھی تھی۔

”اور تمہیں ایسا کیوں لگتا ہے کہ مجھے تمہاری تکلیف کا احساس نہیں؟ مجھے بھلا کیوں نہ احساس ہوگا جبکہ میں خود اس سب سے گزری ہوں۔“ اس نے آنکھوں میں بے ساختہ در آنے والی نمی کو پیچھے دھکیلا۔

رینا نے کچھ چونک کر اسے دیکھا تھا۔ ”مطلب؟“

”تم جانتی ہو میں اسے پچھلے سات سال سے چاہتی ہوں۔ قسمت سے بہت امیدیں تھیں کہ وہ کسی نہ کسی طرح میرا ہو ہی جائے گا۔“ وہ اسے سینے میں بھینچے، کسی غیر مرئی نقطے پہ غور کرتے بولی۔

”مگر چھ سال پہلے یہ امید کسی کمزور کانچ کی طرح ٹوٹ کر چکنا چور ہو گئی۔ جب وہ اپنی دلہن بیاہ لایا۔“ وہ ہنسی۔ اس کی ہنسی میں درد تھا۔ رینا نے محسوس کیا۔

”اور اب تو اس کا پانچ سال کا بیٹا بھی ہے۔“ اس کی آنکھوں سے نمکین پانی بہتے، رینا کے بالوں میں جذب ہونے لگا۔

”تو کیا تم نے اس کے بعد اسے پانے کی کوشش نہیں کی؟“ اس نے چہرہ اٹھا کر اس کی بھیگی پلکوں کو دیکھا۔

اس نے دیکھا، مینا ایک بار پھر ہنس دی۔ وہ پل بہ پل ہنس رہی تھی۔

”کی تھی ناں۔ کتنی کوشش کی کہ وہ عورت اس کی زندگی سے چلی جائے، مگر اسے تو اس عورت پہ اندھا اعتبار تھا۔ شاید اندھی محبت بھی۔ یا شاید اندھا عشق۔ کچھ کام نہ آیا۔ بالآخر مجھے ہارمانی پڑی۔“ ماضی اس کی آنکھوں کے پردوں پہ اپنی جھلک دکھلا کر جاچکا تھا۔

رینایک دم سیدھی ہو کر بیٹھی۔ اس کی آنکھوں میں آنکھیں ڈالے اس نے لب واکے، ”تم نے غلط کیا۔“

”اس پر جھوٹا الزام لگا کر؟ جانتی ہوں مگر.....“ وہ تلخی سے کچھ کہتی مگر وہ اس کی بات کاٹ گئی۔

”نہیں! اس میں تو کچھ غلط نہیں۔ میں تمہارے ہارمان جانے کی بات کر رہی ہوں۔ تمہیں ہار نہیں ماننی چاہیے تھی، تمہیں اس عورت کی جان لے لینی چاہیے تھی۔ اسے جینے کا کوئی حق نہیں جس نے تم سے تمہارا سب کچھ چھین لیا۔“ وہ بڑی سنجیدگی سے کہہ رہی تھی۔ مینا کی آنکھیں حیرت سے بڑی ہوتی گئیں۔

”تم پاگل ہو گئی ہو؟“

”پاگل نہیں ہوئی میں، عقل آگئی ہے مجھے۔ تم مجھے بتاؤ، کیا تم اس شخص کے بغیر جی رہی ہو؟ نہیں نا۔ پھر اگر وہ ہمیں مار سکتے ہیں تو ہم انہیں کیوں نہیں۔ اس میں کوئی برائی نہیں۔“ اس کے پاس دلائل تھے۔ محض نام کے دلائل۔ مگر وہ یہ بات سمجھنے سے فالو وقت قاصر تھی۔ مینا کو جہاں وہ عجیب لگی، وہیں اس کے الفاظ ذہن میں کہیں پیوست ہوتے گئے۔

”تم آرام کرو۔ ہم بعد میں بات کریں گے۔“ وہ جیسے وہاں سے بھاگ جانا چاہتی تھی۔

رینا ہنسی۔ ”جاتو رہی ہو مگر میری باتوں پر غور ضرور کرنا۔“ کمرے سے نکلتے اس نے اپنے عقب سے آتی رینا کی آواز سنی۔ وہ دوڑتی ہوئی اپنے کمرے میں آگئی مگر ذہن جیسے وہیں کہیں رہ گیا تھا۔ کانوں میں مسلسل اس کے الفاظ گونج رہے تھے۔ اس نے تنگ آتے اپنے کانوں پہ تکیہ رکھ دیا۔

”بکو اس تھا وہ سب!“

☆.....☆.....☆

وہ آسمان میں چمکتا چاند دیکھ رہا تھا، جب ہاتھ میں تھامے موبائل کی اسکرین روشن ہوئی۔ اس نے جگمگاتی اسکرین سامنے کی تو WhatsApp پہ کسی Unknown نمبر سے میسج آیا ہوا تھا۔ اسے اچھنبا ہوا۔ آخری بار جب کسی Unknown نمبر سے کال آئی تھی تو وہ از میر کو لے گئے تھے۔ اور پھر اس کی بہن کو۔ یہ سب یاد کرتے وہ پریشان نہیں ہوا تھا، بلکہ بھوری آنکھوں میں تمسخر پھیل گیا۔

”میرا سب کچھ تو لے گئے ہو، اب اور کیا ہی چھینو گے۔“ اس نے طنزیہ مسکراتے، وہ چیٹ کھولی۔ زخمی، بھوری نگاہوں میں اچھنبا پھر سے ابھرا۔ کوئی ریکارڈڈ وائس میل تھی۔ اور اس کے نیچے ایک text میسج جس میں چند Digits لکھے تھے۔ اسے لگا وہ کوئی تاریخ ہے۔ باقی پوری چیٹ شفاف تھی۔ اس نے اسکرین کو انگلی سے چھوتے، وائس میل سٹارٹ کر دی۔

”میں تم سے کتنی بار کہہ چکا ہوں کہ میرا کام ختم ہو چکا ہے۔ اب میں کم از کم اگلے تین ماہ کے لیے تمہارا کوئی کام نہیں کر سکتا۔“ جیسے ہی وائس میل شروع ہوئی، کسی مرد کی جھنجھلائی سی آواز اس کی سماعتوں سے ٹکرائی۔ وہ کوئی ریکارڈڈ وائس میل نہیں، بلکہ ایک ریکارڈڈ کال تھی۔ حسام کو لگا اس نے یہ آواز پہلے بھی کہیں سنی ہے۔ بے اختیار انگوٹھا اسکرین پہ رکھتے اس نے بیک کر کے اپنے شک کو دور کرنا چاہا مگر پھر ٹھٹھک کر رکا۔ آگے سے کوئی نسوانی آواز ابھری تھی۔

”پلیز سیف۔ مجھے تمہاری ضرورت ہے۔ تم جتنے پیسے کہو گے میں دوں گی، بس تم میرا یہ ایک کام کر دو۔“ وہ عورت شاید رور ہی تھی۔ مارے تجسس کے وہ تھم گیا۔ اب وہ بڑے غور سے وائس میل سن رہا تھا۔

”تم سمجھ کیوں نہیں رہیں؟ اگر میں اس وقت منظر عام پر آیا تو پولیس کے ہاتھ لگ جاؤں گا۔ اور تم جانتی ہو، اگر میں پکڑا گیا تو تم اور تمہاری وہ سو کا لڈ بہن بھی پھنسے گی۔ اور تمہیں معلوم ہے کہ تم اور تمہارا پورا گھر اس وقت پولیس کی نظروں میں ہے۔ اگر تمہارا فون غلطی سے بھی ٹریک ہو گیا تو ہم تینوں مریں گے۔ لہذا بہتر یہی ہے کہ کچھ وقت کے لئے تم مجھ سے کانٹیکٹ نہ کرو۔ بس تین ماہ صبر کر لو پھر تمہاری منزل خود چل کر تمہارے پاس آئے گی۔ بس تین ماہ!“ حتمی انداز میں اس شخص کی آواز ابھری اور بس، وہ کال شاید اتنی ہی لمبی تھی، یا شاید وائس میل بھیجنے والے نے محض اتنی بھیجی تھی۔ شاید اس کا مقصد پورا ہو گیا تھا۔ حسام احمد اضطراب میں گھر گیا۔

اس نے جھنجھلاتے کمال ریکارڈنگز کھولیں۔ (وہ بھی کال ریکارڈ کرتا تھا کیونکہ یہ اس کی بہن کی خواہش تھی۔ یہ بہار احمد کی خواہش تھی۔) مطلوبہ ریکارڈنگ آن کی۔ اب وہ بہت غور سے اس آواز کو سن رہا تھا۔ پھر ریکارڈنگ ختم ہونے پر اس نے دوبارہ اس Unknown شخص کی بھیجی وائس میل سنی۔ دونوں آوازیں بالکل ایک سی نہ تھیں مگر یکسر مختلف بھی نہ تھیں۔ اسے یقین ہو گیا کہ وہ دونوں آوازیں ایک ہی شخص کی تھیں۔ اس نے تیزی سے اس Unknown شخص کا نمبر ملایا۔ مگر وہ شخص اسے بلاک کر چکا تھا۔ وہ اس سے رابطہ نہ کر سکا۔ اس نے جھنجھلاہٹ کے مارے طیش میں آتے، موبائل چلا کر سامنے پھینکا۔ تیسری منزل سے گرتا فون زمین سے ٹکراتے مکمل ٹوٹ پھوٹ گیا۔ اسے زندگی میں شاید پہلی بار اس قدر غصہ آیا تھا۔ یا شاید اتنے دنوں کی بے بسی کا اثر تھا کہ بالآخر وہ پھٹ پڑا۔

رات اب بھی چند منٹ پہلے کی طرح خوبصورت تھی۔ موسم اب بھی خوشگوار تھا۔ چاند اب بھی پوری آب و تاب سے چمکتا، لوگوں کو اپنے سحر میں جکڑ رہا تھا۔ ہر شے پہلے جیسی ہی تھی سوائے حسام احمد کے۔ وہ مزید بے چین ہوتا، زمین پر بیٹھتا چلا گیا۔

☆.....☆.....☆

آسمان میں جامنی سی سیاہی پھیلی تھی۔ ہر سوسناٹا اور اندھیرا تھا۔ اسی لمحے فزا میں مؤذن کی خوبصورت آواز گونجی تھی۔

بہار احمد کی آنکھ پٹ سے کھلی۔ وہ چپت لیٹی، بے خیالی میں چھت کو گھورنے لگی۔ جب حواس بحال ہوئے تو نگاہ ذرا کی ذرا موڑ کر دائیں طرف دیکھا۔ کمرے میں پھیلی مدھم روشنی میں اس نے دیکھا کہ وہ سو رہا ہے۔ وہ خاموشی سے اٹھ بیٹھی۔

ارادہ نماز پڑھنے کا تھا مگر اس سے پہلے چند سوچیں بھی تھیں۔

کیا وہ نماز پڑھتا ہے؟ ایک نادان سوچ اٹھ آئی۔

اگر پڑھتا ہے تو سو کیوں رہا ہے؟

”نیک عورتوں کے لئے نیک مرد!“

بے ساختہ ایک خوبصورت تحریر ذہن میں ابھری۔ یہ ایک قرآنی آیت کا مفہوم تھا۔

”کیا میں نیک نہیں ہوں؟“ اس کی آنکھوں میں نمی چمکنے لگی۔

”مجھے پتا ہے اللہ کہ میں بہت نیک نہیں ہوں پر اتنی نافرمان بھی تو نہیں۔“ گرم سیال اس کا گال بھگونے لگا۔

وہ جیسے کسی اور جہان میں کھو گئی تھی۔

باہر ہواؤں میں گونجتی مؤذن کی آواز اور اس کی دبی دبی سسکیوں سے اس کی آنکھ کھل گئی تھی۔

ایک آواز تو آذان کی تھی پر دوسری؟.....

اس نے رخ موڑ کر اسے دیکھا۔ وہ اس سے رخ موڑے، پاؤں بستر سے لٹکائے بیٹھی تھی۔
کیا وہ رورہی تھی؟

وہ یک دم اٹھ کھڑا ہوا۔ تیزی سے پلنگ کی دوسری جانب، اس کے سامنے آیا۔ وہ چونک اٹھی۔
”آپ رورہی ہیں؟“ اس کے سامنے گھٹنوں کے بل بیٹھے، وہ پوچھ رہا تھا۔ بہار نے پلکیں جھپکیں۔
اور بدر کو لگا اس کا دل اب اس کا نہیں رہا۔ وہ بغاوت کر گیا ہے۔ وہ مسکرانا چاہتا نہیں تھا مگر
انجانے میں مسکرا دیا۔

”میں ٹھیک ہوں، آپ سو جائیں۔“ بدر کی مسکراہٹ اسے اچھی نہ لگی۔ کیا وہ اس کے رونے پر
ہنس رہا تھا؟

”میں تو نماز پڑھ کر سوؤں گا۔ آپ مجھے بتائیں، آپ کیوں رورہی تھیں؟ کیا آپ کو اپنی فیملی کی
یاد آرہی ہے؟“ وہ بڑی نرمی سے پوچھ رہا تھا۔
”آپ نماز پڑھتے ہیں؟“ اسے جیسے حیرت ہوئی۔

بدر نے چونک کر اسے دیکھا۔ پھر یکلخت چہرے پہ ناراضی کا انصر نمایا ہوا۔ ”کیوں؟ میں مسلمان
نہیں ہوں؟“ قدرے تڑخ کر کہا۔ پیشانی پر سلوٹیں ابھر آئی تھیں۔ شاید اس کا سوال پسند نہ آیا
تھا۔

بہار گڑ بڑا گئی۔ وہ تو ہمیشہ نرمی سے بات کرتا تھا۔ ”نہیں میرا مطلب تھا کہ دو اذانیں پہلے ہو گئی ہیں، یہ تیسری تھی اور آپ تب بھی سو رہے تھے۔ مطلب لڑکے تو جماعت کے ساتھ نماز پڑھتے ہیں نا۔ اس کا وقت مقرر ہوتا ہے۔“

”بالکل لڑکے جماعت کے ساتھ نماز پڑھتے ہیں مگر میں کبھی کبھی گھر میں پڑھ لیتا ہوں۔ جانتا ہوں کہ یہ سہی نہیں مگر نہ پڑھنے سے تو بہتر ہے۔“ دو ٹوک سے لہجے میں کہتا، وہ اس کے سامنے سے اٹھ گیا۔ رخ باتھ روم کی طرف تھا۔ بہار کو لگا وہ ناراض ہو گیا ہے۔

”آپ ناراض ہو گئے ہیں؟“ اس کا یہ رویہ شاید قابلِ برداشت نہ تھا۔ وہ بے اختیار پوچھ بیٹھی۔ اس کی آواز نے بدر کے قدم جیسے جکڑ لیے۔ وہ تھم گیا۔ ساتھ ہی ساری دنیا بھی۔ اس کی سانسیں بھی، دھڑکنیں بھی۔ بس نہ تھمی تو ایک مسکراہٹ تھی جو چپکے سے اس کے لبوں کو اپنی لپیٹ میں لے گئی تھی۔ کیا اسے اس کی ناراضی سے فرق پڑتا تھا؟ یہ احساس ہی کتنا خوبصورت تھا کہ وہ پرواہ کرتی ہے۔

وہ اب بھی رخ موڑے کھڑا تھا۔ اس کی خاموشی سے بہار کو لگا کہ وہ واقعی ناراض ہو گیا ہے۔ نجانے کیوں، مگر یہ احساس خوشگوار نہ تھا۔

”اگر آپ ہرٹ ہوئے ہیں تو پلیز مجھے معاف کر دیں۔ میرا وہ مطلب نہیں تھا۔“ اس کی آواز بھر آئی تھی۔ بدر نے چونک کر رخ موڑا۔ اسے رونے کو تیار دیکھ کر وہ فوراً اس کے قریب پلنگ پر ٹک گیا۔

”ایسا کچھ نہیں ہے، روئیں نہیں مجھے تکلیف ہوتی ہے۔“ پریشانی کے عالم میں اسے پچکارتے، اس کے چہرے پہ ڈولتی لٹ کوکان کے پیچھے اڑسا، تو وہ ششدر سی اپنی جگہ جم گئی۔ سانس لینا محال ہوا تھا۔ آنکھیں بھی جیسے برف کی ہو گئیں۔ ایک طرف اس کے الفاظ اور دوسری طرف اس کا لمس۔ بہار کو لگا وہ سانس نہیں لے سکے گی۔

اس کے یک دم سٹل ہو جانے پر بدر نے حیرت سے اسے دیکھا، پھر اس کے بالوں میں پھنسے اپنے ہاتھ کو۔ پھر دوبارہ اس کی جھکی گردن اور ششدر وجود کو۔ وہ مسکراتا، محفوظ ہوا تھا۔ اس سے پہلے کہ دل کی بے ایمانی پر اس سے کچھ الٹا سیدھا کہتا، وہ اٹھ کر تیزی سے ہاتھروم میں بند ہو گیا۔

بہار احمد پھر سے کمرے میں اکیلے رہ گئی۔

”اس بندے کو بات بیچ میں چھوڑ کر کمرے سے نکل جانے کی بیماری ہے کیا؟“ اسے نکاح کے دن کا واقعہ یاد آیا، پھر رات کچن کا۔ وہ کبھی اپنی بات پوری کر سکتا ہے؟ ”اچھا ہی ہوا چلے گئے۔ ٹھکر کی کہیں کے۔“ منہ چڑھاتے، دوبارہ بستر میں گھسنے لگی کہ ٹھٹھک کر رکی۔ رات جو کچھ ہوا۔ جو کچھ اس نے دیکھا، سنا، سب حسام کو بتانا تھا۔ وہ اٹھ بیٹھی۔ اس سے رابطے کے لئے اسے موبائل کی ضرورت تھی۔ بے اختیار ماما کی سختی پہ غصہ آیا۔ اگر وہ اسے موبائل ساتھ لانے دیتیں تو ابھی وہ الجھی سی تو نہ ہوتی۔ پھر کچھ سوچتے رخ ذرا موڑ کر نگاہ پلنگ کی دوسری طرف رکھی سائنڈ ٹیبل پر مرکوز کی۔ پانی کے جگ اور گلاس کے ساتھ، میز پہ اس کا موبائل دھرا تھا۔ وہ دھیرے سے پلنگ

سے نیچے اتری۔ تکیے پہ دھرا اپنا جامنی رنگ کا دوپٹہ اٹھاتے، سفید قمیض سے ڈھکے کاندھوں کے گرد لپیٹ دیا۔ ہولے ہولے قدم اٹھاتے وہ پلنگ کی دوسری طرف بڑھ رہی تھی۔ مگر پھر رک گئی۔ کیا اسے واقعی یوں چوری چھپے اس کا موبائل پکڑنے کی ضرورت تھی؟ اس نے مڑ کر باتھروم کا دروازہ دیکھا۔ نہیں! وہ مانگتی تو وہ ویسے بھی دے ہی دیتا۔ اس نے زمین کا نمبر بھی تو بغیر کچھ کہے اسے تھما دیا تھا۔

قبل اس کے کہ وہ مڑ جاتی، وہ باتھروم کا دروازہ کھولتا باہر نکلا۔ آستینیں کہنیوں تک اوپر چڑھا رکھی تھیں۔ سامنے سے بالوں کی چند گیلی لٹیں پیشانی پہ بکھری تھیں۔ اس کی گھنی داڑھی سے پانی کے قطرے ٹپ ٹپ کرتے زمین بوس ہو رہے تھے۔ بہار نے اسے دیکھا تو آنکھیں ساکت رہ گئیں۔ اس کی دھڑکنوں نے تیزی پکڑی۔ اس وقت وہ اسے دنیا کا حسین ترین مرد لگا تھا۔ اس کے گال سرخ پڑ گئے۔ دل پہ ہاتھ رکھتے، اس نے تیزی سے رخ موڑا۔

بدر نے بے دھیانی میں آستین نیچے کرتے سیاہ آنکھیں اٹھا کر اسے دیکھا۔ وہ رخ موڑے کھڑی تھی۔

”Is there any problem, Bahar“

اسے تشویش ہوئی۔

بہار نے آنکھیں بند کر لیں۔ پھر گہری سانس لیتے کھولیں اور مڑ کر اسے دیکھا۔

”نہیں۔“ وہ مسکرا رہی تھی۔ وہ بھی مسکرایا۔

”ہوں.... گڈ!“ وہ کہہ کر جائے نماز بچھاتا، نماز پڑھنے لگا۔ بہار خاموشی سے ہاتھ روم میں جا بند ہوئی۔

”اففف..... میں کیا کروں۔“ اس نے بند دروازے سے ٹیک لگاتے ہاتھ گالوں پہ ٹکا دیے۔

”میں ان کا یقین نہیں توڑ سکتی۔ وہ بھی بغیر کچھ جانے، کبھی نہیں۔ ان سے بات کرنی ہی ہوگی۔“ وہ جیسے ایک فیصلے پہ پہنچ ہی گئی تھی۔ لہجے میں عزم لئے، وہ وضو کرنے کو آگے بڑھ گئی۔

جب وہ باہر نکلی تو وہ کمرے میں کہیں نہ تھا۔ شاید جاگنگ کے لئے گیا تھا۔ اس نے خاموشی سے نماز شروع کر دی۔ کچھ دیر بعد وہ نماز پڑھ کر اٹھ کھڑی ہوئی۔ وہ اب تک لوٹا نہ تھا۔ بیزار سی ہوتی، وہ ریک سے اللہ کی کتاب نکال کر بیٹھ گئی۔ وہ سورۃ النور پر تھی، تفسیر کے ساتھ۔

”نیک عورتوں کے لیے نیک مرد ہیں!“ تفسیر میں کہیں لکھا تھا۔

وہ مسکرائی۔ پھر قرآن پڑھ کر واپس ریک میں رکھ دیا۔ وہ اب تک نہ لوٹا تھا۔ اسے بے چینی ہونے لگی۔ وہ یونہی دوپٹہ نماز کے انداز میں لپیٹے، باہر نکل گئی۔ رخ سٹڈی روم کی طرف تھا۔ کھڑکیوں سے نارنجی دھوپ چھن کر اندر آتی، لاؤنج کا محاصرہ کیے ہوئے تھی۔ وہ کھڑکی کے قریب سے گزری تو ایک خوبصورت احساس اس کی روح تک سرایت کر گیا۔ اس نے کھڑکی سے باہر جھانکا تو ہرے بھرے لان میں کھڑے میر بھائی پودوں کو پانی دے رہے تھے۔ میر ایک

اٹھائیس، انتیس سالہ پڑھا لکھا خوش شکل نوجوان تھا جو اکثر بدر کے ساتھ ہی پایا جاتا تھا۔ اسے حال ہی میں پتا چلا تھا کہ وہ زلیخا بی کا بیٹا ہے۔ جو کافی عرصے سے اس خاندان کے لیے کام کرتی تھیں۔ اور اب ان کا بیٹا بھی انہی کے نقش قدم پر چلتے، بدر کے آفس میں بطور سیکرٹری جاب کرتا تھا۔

وہ مسکراتی آگے بڑھ گئی۔ بچن کا دروازہ پار کرتی کافی بینز کی دلکش خوشبو اس کے نھنوں سے ٹکرائی۔ اس نے گہری سانس لے کر اس خوشبو کو اپنے اندر اتارا۔

اپنی منزل پہ پہنچ کر اس نے دروازہ آہستہ سے ناک کیا۔ مگر جواب نہ ارد۔ وہ ہولے سے دروازہ کھولتی اندر داخل ہو گئی۔ سامنے ہی وہ کرسی پر آڑھاتر چھالیٹنے کی Position میں بیٹھا تھا۔ آنکھیں موند رکھی تھیں۔ شاید سو رہا تھا۔ اسے لگا۔ مگر پھر نگاہ اس کے کان میں لگے ایئر پاؤز پر گئی۔ شاید وہ کچھ سن رہا تھا۔ اس نے ہمت کر کے گلا کھنکارا۔ وہ ٹس سے مس نہ ہوا۔

”سنیں.....“ اس کی آواز کپکپائی۔ اسے ڈر لگ رہا تھا۔ مگر اس کی آواز شاید اس تک پہنچ ہی نہ سکی تھی۔ وہ یونہی آنکھیں موندے بیٹھا رہا۔

”بات سنیں.....“ اس نے ایک بار پھر کوشش کی مگر جواب نہ ارد۔ اب اسے غصہ آنے لگا تھا۔ اسے غصہ جلدی آتا تھا۔

”بہرے ہو گئے ہیں کیا؟“ اس نے سوچا۔

”بدر بات سن لیں پلیز۔“ اب کہ وہ قدرے اونچی آواز میں بولی تھی۔ لہجے میں غصے کی آمیزش تھی۔

بدر ہڑبڑا کر سیدھا ہوا۔ اچانک سیدھا ہونے سے سینے پر دھرا موبائل زمین پہ جا گرا تھا۔
 ”کیا ہوا؟“ وہ پریشانی سے پوچھ رہا تھا۔ موبائل گرنے کا شاید معلوم ہی نہ تھا۔ وہ تو اس کے منہ سے اپنا نام سن کر ہی خوش تھا۔ اور اس کے لہجے پر پریشان بھی۔

بہار کو یقین تھا کہ وہ بہرا ہو چکا ہے اس کی بات سن نہیں سکتا۔ مگر جب وہ فوراً اٹھ بیٹھا تو وہ خوفزدہ ہو گئی۔ اب پھر وہی پریشانی تھی کہ وہ اپنی بات اس کے سامنے کیسے رکھے۔ پھر زمین پر گر اس کا موبائل دکھا تو کچھ سہارا ہوا۔

”وہ آپ کا موبائل نیچے گرا ہوا ہے۔“ اس نے جیسے بہانا بنایا تھا۔

”یہ تو آپ کے آنے کے بعد گرا ہے آپ یہ بتائیں کہنا کیا تھا۔“ اب وہ نیچے جھک کر اپنا موبائل اٹھا رہا تھا۔

بہار کو اپنی سانس گھٹی محسوس ہوئی۔ اگر اس کی بات سننے کے بعد اس نے وجہ پوچھ لی یا انکار کر دیا تو وہ کیا کرے گی؟

”وہ..... مجھے وہ..... آپ کا.....“

”جو کہنا ہے آرام سے کہہ دیں، میں آپ کو شوٹ نہیں کروں گا۔“ اس نے میٹھا سا طنز کیا تھا جو بہار کو بالکل میٹھا نہ لگا۔

”وہ مجھے بھائی کو کال کرنی ہے۔“ اس نے ہلک تر کیا۔ پھر دماغ میں جیسے کچھ کلک ہوا۔ وہ یہ نہ سمجھے کہ اسے از میر سے بات کرنی ہے۔ تب تو وہ کبھی کرنے نہیں دے گا۔ یہ اس کا اندازہ تھا۔

”مطلب حسام بھائی کو۔“

بدر کو اس بات کی امید ہر گز نہیں تھی۔ اسے لگا کوئی بڑی بات ہوگی جو وہ یوں ڈر رہی ہے۔ وہ ہلکا پھلکا سا ہوتا اب اٹھ کھڑا ہوا۔

”تو؟“ وہ اس سے رخ موڑے، بک شیف سے کچھ تلاش رہا تھا۔ اس کی بات کے پیچھے وجہ سمجھ نہ آئی تھی۔

”تو مجھے آپ کا موبائل چاہیے تھا۔“ اسے لگا اب وہ اسے بے عزت کرے گا۔ جیسے ان حالات میں عموماً مرد کرتے ہیں۔ اس کے گلے کے گرد کوئی رسی کس گئی۔

جبکہ اس کے جواب پر وہ ٹھٹھک کر رہا تھا۔ ”میرا؟ آپ کے پاس اپنا موبائل نہیں ہے کیا؟“

”تھا مگر یہاں آنے سے پہلے ممانے لے لیا تھا۔“ اس نے بے اختیار آنکھیں گھمائیں۔ ممان کی یہ حرکت کچھ خاص پسند نہیں آئی تھی۔ یوں کرتی، بدر کو وہ اچھی لگی تھی۔

”اور کیوں لیا تھا آپ کی ممانے؟“ وہ مسکرایا تھا۔ بہار محسوس نہ کر سکی۔ اسے تو اپنے غم لئے بیٹھے تھے۔

”ان کا کہنا ہے کہ شادی کہ بعد لڑکیوں کو باپ کے گھر سے موبائل نہیں لے جانا چاہیے، اگر شوہر چاہے تو لے دے ورنہ ایسے ہی رہو۔“ اس نے آنکھیں مٹکا کر ہاتھوں کو گھماتے، شاید شاہینہ کی نکل اتاری تھی۔ بدر کی مسکراہٹ گہری ہوتی گئی۔ ”اوپر سے میرا کیس تو زیادہ ہی Complicated تھا۔ بندہ پوچھے شوہروں کو کیوں نہیں کہتے کہ اب تمہاری شادی ہو رہی ہے، اب تم نے موبائل نہیں رکھنا۔ بیوی کا دل کرے گا تو لے دے گی ورنہ ایسے ہی جیو۔ مگر نہیں سارے رولز تو بس بہار احمد کے لیے ہی ہیں۔ پتا نہیں کون سی دشمنی نکال رہے ہیں سب مجھ سے۔“ وہ خاصی کو فترہ لگتی تھی۔ بدر نے مسکراہٹ ضبط کی۔

اسی لمحے دروازہ کھٹکا تھا۔

”آجائیں۔“ اس کی نگاہیں اسی پر جمی تھیں۔ اور بہار کی سوچوں میں گم رہنے کے باعث، کسی غیر مرئی نقطے پر۔

میری دروازہ کھولتی اندر داخل ہوئی تو کافی کی خوبصورت خوشبو ایک بار پھر اس کے نتھنوں سے ٹکرائی۔ وہ جیسے ہوش میں آئی تھی۔ بھوری آنکھیں میری کے ہاتھ میں تھامے ٹرے میں رکھے، کافی کے مگ پر گئیں۔ اب ضبط کرنا مشکل ہو رہا تھا۔ اس نے پچھلے ایک ہفتے سے کافی نہیں پی تھی۔ یہ سوچ اس کی جان لے رہی تھی۔ بھلا وہ کیسے جی لی اس کے بغیر اتنے لمبے عرصے کے

لیے؟ وہ بے وفاتونہ تھی۔ اسے خود پر افسوس ہوا۔ نگاہیں اس مگ پہ ہی جم رکھی تھیں۔ ابھی وہ بغیر کچھ سوچے سمجھے مگ ٹرے سے اچک لیتی کہ میری نے ٹرے بدر کے سامنے کر دیا۔

”آپ کی کافی، مسٹر بدر۔“ اس کی پیاسی نگاہیں اس مگ پہ ہی جمی رہ گئیں۔ اور تو دنیا کا ہوش ہی نہ رہا تھا۔ بس نتھنوں سے ٹکراتی وہ خوشبو تھی اور بے وفائی کا احساس۔ کیا یہ سچ تھا کہ بے وفادہ نہیں اس کی کافی تھی؟ سینے میں کچھ چھن سے ٹوٹا تھا۔

میری مگ اسے تھماتی جا چکی تھی۔ اور وہ مسلسل بہار کے تاثرات نوٹ کر رہا تھا جو آنکھوں میں ٹوٹے بھروسے کی کرچیاں سموئے، زخمی نگاہوں سے اس کی ہاتھ میں پکڑے مگ کو دیکھ رہی تھی۔ شاید اس کی بیوی کو کافی کچھ زیادہ ہی پسند تھی۔ اس نے گہرا سانس لیا۔

وہ مگ اس کی اوڑھ بڑھا گیا۔ جیسے سلاہ مار رہا ہو۔ بہار نے چونک کر اسے دیکھا، پھر اس کے ہاتھ میں تھامے مگ کو۔ ہائے..... وہ کیا کرتی؟ دل پہ پتھر رکھ کر اس نے گردن دائیں بائیں ہلا دی۔ اب اس بے وفا کافی کے لئے وہ کیا ہی اپنی ریپوٹیشن خراب کرتی۔

بدر نے مسکراہٹ دبا کر اس کی نفی کرتی گردن اور مگ پہ ٹکی نگاہوں کو دیکھا، وہ لطف اندوز ہوا تھا۔

”ہوں“..... وہ ہاتھ واپس کھینچتا، دوبارہ کرسی پہ جا بیٹھا تھا۔ ہاتھ بڑھا کر مگ میز پہ رکھ دیا۔ بہار نے بڑے غم سے ایک آخری نظر مگ پہ ڈالی۔ پھر غم سے بوجھل نگاہیں اٹھا کر اسے دیکھا تو ہڑبڑا

کر رہ گئی۔ وہ بڑی شیریں نگاہوں سے اسے دیکھ رہا تھا۔ بہار شرمندہ ہو گئی۔ کیا کافی کے لیے اس کی محبت (ننید اپن) اس قدر عیاں تھا کہ وہ بھی جان گیا؟ اف! اب کہ بدر نے مسکراہٹ دبائی نہ تھی۔ وہ شیریں سا مسکراتا کھنکارا۔

”تو گویا آپ خاصی کوفتزدہ ہیں۔۔۔ Well.... I agree with you۔ اگر بیویوں کو موبائل رکھنے کے لیے شوہر کی اجازت درکار ہے تو شوہروں کے ساتھ بھی Same Case ہونا چاہیے۔“ وہ سمجھنے کے سے انداز میں سر ہلاتا، میز سے مگ اٹھا گیا۔ ایک چسکی۔ اور پھر واپس وہیں رکھ دیا۔ جہاں اس کی رضامندی پر اس کی آنکھیں چمکی تھیں، وہیں اس کے گلے سے اترتی کافی دیکھ کر اس کا دل بھی جلاتھا۔ جو بدر نے بخوبی محسوس کیا تھا۔ وہ مسکرایا۔ وہ مسلسل مسکرا ہی تو رہا تھا۔ اور ایسا سالوں بعد ہوا تھا۔

”تو پھر بتائیں، ڈیر مسز۔ کیا آپ کی اجازت ہے کہ آپ کے شوہر کے پاس موبائل فون ہو؟“ وہ مسکراتا پوچھ رہا تھا۔ جیسے واقعی اس سے اجازت مانگ رہا ہو۔

”آئیں؟“ بہار کو حیرت ہوئی۔ پھر ٹھہر گئی۔ آنکھیں چھوٹی کر کے اسے دیکھا۔

”جیسے میں منع کروں گی اور یہ ہو جائیں گے۔“ اس نے ہولے سے بڑبڑاتے، بے اختیار آنکھیں گھمائی تھیں۔ اسے لگا وہ سن نہیں سکا۔ مگر اس کے کان شاید بلیوں کے سے تھے کہ وہ سن چکا تھا۔ وہ گردن جھکا کر ہنس دیا۔

پھر وہ اٹھتا، اچانک اس کے عین سامنے آکھڑا ہوا۔ ”آپ کہہ کر تو دیکھیں۔“ وہ اپنی چمکتی سیاہ آنکھوں سے اسے دیکھ رہا تھا۔ اس کی آنکھوں میں کچھ تو ایسا تھا کہ وہ لرزتی پلکیں جھکا گئی۔ اور اس لمحے بدر علی خان کو لگا کہ بہار احمد اگر اس سے اس کا دل سینے سے نکال کر دینے کو بھی کہہ دے تو وہ بغیر لمحے کی تاخیر کیے، یہ عمل کر گزرے گا۔

”آپ..... آپ پلیز موبائل دے دیں اگر دے سکتے ہیں تو۔“ وہ مسلسل نگاہیں جھکائے ہوئے تھی۔ کافی کی خوشبو بھی اب تو محسوس نہ ہوتی تھی۔ بس ایک مہک تھی جو اس کی سانسوں کے راستے اندر جا رہی تھی۔ اس کے کلون کی مہک۔ کافی کی مہک خوبصورت ہوتی تھی۔ مگر اس کے کلون کی مہک دلکش تھی۔ سحر انگیز۔ بہار کو وہ مہک اپنے حواسوں پہ تاری ہوتی محسوس ہوئی۔ بدر نے ٹھنڈی آہ بھری۔ رخ موڑ کر چند قدم پیچھے لئے، پھر ذرا جھک کر میز سے اپنا موبائل اٹھایا اور ایک بار پھر اس کے سامنے آکھڑا ہوا۔

”شام تک آپ کا اپنا موبائل آجائے گا۔ پاسکوڈ ’022007‘ ہے۔“ ہاتھ میں پکڑا موبائل اس کے سامنے کرتے، وہ نگاہوں سے اسے تھام لینے کو کہہ رہا تھا۔

بہار نے خاموشی سے ہاتھ بڑھا کر موبائل اس کے ہاتھ سے پکڑ لیا۔ وہ کچھ کہنا چاہتی تھی مگر ہمت نہ تھی۔ وہ خاموشی سے مڑ گئی۔

”بہار!“ قبل اس کے کہ وہ سٹڈی روم کا دروازہ پار کرتی، کلون اور کافی کی مہک سے پر فضا میں اس کی آواز گونجی۔ وہ تھم گئی۔ مڑی نہ تھی۔ دل کی کیفیت عجیب تھی، وہ آنکھیں میچ گئی۔ چند گہری سانسیں، پھر ذرا ہمت باندھ کر مڑ کر اسے دیکھا۔

”جی؟“ دھیمے سے کہا گیا۔ بدر کافی کا مگ میز سے اٹھاتا اس کی طرف بڑھا۔ پھر اس سے چند قدم کی دوری پہ رکتے ہاتھ آگے بڑھایا۔

”جھوٹی کافی سے کوئی مسئلہ تو نہیں ہو گا آپ کو۔“ انداز پوچھنے والا نہ تھا۔ وہ شاید بتا رہا تھا۔

بہار نے آنکھیں موند کر گہری سانس لی۔ وہ اسے جاننے لگا تھا۔ بہت کم وقت میں، وہ اس کے بارے میں بہت کچھ جان گیا تھا۔ وہ شاید انسان کو پڑھنے کا فن جانتا تھا۔ بہار کو شاید پہلی بار کسی کے پاس اس فن کا ہونا بھایا تھا۔

اس نے ہاتھ بڑھا کر مگ تھام لیا۔ ”شکریہ۔“ نرمی سے کہتی، وہ پلٹ گئی تھی۔

بدر مسکرایا۔ نگاہیں بند دروازے پر تھیں جہاں سے ابھی وہ گئی تھی۔ ”یہ مجھے پاگل کر دے گی۔“ ہاتھ سے گردن کی پشت مسلتے، وہ گردن جھکا کر ہنس دیا تھا۔

☆.....☆.....☆

تاریک آسمان میں تاروں کا نام و نشان تک نہ تھا۔ بس ایک چاند ہی تھا جو اس تنہائی سے تھکتا غم زدہ سا آسمان میں ٹھہرا تھا۔ اس کی چمک ماند نہ پڑی تھی مگر پہلے کی طرح خوشگوار بھی نہ تھی۔

نومبر کی راتیں اتنی تھیں جتنا دھند نے ہر شے کو اپنی لپیٹ میں لے رکھا تھا۔ جان لیوا سموگ لاہور کی راتوں کو مزید خوبصورت بنا رہی تھی۔ اگرچاند اتنا خوبصورت نہ دکھتا تھا تو وجہ سموگ تھی۔ ایک طرف اس کی بدولت چاند تاروں سے جدا تھا اور دوسری طرف وہ سیاہ راتوں میں دلکش بھی بہت لگتی تھی۔ ایسے میں اگر تم احمد ہاؤس کے درپہ اکھیاں جماؤ تو تمہیں دروازہ پار کرتا سیاہ ہوڈی میں ملبوس حسام احمد نظر آئے گا۔

مضبوط قدم اٹھاتا، اب وہ تارکول کی سیاہ سڑک پہ اس تاریک رات میں آگے بڑھ رہا تھا۔ اسے اپنے دوست، صالح سے ملنے جانا تھا۔ صالح اس کا یونیورسٹی کا دوست تھا۔ اس کے والد پولیس آفسر تھے۔ اسے خود پر حیرت تھی کہ اس نے پہلے ان سے مدد کیوں نہ مانگی۔

ساری رات جاگ کر سوچنے کے بعد اسے ایک بات تو سمجھ آگئی تھی۔ جو کچھ از میر کے ساتھ ہوا وہ کوئی اکسیڈینٹ نہیں تھا۔ اب اسے ہر حال میں از میر کو بے گناہ ثابت کرنا تھا۔ وہ اپنی بہن کو جنگ کے میدان میں تنہا نہیں چھوڑ سکتا۔

ہوڈی سر تک چڑھائے، وہ چلتا جا رہا تھا۔ اگلے دس منٹ میں وہ ایک خالی پارک میں کھرا تھا۔ فجر کا وقت تھا۔ کچھ دیر میں لوگ واک کے اردائے سے یہاں جمع ہونا شروع ہو جاتے۔ جن میں سر فہرست اس کے چاچو تھے۔ اسے اس سے پہلے یہاں سے نکلنا تھا۔

قدم آگے بڑھاتے، وہ ایک بیچ پہ جا بیٹھا۔ موبائل جیب سے نکال کر اس نے صالح کی چیٹ کھولی۔ اس نے گھر سے نکلنے سے پہلے بہار کے موبائل فون میں اپنی SIM ڈال لی تھی۔

”تم ابھی تک پہنچے نہیں؟“ ہواؤں کے ذریعے اپنا پیغام صالح تک پہنچایا۔ میسج فوراً Seen کر لیا گیا تھا۔ اب وہ کچھ Type کر رہا تھا۔ حسام بے صبری سے روشن اسکرین تکتا رہا۔

چند سیکنڈ بعد اسکرین پہ اس کا پیغام موصول ہوا۔ ”پہنچ رہا ہوں، بس دوسیک۔“ ایک تو نجانے یہ Gen Z کا کیا چونچلہ تھا۔ ہر لفظ کی فضول قسم کی Short Form نکال رکھی تھی۔ جیسے Second کے لئے Sec کا استعمال کرنا۔ Gen Z ہوتے ہوئی بھی اس پہ یہ حرکتیں نہایت گراں گزرتی تھیں۔

اس نے ایک انگوٹھا جواب کے طور پر بھیجا، پھر موبائل کی اسکرین بند کر کے اسے اپنے جیب میں ڈال دیا۔

ہاتھ آپس میں مسلتے وہ بے دھیانی سے سامنے درخت کو دیکھ رہا تھا۔ سردی اتنی نہ تھی مگر اسے ہاتھ مسلنے کی عادت تھی۔ کچھ دیر انتظار کے بعد اس نے ایک نظر داخلی دروازے پہ ڈالی تو صالح وہاں سے چلتا اندر آ رہا تھا۔ وہ اٹھ کھڑا ہوا۔

”ہیلو!“ صالح مسکراتے اس کے گلے لگ رہا تھا۔

”کبھی سلام بھی کر لیا کرو۔“ دھیمے سے مسکراتے کہا گیا۔ صالح بے اختیار ہنسا تھا۔

”یار بس دور ہی ایسا آگیا ہے، اب تو سلام دعا یاد ہی نہیں رہتے۔ ویسے یہ انٹرنیٹ بھی بہت بڑی بلا ہے۔ اچھا خاصا بندہ بیگاڑ کر رکھ دیتا ہے۔“ وہ گردن مسکرا رہا تھا۔ حسام نے آنکھیں ذرا چھوٹی کر کے اسے دیکھا۔ یہ ان دونوں بہن بھائی کی عادت تھی۔

”انسان کی اگر نیت نہ ہو تو وہ نہیں بگڑتا۔“ ہلکا پھلکا سا انداز۔ ”خیر..... تم یہ بتاؤ کہ کیا کچھ پتا چلا؟“ وہ ہوڈی جھٹکتا دوبارہ لکڑی کے بیٹیج پر بیٹھ گیا تھا۔

”ہوں..... بابا کہہ رہے تھے کل تک فوٹیج نکل آئے گا۔“ وہ بھی اس کے برابر ہی بیٹیج پہ ٹک گیا تھا۔

”کل تک؟ کیا آج نہیں مل سکتا؟ میں چاہتا ہوں یہ معاملہ جلد از جلد نمٹ جائے۔“ لہجے میں انتہا کی بے چینی سموئے کہا تھا۔

”تمہاری بات ٹھیک ہے، مگر وہ فوٹیج دینے کو تیار ہی نہیں ہیں۔“

”کیا مطلب تیار نہیں؟ تمہارے بابا تو پولیس آفیسر ہیں نا، انہیں تو مل جانی چاہیے تھی آسانی سے۔“ وہ مسلسل بے چینی سے اس کا چہرہ دیکھ رہا تھا۔ صالح نے گہرا سانس لیا۔

”ہاں اصولاً تو ایسا ہی ہونا چاہیے تھا پر وہ لوگ کچھ بتا نہیں رہے۔ یہ بات اتنی سیدھی نہیں جتنی لگ رہی تھی۔ یقیناً کوئی امیر شخص ہے اس کے پیچھے جس سے انہوں نے پیسے لئے ہیں جو فوٹیج نہیں دکھا رہے۔ مگر تم فکر نہیں کرو، پولیس کی مار سے تو تم واقف ہو۔ اور پھر اس طرح کے چھوٹے

موٹے لوگ اتنی ماریں نہیں کھاتے، دس بیس منٹ کی مار کے بعد ہتھیار ڈال دیتے ہیں۔ وہ تو پورا نے ملازم ہوتے ہیں جو خاموش رہتے ہیں۔ ڈونٹ وری، کل تک فوٹیج ہمارے ہاتھ میں ہو گا۔“ اس نے تفسیلی جواب دیا تھا۔ مگر حسام احمد شاید مطمئن نہ ہوا۔ وہ ایک بار پھر بول اٹھا۔

”اگر ایسے لوگ صرف چند منٹ مار چر کی مار ہوتے ہیں تو پھر تم مجھے کل تک انتظار کا کیوں کہہ رہے ہو؟ یہ کام تو دوپہر تک ہو جانا چاہئے نا؟“

اس نے کہا تو صالح نے ٹھنڈی ہوا اپنے اندر کھینچی۔ پھر اسے دیکھا۔ ”میرے بابا فالحال اس شہر میں نہیں ہیں، حسام۔ انہیں ایک ضروری کام سے کراچی جانا تھا۔ ان کی آج شام کی فلائٹ ہے، رات تک پہنچیں گے۔ پھر ہی کچھ ہو سکتا ہے۔“ وہ اسے دیکھتا رہا۔ اور حسام احمد پریشانی سے نگاہیں اپنے ہاتھوں کی لکیروں پہ جما گیا۔ آنکھ میں ہلکا سا موتی چمکا تھا۔ صالح کو اس پہ ترس آیا تھا۔

”حسام!“ اس کے کندھے پر ہاتھ رکھتے پکارا۔ حسام نے ذرا چونک کر اسے دیکھا۔ ”ہوں“.....

بھوری منتظر نگاہیں اس کے چہرے پر جمی تھیں۔ آنسو پیچھے دھکیل دیا تھا۔ صالح مزید اس موتی کو دیکھ نہ سکا۔

”سب ٹھیک ہو جائے گا۔ ٹرسٹ می۔ اللہ بہتر کرے گا۔“ حسام نے اس کی آنکھوں میں دیکھا۔

پھر دھیمے سے سر ہلایا اور اٹھ کھڑا ہوا۔

”اوکے میں اب چلتا ہوں۔ مجھے آپ ڈیس دیتے رہنا۔“ وہ کہہ کر مڑ گیا۔ دفعتاً ایک خیال کے تحت رکا۔ ”شکریہ۔“ اک مشکور نگاہ اس پر ڈالتے وہ پارک سے باہر نکل آیا۔

قبل اس کے کہ وہ قدم اپنی منزل کی طرف بڑھاتا، جیب میں پڑے موبائل کی زوں زوں نے اسے اپنی طرف متوجہ کیا۔

”Unknown Number“

وہ بے اختیار ہنسا۔ چند لمحے۔ پلکیں گیلی ہوتی گئیں اور بانچھیں پھیلتی گئیں۔

”یہ ان نان نمبرز تو جان کا آزار بن گئے ہیں یار۔“ اس نے شاید اپنا ہی مزاق اڑایا تھا۔ اسکرین پہ جگمگاتے آئی فون کے سفید بٹن کو سلائیڈ کرتے کال اٹھالی۔

فون کان سے لگاتے، اس بار وہ خاموش رہا۔

اگلے ہی لمحے اسپیکر سے ابھرتی آواز اسے ششدر کر گئی۔ آنکھیں پوری کھل گئی تھیں۔ وہ شل سا کھڑا رہ گیا۔ چند لمحے یو نہی گزر گئے۔ اس نے لمحوں سے سینے میں اٹکا سانس خارج کیا۔

”بہار....“ وہ ہنس رہا تھا۔ وہ شاید رو بھی رہا تھا۔ وہ پارک کے گیٹ کے سامنے ہی زمین پر بیٹھتا چلا گیا۔

☆.....☆.....☆

کمرے میں داخل ہوتے ہی اس نے دروازہ لاک کیا۔ سوچوں کا محور بدر کے گرد گھومتا تھا۔ وہ شاید سارا دن اسی کے بارے میں سوچتی رہتی مگر اسے حسام کو کال کرنی تھی۔ اس نے سرخ گال تھپتھپاتے، حسام کا نمبر ڈائل کیا۔ چند رنگز۔ پھر کال اٹھالی گئی۔ بہار چند لمحے رکی، شاید اس کے

بولنے کے انتظار میں۔ مگر وہ کچھ نہ بولا۔ اس نے نم سانس اندر کھینچی۔ آنکھوں میں آنسو تھے۔
تشکر کے۔ خوشی کے۔

”بھائی!“ اس کے ہونٹوں نے دھیمی سرگوشی کی۔ منہ پر ہاتھ رکھ کر اس نے اپنی سسکی دبائی۔
آنکھیں میچے وہ خاموش ہو گئی۔ کتنے ہی پل یوں ہی گزر گئے۔ وہ آخر بول کیوں نہیں رہا تھا؟ کیا وہ
اسے بھول گیا تھا؟

دل بیٹھنے لگا، جب ایک مانوس سی آواز اس کی سماعتوں سے ٹکرائی۔

”بہار....“ یا خدا اس کا بھائی اسے بھولا نہیں تھا۔ بے اختیار ہی دل کیا کہ وہ سامنے ہو اور وہ اس
کے سینے سے لگ کر خوب روئے۔

مگر وہ سامنے نہیں تھا۔ اسی لئے وہ رو بھی نہیں سکتی تھی۔ اس نے لہجے میں منظبوطی پیدا کرتے
کہا۔ ”کیسے ہو؟“ گو کہ وہ مسکرا رہی تھی مگر آواز گیلی تھی۔ حسام احمد محسوس کر سکتا تھا۔ حسام
کے وجود میں جیسے کسی نے روح پھونک دی تھی۔ بھلے سے اس کی آواز میں نمی تھی مگر کم از کم وہ
اسے سن تو سکتا تھا۔ ٹک سے ایک خیال ذہن میں آیا۔ کیا وہ چھپ کر اس سے بات کر رہی تھی؟
کسی کا فون چرا کر؟

”تم مجھ سے چھپ کر بات کر رہی ہو؟ کسی کا فون چرا کر؟ پکڑی گئی تو؟“ اسے تشویش ہوئی۔ بہار
کا جی چاہا وہ سامنے ہوتا اور اس کے ہاتھ میں ایک موٹا ڈنڈا ہوتا جسے وہ اس کے سر میں دے
مارتی۔

اس نے آنکھوں کی بجائے سیدھی لکیروں والی اموجی کی سی شکل بنائی۔ ”حد ہے ویسے۔ تمہیں کس کم عقل نے کہہ دیا کہ میں چھپ کر بات کر رہی ہوں یا موبائل چوری کر کے؟ بھئی میری صلاحیتوں پر ذرا اعتبار نہیں تمہیں، کیا یہ ممکن نہیں کہ میں کسی کی اجازت سے اس کا موبائل لے کر بات کر رہی ہوں؟“ اس کی وضاحت کچھ زیادہ ہی لمبی اور غیر سنجیدہ تھی۔

حسام نے اس وقت کو کو سا جب وہ اسے دو لفظ کہہ بیٹھا۔ ”میری ماں، معاف کر دو مجھے، غلطی ہو گئی مجھ سے۔“

”اوکے، کر دیتی ہوں۔“ اس نے قدرے لا پرواہی سے کہا تھا۔ حسام بس موبائل کو گھور ہی سکا۔

”اب جب اتنا کچھ میرے گوش گزار کرنے کا احسان کر ہی دیا ہے مجھ پر تو یہ بھی بتا دو کس کے موبائل سے بات کر رہی ہو۔“ اس نے طنز کرنا چاہا مگر بہار احمد محسوس ہی نہ کر سکی، یا شاید جان بوجھ کر انکسور کر دیا۔ بولی تو بس اتنا۔ ”مسٹر بدر کے۔“ وہی لا پرواہی جو اس کے انداز میں ازل سے تھی۔

حسام کی آنکھیں حیرت سے ابل کر باہر کو آئی تھیں۔ ”انہوں نے تمہیں اپنا موبائل دے دیا؟“ حیرت سی حیرت تھی۔ عجیب پاگل قسم کے لوگ تھے۔

”ہاں، تو؟“ اس نے نتھنے پھیلائے۔

”ہاں تو، کیا؟ مجھے لگا تھا تم نے کسی ملازم کو اپنی معصوم شکل دکھا کر پھنسیا یا ہو گا۔ مگر یہاں تو....“

”اچھا بس بھی کرو یا ر۔ اتنا وقت نہیں ہے میرے پاس۔ ایک بہت Important بات کرنی ہے مجھے۔“ وہ اس کی بات کاٹ گئی۔ حجاب کے style میں بندھا دوپٹہ اتار کر گلے میں ڈالا۔ لہجے میں کوفت اتر آئی، اور سنجیدگی بھی۔ حسام محسوس کر سکتا تھا۔

”میں سن رہا ہوں۔“ اب کہ وہ بھی سنجیدہ تھا۔

”یہاں کچھ عجیب ہے، بھائی۔ سب کچھ جیسا دکھتا ہے ویسا ہے نہیں۔“

حسام احمد کے ابرو اکٹھے ہوئے۔ آنکھوں میں اچھنباا بھر آیا۔

”مثلاً؟“

بہار نے ایک گہری سانس لی۔ ”ایسا لگتا ہے جیسے یہاں کوئی پرابلم ہے۔ بہت بڑی پرابلم۔ جانتے ہو یہاں سب بالکل نارمل ہیں۔ مطلب جیسے کوئی عام سی شادی ہو۔ سب یہاں ایسے ہیں جیسے کچھ ہوا ہی نہ ہو۔ سمجھ نہیں آتا یہ سب سچ ہے یا یہ لوگ مجھے con کر رہے ہیں۔ بہر حال point یہ نہیں۔“ وہ پل کو ٹھہری۔ ”جب میں نے کہا کہ میں سن رہا ہوں تو اس کا مطلب ہے کہ میں سن رہا ہوں، بہار۔“ وہ مسکرائی۔ وہ اس کے بغیر کچھ بھی کہے سب سمجھ جاتا تھا۔ پھر یک دم سنجیدگی سے بولی۔ ”کل رات... کچھ بہت عجیب ہوا۔ مطلب لگتا ہے کہ یہ خاندان....“

!For God's sake, Bahar

اس نے بہار کی بات بیچ راہ میں ہی اچک لی۔ ”چھوڑ دو اس خاندان کے بارے میں ریسرچ کرنا۔ میں بہت جلد از میر کی بے گناہی ثابت کر کے تمہیں واپس لے آؤں گا اور پھر ہم ساتھ رہیں گے جیسے پہلے رہتے تھے۔ ایک ایسے جہاں میں جہاں نہ کوئی خاندان ہو ننگے اور نہ کوئی tragedy۔“ اس کے انداز میں اکتاہٹ تھی۔ بہار پل کو خاموش ہو گئی۔ اسے برا لگا تھا۔

”وہ لوگ کوئی ولن نہیں ہیں، بھائی! اگر ہمارے ساتھ کوئی tragedy ہو سکتی ہے تو یہ بھی عین ممکن ہے کہ ان کے ساتھ بھی ہوئی ہو۔ ہم بغیر کسی کو جانے انہیں جج نہیں کر سکتے۔“ انداز دو ٹوک تھا۔

وہ آگے کچھ بول نہ سکی کیونکہ اس سے پہلے ہی وہ بول اٹھا۔ ”مجھے اس سے کوئی غرض نہیں کہ ان کے ساتھ کوئی tragedy ہوئی ہے یا نہیں، بہار!“ اس نے اپنے ضمیر سے منہ موڑا۔

”کیوں، کیا تم میں انسانیت کا جزبہ باقی نہیں رہا یا ضمیر مر گیا ہے تمہارا؟“ نہایت تیکھا لہجہ۔

”نہیں، کیونکہ میری ایک بہن ہے جو مجھے اس دنیا میں سب سے زیادہ عزیز ہے۔“ اس کے لہجے میں آگ کی سی تپش تھی۔ بہار ڈھیلی پڑ گئی۔

”لیکن میں....“

”مجھے اس بات سے کوئی فرق نہیں پڑتا بہار کے کس کا کیا پاسٹ ہے۔ مجھے صرف تم سے مطلب ہے۔ تمہاری safety سے، تمہاری خوشی سے۔ مجھے نہیں جاننا کہ ان کے خاندان....“

”میں نے یہ کب کہا کہ یہ ان کے خاندان کے بارے میں ہے، بھائی؟ یہ صرف ان کے بارے میں نہیں ہے، کہیں نہ کہیں یہ سب ہم سے بھی جڑا ہے۔“ وہ اس کی بات کاٹ گئی تھی۔

حسام نے گہرا سانس بھرا۔ ”مجھے پتا ہے تم یہ بات کس context میں کہہ رہی ہو۔ اور اس پر غور کرنے کے بعد ہی میں کہہ رہا ہوں کہ تم ان سب سے دور رہو۔ تمہیں یہ سب کرنے کی ضرورت نہیں۔ یہ تمہاری لڑائی نہیں ہے۔“ بمشکل تحمل سے کہا۔

”یہ میری ہی لڑائی ہے، بھائی۔ at least I will not give up without a fight، اور یہ میرا آخری فیصلہ ہے۔ تم مدد کرنا چاہو تو ٹھیک، ورنہ میں خود ہی کچھ کر لوں گی۔“ انداز پر عزم تھا۔

”تم مجھے بلیک میل کر رہی ہو، بہار۔“ اس نے جتنا چاہا۔

بہار کی پیشانی پر بل نمودار ہوئے۔ ”میں نے ایسا کب کیا؟“ انداز میں برہمی تھی۔

”تم جانتی ہو کہ میں تمہیں کبھی تنہا نہیں کروں گا۔ کر ہی نہیں سکتا، یہ میری مجبوری ہے۔“ اس کی آواز اسپیکر پر ابھری۔ بہار نے انجان بننے کندھے اچکائے۔ بولی کچھ نہ۔

”اب کیا چاہتی ہو؟“ وہ ناراض لگتا تھا۔

”یہی کہ تم مجھے support کرو، ہمیشہ کی طرح۔“ وہ پر اعتمادی سے مسکرائی۔

حسام نے آنکھیں ایک پل کو موند کر کھولیں۔ ایک گہرا سانس۔

“Supporting You is my first priority”!

وہ جی جان سے مسکرا اٹھی۔ حسام مسکرا نہ سکا۔

”بہر حال مجھے تمہیں کچھ بتانا ہے، کچھ بہت زیادہ امپورٹنٹ!“ وہ ایک بار پھر سنجیدہ تھی، مگر اب کہہ پر سکون بھی۔

”میں سن رہا ہوں۔“

☆.....☆.....☆

صبح کے نو بج رہے تھے۔ ڈائننگ ہال کی کھڑکیوں سے پردے اٹھا دیے گئے تھے، اب وہاں سے ہلکی، میٹھی سی دھوپ چھن کر اندر آرہی تھی۔ جس سے ہال میں بیٹھے لوگ خاصے مسرور دکھتے تھے۔

ڈائننگ ہال کے دروازے شیشے کے تھے۔ سیڑھیوں پہ کھڑے ہو کر ان شیشوں سے جھانک تو سب با آسانی دکھتا تھا۔

وہ سب سے اوپری سیڑھی پر کھڑی ڈائننگ ہال کا جائزہ لے رہی تھی۔ سربراہی کرسی پر علی بر آجماں تھے۔ دائیں طرف بدر اور بائیں جانب نرمین بیٹھی تھیں۔ علی کی اس کی طرف پیٹھ تھی۔

چند لمحے قبل میری نے کمرے میں آکر اسے علی کا پیغام دیا تھا۔ وہ چاہتے تھے کہ وہ ان کے ساتھ بیٹھ کر ناشتہ کرے۔ اس کا دل گھبرانے لگا۔ وہ کمرے میں سکون سے ناشتہ کر تو لیتی تھی، ڈائننگ ہال میں بلانے کی کیا ضرورت تھی؟ اففف..... اسے زمین کی حقارت بھری نگاہیں یاد آئیں۔

بدر علی اپنے سامنے رکھی خالی پلیٹ کو پچھلے پانچ منٹ سے دیکھ رہا تھا۔ سیاہ سمندر میں انتظار کی لہریں تھیں۔ بالآخر اس نے اکتا کر نگاہیں اطراف میں گھمائیں۔ دائیں، پھر بائیں اور وہ تھم گیا۔ ارد گرد ہر چیز ہی تھم گئی۔ سامنے ہی وہ سیڑھیوں میں کھڑی تھی۔ ہلکے پیازی رنگ کے فرائک میں ملبوس۔ ساتھ پیازی ہی ریشم کا پرٹ دوپٹہ لے رکھا تھا۔ اس کی آنکھیں بند تھیں اور وہ گہرے سانس بھر رہی تھی۔ بالوں کی اونچی پونی باندھے، وہ خوبصورت لگ رہی تھی۔ وہ چند لمحے محو سادیکھتا رہا۔ پھر ذرا سمجھل کر نظریں اس کے وجود سے موڑ کر علی کو دیکھنے کھنکارا۔

علی نے ذرا چونک کر اسے دیکھا۔ پھر کسی احساس کے تحت گردن موڑ کر دیکھا۔ وہ شفیق سا مسکرائے۔

”آئیں بیٹا۔ ہم سب آپ کا ہی انتظار کر رہے تھے۔“ شفقت بھری آواز۔ اس نے گڑبڑا کر آنکھیں کھولیں۔ سب سے پہلے نگاہ اس پہ گئی۔ وہ مسکرا رہا تھا، جیسے محفوظ ہوا ہو۔ اسے برا لگا۔ اس نے نگاہ پھیر کر علی کو دیکھا۔ وہ بھی مسکرا رہے تھے۔ شفیق سا۔ پھر اس نے نگاہ ذرا اور موڑ کر بائیں جانب بیٹھی زمین کو دیکھا۔ چہرے پر مسکرانے کی رمت تک نہ تھی۔ اس نے ہلکا سا منہ

چڑھایا۔ مگر قبل اس کے کہ اس کے تاثرات مکمل طور پر بدلتے، وہ سنبھل گئی۔ علی اور بدر اسے ہی دیکھ رہے تھے۔ وہ ہلکا سا مسکرائی۔ بالکل ہلکا سا۔

قدم آگے بڑھائے اور ان کے قریب جا کھڑی ہوئی۔ ”آپ نے بلایا تھا، انکل۔“

”جی بیٹا۔ آئیں، ہمارے ساتھ بیٹھ کر ناشتہ کریں۔“

اس نے دھیمے سے سر ہلایا اور بدر کی کرسی کے ساتھ رکھی کرسی پہ آ بیٹھی۔ نظریں جھکی ہوئی تھیں۔ وہ متذبذب تھی۔ بدر محسوس کر سکتا تھا۔

”کھانا شروع کریں، بچے۔“ اس نے چونک کر علی کو دیکھا۔

”جی، انکل.....“ وہ مسکرائی۔

”انکل نہیں بابا۔“

”جی؟“ وہ بے اختیار ابھرتی حیرت چھپانہ سکی۔

”آپ مجھے بابا کہہ کر پکاریں۔ جیسے بدر کہتا ہے۔“

اس نے ان کا چہرہ دیکھا۔ وہ مسکرا رہے تھے۔ ہمیشہ کی طرح شفقت بھرا۔ وہ واقعی بابا جیسے ہی تو تھے۔ بابا کی طرح بچے کہہ کر پکارتے تھے۔ بابا کی طرح ہی ان کی آنکھوں میں ہر وقت شفقت اور محبت ہوتی تھی۔ چاچو کے بعد وہی تو تھے جو اتنی محبت سے بات کرتے تھے۔ اس کی آنکھوں

میں ہلکی سی نمی چمکی۔ بدر اس سارے عرصے میں بس اس کے تاثرات دیکھ رہا تھا۔ کیا وہ رور ہی تھی؟

”جی.... بابا۔“ وہ مسکرائی۔

اور زمین کی یہاں بس ہو چکی تھی۔ چہرہ سرخ پڑ گیا تھا۔ وہ کرسی گھسیٹتی اٹھ کر چلی گئیں۔
بدر نے انہیں جاتے دیکھ پریشانی سے بھنویں سیٹریں۔

وہ اٹھ کر ان کے پیچھے جانے والا تھا مگر علی خان نے پہلے ہی روک دیا۔ ”تم بیٹھو، میں دیکھتا ہوں۔“

”لیکن بابا.....“

”میں نے کہانا میں دیکھ لیتا ہوں۔“ انہوں نے زور دے کر کہا۔ پھر نظریں اس کے چہرے سے ہٹا کر بہار کو دیکھا۔ وہ کھوئی کھوئی سی بیٹھی تھی۔ ”آپ دونوں ناشتہ کریں۔“ وہ اسے دیکھ کر مسکرائے اور اٹھ کر چلے گئے۔

بدر نے گہر اسانس لیتے تازہ ہوا اپنے اندر اتاری۔ پھر رخ موڑ کر اسے غور سے دیکھا۔ اس کی آنکھوں میں واقعی نمی تھی۔ اس کے ابرو سکڑ گئے۔ آنکھوں میں پریشانی اتر آئی۔ وہ پوری طرح اس کی طرف گھوم گیا۔

”آپ رور ہی ہیں؟“

وہ چونکی، اتنا کہ اس کے جسم کو جھٹکا لگا۔ ”نہ..... نہیں تو۔“

”آپ رور ہی ہیں۔“ اس نے جیسے بتایا تھا۔ ”مجھے بتائیں آپ کیوں رور ہی ہیں۔ مجھے پریشانی ہو رہی ہے۔“ وہ بے چین ہوا۔

بہار مسلسل آپس میں الجھتے اپنے ہاتھوں کو دیکھ رہی تھی۔ اس نے نگاہیں اٹھا کر ایک نظر اسے دیکھا۔ عین اس کی آنکھوں میں جہاں پریشانی ہی پریشانی تھی۔ اس نے دوبارہ نظریں اپنے ہاتھوں پہ جمالیں۔

بولنے کو لب و لہجہ مگر آواز کانپنے لگی۔ بمشکل ہمت جمع کی۔ ”میرے.... میرے بابا نہیں ہیں۔ میں نو سال کی تھی جب وہ اس دنیا سے چلے گئے۔“ اسے پتہ نہ چلا کہ اس کی آنکھوں کی تہہ پر تیرتی نمی آنکھوں کی باڑ توڑتی، اس کے گالوں پر بہہ نکلی۔ ”اس کے بعد سے آج تک کبھی کسی کو بابا نہیں کہا۔ بس اسی لئے۔“ اس کا وجود ہلکے ہلکے ہچکولے کھانے لگا تھا۔

بدر کو تکلیف ہوئی۔

”آپ پلیرز روئیں نہیں، مجھے تکلیف ہو رہی ہے۔“ اس نے ہاتھ بڑھا کر اس کے دونوں ہاتھ اپنے ہاتھوں میں تھام لئے۔ اب وہ الجھے ہوئے نہ تھے۔

بہار نے شاک کی سی کیفیت میں اسے دیکھا۔

”میں.... میں اب نہیں رو رہی۔“ اس نے اپنے ہاتھ چھڑوانے چاہے مگر وہ مزید مضبوطی سے انہیں اپنے ہاتھوں میں دبا گیا۔

وہ متذبذب ہوئی۔ اسے اب شرم آنے لگی تھی۔ ”آپ میرے ہاتھ چھوڑ دیں۔ پلیز۔“ آنکھوں میں التجا تھی۔ بدر نظر انداز کر گیا۔

”چھوڑنے کے لئے تھوری تھامے ہیں۔“ وہ مسکرایا۔

بہار کا منہ شاک سے مکمل کھل گیا۔

”ٹھہر کی!“ اس کے منہ سے بے اختیار نکلا تھا۔ احساس تب ہو جب بدر کا بے ساختہ اٹھتا ہتھمہ اس کی سماعتوں سے ٹکرایا۔ ہاتھ اس کے ہاتھوں سے نکلتے بے اختیار منہ پر گئے۔ آنکھیں میچی گئیں۔

کچھ لمحے گزرے۔ وہ ہنستا چلا گیا۔ بہار نے آنکھیں کھول کر حیرت سے اسے دیکھا۔ کچھ پلوں کی بات تھی اور اس کی حیرت محویت میں بدل گئی۔ ہاتھ دوبارہ گود میں آگرے۔ جو اگلے ہی لمحے ایک بار پھر اس کے ہاتھوں میں تھے۔

”ٹھہر کی نہیں ہوں.... محبت کرتا ہوں آپ سے۔“ اس کی آنکھوں میں ایک جہان آباد تھا۔

بہار کی محویت کہیں دور جاڑی۔ اب آنکھوں میں ایک بار پھر حیرت تھی۔ کیا اس نے ٹھان لی تھی اسے پل پل حیران کرنے کی؟

وہ پلک نہ جھپک سکی۔ بدرخان اس سے نگاہ ہٹانا نہ چاہتا تھا۔ نظروں کا تبادلہ ہوتا رہا۔ لمحے بیتتے گئے۔ طویل لمحے۔ اور وہ یک دم اس کے ہاتھوں سے اپنے ہاتھ کھینچتی بھاگتی ہوئی سیڑھیاں چڑھ گئی۔ بدر کی شکوہ نگاہوں نے کمرے کے دروازے تک اس کا پیچھا کیا اور پھر وہ کہیں گم ہو گئی۔ اس کی ششدر نگاہیں یوں نہیں کچھ پل وہاں جمی رہ گئیں۔ پھر دماغ نے کچھ کام کیا تو وہ گردن جھکا کر ہنس دیا۔

”یہ مجھے پاگل کر دے گی۔“

☆.....☆.....☆

اس نے کمرے میں آتے ہی اپنے پیچھے دروازہ دھڑام سے بند کیا۔ کمر دروازے پہ ٹکا کر کئی گہرے سانس بھرے۔ پھر پرنٹ دوپٹے کا پلو تھام کر پیشانی پر بکھری پسینے کی ننھی بوندیں صاف کیں۔

کچھ لمحے وہیں کھڑی گہرے سانس بھرتی رہی پھر گالوں پر تھپکی دیتی قدم قدم چلتی شیشہ کے سامنے آکھڑی ہوئی۔ ہاتھ گالوں سے ہٹائے اور اپنا عکس آئینہ میں دیکھا۔ اس کے گال سرخ پڑ رہے تھے۔ اتنے کے جیسے خون کا رنگ ہو۔ اس نے نگاہیں چرا کر کھڑکی سے باہر جھانکا۔ باہر بوند اباندی ہو رہی تھی۔ پودے اور درخت ہوا کے زور سے لہلہا رہے تھے۔ موسم خوشگوار تھا۔ بدر کی کہی باتیں ذہن سے کہیں نکل سی گئیں۔ وہ بے اختیار مسکراتی بالکونی کا دروازہ کھول کر باہر آگئی۔ نظر گھما کر بائیں طرف رکھی swing chair کو دیکھا اور اگلے ہی لمحے اس پر براجمان

ہوئی۔ ٹانگیں بھی اوپر ہی کر لیں۔ اب آلتی پالتی مارے بیٹھی تھی۔ خوشگوار سا احساس دل میں اترنے لگا۔ جب ایک بار پھر اس کے کہے الفاظ سماعتوں میں گونجنے لگے۔

”محبت کرتا ہوں آپ سے۔“ کوئی رس تھا جو اس کے کانوں میں گھلا۔ مگر وہ محسوس نہ کر سکی۔

اس نے ایک طرف سے پلو تھاما اور شہادت کی انگلی پر لپیٹنا شروع کر دیا۔

”بھلا اتنے سے وقت میں بھی کسی سے محبت ہوتی ہے..... ہو نہہ!“ وہ آواز بولی۔ یہاں کونسا کوئی تھا۔

”ایک نمبر کے ٹھ.....“

”بہار!“ وہ ہاتھ ہوا میں اٹھا کر خاصی اونچی آواز میں اسے پہلے دن دیے گئے لقب سے پکارنے والی تھی کہ سماعتوں سے ایک آواز ٹکرائی۔ آواز شناسا تھی۔ ہڑبڑا کر دائیں طرف دروازے میں کھڑے اپنے شوہر کو دیکھا اور پھر اپنی پوزیشن کو۔ وہ اپنے سر پر ہاتھ مارنا چاہتی تھی مگر مار نہ سکی۔ ہڑبڑا کر ٹانگیں نیچے اتاریں اور اٹھ کھڑی ہوئی۔

”جی۔“ بھوری آنکھیں بے اختیار اٹھتیں اس کی سیاہ آنکھوں سے جا ٹکرائیں۔ ہاتھ ہمیشہ کی طرح آپس میں الجھ کر رہ گئے۔ بدر نے خاصی ناپسیندگی سے یہ عمل دیکھا۔

جب بھوری آنکھیں اس کی سیاہ آنکھوں سے سرکتیں اس کے ہاتھوں میں تھامے ٹرے پر گئیں اور پھر دوبارہ اس کی آنکھوں پہ جاٹکیں۔ اب کہ ان میں اچھنباتھا۔ ہاتھوں کی حرکت دانستہ تھم گئی۔ بدرجیسے اس کی نظروں کا مفہوم سمجھ گیا۔ اس کے پوچھنے سے پہلے ہی بول اٹھا۔

”میں آپ کے لئے ناشتہ لایا ہوں۔“ اس نے ٹرے پاس رکھی چھوٹی سی میز پر رکھ دی۔

”مجھے بھو.....“

”کھالیں۔ پلیز۔“ اس نے ذرا ٹھہر ٹھہر کر کہا۔

بہار سانس بھرتی، سر اثبات میں ہلا گئی۔

ابھی بہار میز کی طرف بڑھی بھی نہ تھی کہ وہ پھر سے کھنکارا۔

”اور مجھے کچھ بات بھی کرنی ہے۔ کچھ دیر پہلے جو میں نے کہا.....“

”مجھے نہیں کرنی۔“ انداز حتمی تھا مگر گھبراہٹ اس کے چہرے سے چھلکتی تھی۔ وہ کہہ کر کمرے کی طرف بڑھنے لگی مگر بڑھ نہ سکی۔ بدر نے جھٹکے سے اس کا بازو تھامتے اسے اپنی طرف کھینچا۔ وہ اس سے ٹکرا کر ذرا پیچھے ہوئی۔ فاصلہ محض اتنا تھا کہ ایک مکھی گزر جائے۔

اس نے دانستہ چہرہ اٹھا کر اسے دیکھا۔ وہ بھی اسے ہی دیکھ رہا تھا۔ آج پہلی بار آنکھوں میں نرمی کی بجائے سنجیدگی تھی۔ وہ سپاٹ چہرے کے ساتھ اس کا چہرہ تک رہا تھا۔ بہار کو خوف آنے لگا۔

”مجھے بات کرنی ہے۔“ ذرا زور دے کر کہا۔

”جی.... تھوڑا.....“

”یو نہی کھڑی رہیں۔“ بہار نے کچھ کہتے ذرا پیچھے کھسکنا چاہا مگر وہ اس کے بازو پر پکڑ مضبوط کر گیا۔
بہار احمد کو لگا اس کا دم گھٹ جائے گا۔

”میں سن رہی ہوں۔ پلیز جلدی کہیں جو کہنا ہے۔“ انداز میں عجلت تھی۔ اسے گھبراہٹ ہو رہی تھی۔

بدر کا دل کیا اسے جانے دے مگر جو بات اسے کرنی تھی، وہ خاصی ضروری تھی۔ اس نے آنکھیں
موند کر گہرا سانس لیا۔ پھر اس کی طرف دیکھتے کچھ کہنا چاہا مگر اسی لمحے اس کی جیب میں پڑا
موبائل زوں زوں کرنے لگا۔ اس نے بد مزہ ہوتے اس کا بازو چھوڑا ہاتھ بڑھا کر جیب سے
موبائل نکال کر اسکرین سامنے کی۔

ہسپتال سے کال تھی۔ اس کی پیشانی پر شکنیں ابھریں۔ اگلے ہی لمحے اس نے کال اٹھاتے ’فون
کان سے لگا لیا۔ آگے سے کچھ کہا گیا اور اس کی پیشانی پر پھیلی لکیریں غائب ہو گئیں۔ البتہ چہرے
سے پریشانی اب بھی جھلکتی تھی۔ بہار نے محسوس کیا۔

بدر نے اوکے کہتے کال کاٹ دی۔ پھر اس کی طرف متوجہ ہوا۔

”میں اس وقت ہاسپٹل جا رہا ہوں، آکربات کروں گا۔“ وہ ہڑبڑایا ہوا لگتا تھا۔ اس سے کہہ کر وہ تیزی سے کمرے کی طرف بڑھ گیا۔

بہار کے ذہن میں کچھ کلک ہوا۔ عزیز.....

بدر میز سے اپنی چابیاں اور والٹ اٹھاتا کمرے کا دروازہ پار کرنے ہی والا تھا کہ سماعتوں سے ٹکراتی آواز اس کے قدم جکڑ گئی۔

”کیا میں بھی آپ کے ساتھ چل سکتی ہوں؟“

وہ ٹھٹھک کر رکا۔ مڑ کر اسے دیکھا۔ وہ منتظر سی اسے ہی دیکھ رہی تھی۔ اس کے دیکھنے پر ذرا گھبرا کر پھر سے بولی۔

”یہ important ہے۔ پلیز۔“ اس کی نگاہوں میں التجا تھی۔ بدر نے غور سے دیکھا، اس کی آنکھوں میں ہلکی سی نمی بھی تھی۔ وہ چند لمحے خاموشی سے اس کا چہرہ دیکھتا رہا۔ کچھ دیر بعد ایک ٹھنڈی آہ بھرتے نظر ادھر ادھر گھمائی۔ پھر دوبارہ اسے دیکھا۔ ”اوکے۔“ وہ یہ کہنا چاہتا نہیں تھا، پتا نہیں کیوں کہہ گیا۔

☆.....☆.....☆

گرمیوں کی وہ صبح خلاف معمول خاصی خوشگوار تھی۔ تیز ہواؤں کے جھونکوں سے درخت لہلہا جاتے تھے۔ صبح کے دس بجے بھی سورج کہیں گم تھا۔ یا شاید یہ بادلوں کا ظلم تھا جو اسے چھپائے بیٹھے تھے۔

ائرپورٹ کی سیدھی سڑک پہ اس کی گاڑی رکی۔ اگلے ہی لمحے دروازہ کھلا اور اس کی لمبی ہیل والی جوتی زمین سے جا ٹکرائی۔ گاڑی سے نکل کر اس نے اپنے ناخنوں کے ہم رنگ، سرخ ہینڈ بیگ سے سرخ ہی رنگ کا موبائل فون نکالا۔ وہ بٹنوں والا موبائل تھا۔ اور حد درجہ مہنگا بھی۔ اس نے نگاہ گھما کر ارد گرد دیکھا۔ کیا تھا کسی کے پاس اس کے جیسا مہنگا موبائل؟۔ بہت کوشش کے بعد بھی اسے کوئی نظر نہ آیا۔ وہ تمسخر سے مسکرائی۔

پھر موبائل فون سامنے کرتے اس کے سخت بٹن دباتے کوئی نمبر ڈائل کیا۔ چند بیلوں کے بعد کال اٹھالی گئی۔

”میں ایرپورٹ کے باہر کھڑی ہوں۔ اس کے بعد کال نہیں اٹھاسکوں گی تو سوچا آپ کو انفارم کر دوں۔“ وہ کہہ کر چند لمحوں کے لئے خاموش ہوئی۔ سامنے والا کچھ کہہ رہا تھا شاید۔

”ٹھیک ہے۔ اب وہاں پہنچ کر بات ہوگی۔ خدا حافظ!“ مقابل کی بات کا جواب دیتے اس نے کال کاٹ دی۔

کلانی سامنے کر کے کھڑی دیکھی۔ وقت تو ہو چکا تھا، وہ ابھی تک آیا کیوں نہیں؟ اس کے پاس اتنا فضول وقت نہ تھا کہ اس کا انتظار کرتی رہے۔

وہ اکتا کر اندر بڑھنے ہی لگی تھی جب وہ سامنے سے آتا دکھائی دیا۔

”شکر ہے تم چلی نہیں گئیں۔“ گھٹنوں پر ہاتھ جماتے وہ سانسوں کے درمیان بولا۔ اس کا سانس پھولا ہوا تھا۔ شاید کافی دور سے بھاگتا آیا تھا۔

”جلدی کہو جو کہنا ہے۔ میرے پاس زیادہ وقت نہیں ہے۔“ وہ بے زار سی لگتی تھی۔

”مجھے کچھ پیسے دے دو، تم تو بہت امیر ہونا۔ خدارا میرے بیٹے کا علاج کروادو۔ ساری زندگی تمہارا مشکور رہوں گا۔ تم جو کہو گی وہ کروں گا۔“ وہ آدمی خاصہ بے بس معلوم ہوتا تھا۔

اس نے آنکھوں سے کالا چشمہ ہٹا کر اس کی آنکھوں میں دیکھا۔ ”جو میں کہوں گی وہ؟“ گردن ذرا ٹیڑھی کیے، وہ پوچھ رہی تھی۔

”ہاں۔“

”چاہے بیس سال بعد ہی کہوں؟“

”جب چاہو۔“

”تم.....“ ہاتھ بڑھا کر اس کی شرٹ کا کالر ٹھیک کیا۔ ”بھول تو نہیں جاؤ گے ناں، ڈیر؟“

اس آدمی نے دانستہ ہونٹوں پر زبان پھیری۔ پھر زور و شور سے سر نفی میں ہلایا۔ ”نہیں..... با.... بالکل بھی نہیں۔“ وہ جبراً مسکرایا۔

”ہوں.... گڈ۔“ اسی ہاتھ سے اس کا کالر سہلایا۔ مگر یک دم جھٹکے سے کالر ہاتھ میں دبوج کر ذرا اس کے قریب ہوئی۔ ”اگر تم یہ بات بھول گئے یا تم نے دھوکہ دیا، تو یاد رکھنا تمہارا وہ حشر کروں گی کہ یاد رکھنے کو تمہاری نسلیں نہیں بچیں گی۔“ اس نے حقارت سے کہتے، جھٹکے سے اس کا کالر چھوڑا کہ وہ لڑکھڑاتا دو قدم پیچھے ہوا۔

”اور ہاں.....“ وہ کہہ کر مڑنے لگی تھی جب ٹھٹھک کر رکی۔ ”آج کے بعد مجھے تم کہہ کر پکارنے کی ہمت مت کرنا۔“ وہ کہہ کر بغیر اس کی کچھ سنے، ہینڈ بیگ سے پیسے نکال کر اس کی طرف پھینکتی، اندر بڑھ گئی۔

☆.....☆.....☆

کھڑکیوں پر پڑے پردے باہر پھیلی خوبصورت نرم دھوپ کو اندر آنے سے روک رہے تھے۔ وہ پلنگ پر اوندھے منہ پڑا تھا۔ ہوڈی اتار کر لا پرواہی سے صوفہ پر پھینکی ہوئی تھی۔ شرٹ لیس پشت سے کمفرٹر بھی ہلکا سا کھسکا ہوا تھا۔ وہ ساری رات کا جاگا کچھ دیر پہلے ہی سویا تھا۔

اسی لمحے بیڈ سائڈ ٹیبل پر رکھا اس کا موبائل فون تھر تھرا نے لگا۔

ایک بیل، دو، تین، چار۔ وہ بے ہوشی کی سے عالم میں پڑا رہا۔ وہ کوئی ساتویں بیل تھی جس پر اس نے نیند بھری مندی مندی آنکھیں کھولیں، ہاتھ بڑھا کر میز سے فون اٹھاتے سامنے کیا۔ اور اس کی آنکھیں پٹ سے مکمل کھل گئیں۔ بھوری آنکھوں میں اچھنبا بھرا۔ صالح کی کال تھی۔ فوراً

کال پک کر کے فون کان سے لگا۔ اسے کچھ کہنے کا موقع نہ ملا کیونکہ چھوٹے ہی صالح کی تیز آواز اسپیکر پہ ابھرنے لگی۔ اور جو اسے سننے کو ملا وہ اپنی کیفیت سمجھ نہ سکا۔ وہ جھٹکے سے اٹھ بیٹھا۔

”میں آرہا ہوں۔ بس دس منٹ!“

تیزی سے پلنگ سے اترتے کال بند کر کے فون بستر پر پھینکا۔ صوفہ سے ہوڈی اٹھا کر پہنتے تیزی سے دروازے کی طرف بڑھا جب دماغ میں کچھ کلک ہونے پر رکا۔ موبائل تو بھول ہی چکا تھا وہ۔ مڑ کر تیزی سے بیڈ سے موبائل اٹھا کر دوبارہ دروازے کی طرف بڑھ گیا۔ پیروں میں سادہ چپل تھی۔ شوز پہنے کانہ خیال رہا نہ وقت۔

☆.....☆.....☆

ہسپتال کے کاریڈور کی صاف زمین پر اس کے پیر تیزی سے آگے بڑھ رہے تھے۔ بہار مسلسل اس کے ہم قدم ہونے کی کوشش کر رہی تھی مگر یہ ممکن کہاں تھا۔ اس کی رفتار اس قدر تیز تھی کہ اس کا مقابلہ کرتے کرتے بہار کا سانس پھولنے لگا۔ پہلی بار وہ بہار کے احساسات کو محسوس نہ کر سکا۔ اس وقت تو بس عزیر کو دیکھنے کی بے چینی تھی۔

چند قدم مزید، اور وہ ٹھہر گیا۔ بہار نے پھولتے سانسوں کے ساتھ قدم اس کے پیچھے روکے۔ وہ بچہ راستے کیوں رک گیا تھا؟ اسے تشویش ہوئی۔ جب اس نے دیکھا کہ وہ چند قدم اور آگے بڑھا۔ سامنے دروازہ تھا۔

”کمرہ نمبر ستائیس۔“

بدر نے ہاتھ بڑھا کر ناب تھا۔ سر جھکا کر آنکھیں موند لیں۔ اس کی آنکھیں نم ہونے لگیں۔ بہار اسے ہی دیکھ رہی تھی۔ اس کی حالت قابلِ رحم تھی۔ بہار کے سینے میں درد سا اٹھا۔ آنکھوں میں پانی تیرنے لگا۔ وہ سمجھ نہ سکی۔

بدر نے موندی آنکھیں کھول کر ناب گھمایا تو دروازہ کھلتا چلا گیا۔ عین سامنے وہ بستر پر پڑا تھا۔ زرد رنگت کے ساتھ آنکھیں بند تھیں۔ کیا وہ زندہ بھی تھا؟

اس نے قدم آگے بڑھائے۔ ہر ایک قدم ایسے تھا جیسے منوں کا بوجھ اپنے ساتھ لیے اٹھ رہا ہو۔ وہ اس کے بیڈ کے قریب جا کھڑا ہوا۔

بہار دروازے میں ہی رک گئی۔ آگے بڑھنے کی ہمت ہی نہ ہوئی۔ کیا یہ وہ لڑکا تھا جس کا ایکسیڈنٹ از میر کی گاڑی سے ہوا تھا؟ اس نے سوچا۔ سوچ کے دھاگے اب اس کے اور از میر کے گرد لپٹنے لگے۔ اسے یاد تھا از میر، اس کا بھائی چند گھنٹوں کے لئے بے ہوش رہا اور اسے لگا جیسے اس کی جان نکل گئی ہو۔ کسی نے سینا چیر کر دل باہر نکال لیا ہو۔ بدر کا تو بھائی پچھلے چودہ دن سے اس حالت میں تھا کہ اس کی زندگی کی کوئی گارنٹی تک نہ تھی۔ اس کی آنکھیں اشکبار ہوئیں۔

”عزیر میرے بھائی۔“ اس کی کربناک بھاری آواز، ہاسپٹل کی دواؤں کی بو سے بھری فضا میں گونجی۔ تکلیف، اذیت، کرب کیا کچھ نہ تھا اس صدا میں۔ وہ اس کے سر پر بانیاں ہاتھ رکھے، ذرا

جھکا کھڑا تھا۔ سیاہ سمندر منتظر سا اس کے چہرے پہ جما تھا کہ کب وہ آنکھیں کھولے گا، اس سے بات کرے گا۔

اسے امید تھی وہ آج اس سے ناراضی ختم کر ہی دے گا۔ اس کا بھائی اتنا پتھر دل تھوڑی تھا کہ اسے انتظار کی سولی پر لٹکائے رکھے۔

اور اگلے ہی لمحے اس کی امیدیں، اس کی دعائیں، اس کی حاجتیں سب جیسے قبول ہو گیا تھا۔ ”بھائی!“ اس نے آنکھیں کھولنے کی کوشش کی مگر کھل نہ سکیں۔ حلق سے آواز بھی برآمد نہ ہو سکی۔ صرف ہونٹ ہلے۔ بدر اس کا ہیچہرہ دیکھ رہا تھا۔ منتظر سا۔ اس کے ہلتے ہونٹ اور پلکوں کی جنبش پر اسے لگا جیسے اسے نئی زندگی عطا کر دی گئی ہو۔

اس نے تیزی سے اس کا چہرہ اپنے ہاتھوں میں تھاما۔ اس کے گال تھپتپاتے اسے ہوش میں لانے کی کوشش کی۔ آنکھوں سے آنسو بے اختیار زار و قطار بہنے لگے۔ وہ خوش تھا، بہت خوش۔ شاید زندگی میں سب سے زیادہ خوش وہ آج ہوا تھا۔

”عزیر..... عزیر میرے بھائی..... آنکھیں کھولو یار، دیکھو میں یہیں ہوں۔“ اس کی آواز کانپنے لگی۔ خوشی اس کی آواز، آنکھوں، چہرے، پورے بدن سے اٹھنے لگی۔ کیا یہ خواب تھا؟ نہیں یہ خواب نہیں تھا۔ اس کا رب واقعی بہت مہربان تھا۔ اس نے اس کی دعائیں قبول کر لی تھیں۔

”یہ نہیں کھل رہیں۔“ اس کی آواز دھیمی تھی بہت دھیمی۔ بدر بامشکل سن سکا۔ وہ آنکھیں کھولنے کی کوشش کر رہا تھا مگر وہ جیسے آپس میں جڑ سی گئی تھیں۔ بدر نے انگلیوں سے اس کی آنکھیں پکڑ کر کھولیں۔ اس وقت اسے یہی ایک طریقہ سمجھ میں آیا۔

اس کی آنکھیں کھلیں تو سب دھندلا دھندلا سا تھا۔ ہولے ہولے دھند پیچھے ہٹنے لگی۔ اب دھند کی بجائے سب غیر مانوس۔ مگر پہلا انسان جو اسے دکھا، وہ غیر نہ تھا۔ وہ اس کا بھائی تھا۔ اس نے بدر کو گلے لگانا چاہا مگر جسم تو جیسے بے جان ہو گیا تھا۔ اس سے بازو اٹھائے نہ گئے۔ وہ اپنی بے بسی پر اداس ہوتا اس سے پہلے ہی اس کا بھائی اس سے لپٹ گیا تھا۔

بدر اسے زور سے سینے سے لگائے، بار بار اس کا سر چوم رہا تھا۔ اس نے عزیر کو اتنے زور سے پکڑا تھا کہ اب اسے تکلیف ہونے لگی۔

”بھائی.... مجھے درد ہو رہا ہے۔“ سویا ہوا جسم بیدار ہونے لگا تو اس نے بدر کے گرد اپنے بازو پھیلا دیے۔ پھر نرم آنکھوں سے مسکراتے دھیمے سے کہا۔

بدر ہڑبڑا کر پیچھے ہوا۔ ”سو.... سوری!“ چہرے پر پریشانی در آئی۔

”میں ٹھیک ہوں، بھائی۔“ وہ اس کا چہرہ دیکھ رہا تھا۔ ہونٹوں پر مسکراہٹ تھی۔

پھر خاموشی چھا گئی۔ کہنے کو بہت کچھ تھا، پھر بھی کچھ نہ تھا۔ وہ بس خاموشی سے ایک دوسرے کو دیکھ رہے تھے۔ جیسے یقین نہ آرہا ہو کہ جو کچھ ہو رہا ہے، واقعی حقیقت ہے۔

بہار اب بھی دروازے میں کھڑی تھی۔ وہ جاگ گیا تھا۔ شکر ہے وہ جاگ گیا تھا۔ اب تو پتا چل جائے گا کہ اس دن گاڑی کون ڈرائیو کر رہا تھا۔ ہاں وہ خود غرض ہو رہی تھی۔ ہاں وہ پتھر دل بن رہی تھی۔ اسے بننا ہی تھا۔ اپنے بھائی کی خاطر۔ یہ وقت ان باتوں کا نہیں تھا، مگر پھر یہی وقت ان باتوں کا تھا۔ ابھی نہیں تو شاید کبھی نہیں!

اس نے پہلو میں گرے ہاتھ اٹھا کر چہرے سے آنسو صاف کیے۔ قدم بیڈ کی طرف بڑھائے جہاں وہ دونوں آمنے سامنے بیٹھے تھے۔ ہر بڑھتے قدم کے ساتھ دل گھبرانے لگا۔ معلوم نہ تھا کہ بات کیسے شروع کرے، مگر کرنی تو تھی۔

”بدر.....“ اس کی آواز کانپی۔ بس ذرا سی۔

وہ چونکا۔ اس کے ساتھ ہی عزیر بھی۔ دونوں نے چونک کر اس کی سمت دیکھا۔ بدر کی نگاہوں میں تشویش تھی جبکہ عزیر کی آنکھوں میں حیرت، اچھنبا، شناسائی کی رمت، بہت کچھ تھا۔

بہار بے اختیار کنفیوز ہوئی۔

”کیا.... کیا میں ان سے کچھ بات کر سکتی ہوں؟“ انگلی سے عزیر کی طرف اشارہ کیا۔ یہ کہنا اتنا awkward اور مشکل تھا کہ اسے اپنی گردن کے گرد کوئی رسی کستی محسوس ہوئی۔

بدر کی پیشانی پر ہلکی سی سلوٹیں ابھریں۔ وہ جانتا تھا اسے کیا کہنا ہے۔ ابھی عزیر کی حالت ایسی نہیں تھی کہ اس سے اس قسم کے سوالات کیے جاتے۔ وہ نہیں چاہتا تھا کہ بہار عزیر سے اس وقت بات کرے، نہ ہی وہ اسے انکار کر سکتا تھا، اس کا دل اجازت ہی کہاں دیتا تھا۔

وہ جانے کب تک اسی شش و پنج میں گھرارہتا جب کمرے کی فضا میں عزیر کی آواز گونجی۔
”شیور۔“ وہ دھیماسا مسکرایا۔

بہار نے سکھ کا سانس لیا۔ دانستہ ہلکا سا کھنکھارتے پوچھا۔ ”کیا آپ کو یاد ہے کہ اس دن کیا ہوا تھا؟“

اس نے کہا تو عزیر نے نہ سمجھی سے اسے دیکھا۔ ”آپ کا ایکسیڈنٹ.... وہاں کیا ہوا تھا۔“ اس نے وضاحت دی۔

بدر کا چہرہ سپاٹ ہو گیا۔ سیاہ آنکھیں تاریک پڑیں۔


☆.....☆.....☆

جاری ہے۔۔۔

باقی آئندہ قسط میں

پل صراط

عنیزہ زاہد



"تم مجھے ایک برا انسان سمجھتی ہو نا۔ مجھے پہچاننے میں تم سے ذرا سی غلطی ہو گئی۔ میں صرف برا نہیں، ایک بدترین انسان ہوں۔" وہ گلاس میں شراب انڈیلتے ہوئے ایک ٹرانس میں کہہ رہا تھا۔ شراب گلاس سے باہر گرنے لگی تھی پر اسے تو جیسے ہوش ہی نہیں تھا۔ پھر اس نے وہ گلاس اٹھایا اور اسکی طرف دیکھا۔

وہ خوف سے اپنی جگہ پر سمٹی۔ "کیا کہہ رہی تھی تم؟ اس وقت تمہارا کوئی موڈ نہیں ہے مجھ جیسے شرابی کے منہ لگنے کا؟" وہ خود سے سوال کرتا، خود سے جواب دیتا اس کے قریب بیٹھا۔ "اور یہ کہ میں نشئی ہوں؟ آج تمہیں بھی شراب کی لذت چکھاؤں گا۔" اس نے گلاس منال کے منہ کے قریب کیا۔

☆☆☆

'کبھی تو تو بھی محبت کرے گا۔'

فاران احمد نے محبت کی تھی!

'تو بھی کسی کو ٹوٹ کر چاہے گا۔'

اس نے بھی کسی کو ٹوٹ کر چاہا تھا۔

اور پھر۔۔ پھر وہ تجھے چھوڑ جائے گی۔'

اور پھر وہ اسے توڑ گئی۔

'پھر میں تیرے پاس آؤں گا۔ اور کہوں گا کہ دل پہ مت لے۔ وہ چلی گئی تو کیا ہوا، کوئی اور آجائے گی۔' اس کے جانے کے بعد کوئی نہیں آیا۔ اس نے آنے ہی نہ دیا۔

ایسین فتح



ابراہیم

"یہاں دستخط کرو غاڑہ ! " کاغذ غاڑہ کے سامنے کرتے ہوئے انہوں نے کہا تو غاڑہ نے ایک نظر اپنے سامنے بیٹھے اس اجنبی شخص کو دیکھا جس سے ابھی وہ چند گھنٹوں پہلے ملی تھی۔ ان چند گھنٹوں کی ملاقات نے اس شخص کو اس کا مختار بنا ڈالا تھا۔ زندگی میں پہلی بار قلم پکڑتے ہوئے غاڑہ کے ہاتھ بڑی طرح کانپنے لگے۔ وہ تو با آسانی قلم تھام کر شفاف کاغذ پر آدھی ترچھی لکیریں کھینچ کر بہت سارے خاکے بنا لیا کرتی تھی، کچھ دھندلے ہوتے تو کچھ میں پہلی ہی حسرت میں جان موجود ہوتی۔

"تم رشتے کھونے سے ڈرتی ہو غاڑہ ! " سیکہ کا چند روز قبل کہا گیا جملہ کان کے پردے پر ابھرا تھا۔

"بچ کہا تھا تم نے میں رشتے کھونے سے ڈرتی ہوں سیکہ ! اور یہ نیا دھور رشتہ بھی شاید میں کھونے کے لیے ہی بنا رہی ہوں۔" دل میں اس کے کہنے کا جواب دے کر اس نے کاغذ پر قلم گھسیٹا تھا۔ عجیب بات تھی وہ ایک کاروباری شادی کے لیے دلہن بنی ہوئی تھی۔

☆☆☆

"میری زندگی برباد کر کے تم یہاں سکون سے سو رہی ہو۔ شام سے مینو مجھے فون کر رہی ہے اور میں اس کا فون نہیں اٹھا رہا جانتی ہو کیوں؟ کیونکہ میں اس سے بے وفائی کرنے پر بے حد شرمندہ ہوں۔ اپنی زندگی میں پہلی بار میں نے کسی کو چاہا ہے اور تم زبردستی ایک بزنس ڈیل کی طرح میرے سر پر آ گئی ہو۔" وہ بالوں میں ہاتھ چلاتا ہوا اپنے اندر کا سارا انتشار اس پر انڈیل رہا تھا۔ غاڑہ خاموشی سے بس اس کی جانب دیکھ رہی تھی۔ اسے واقعی ہی اس شخص پر ترس آیا تھا جس کی محبت آباد ہونے سے پہلے ہی اس کے باپ نے اجاڑ دی تھی۔ وہ بستر سے اتر کر اس کے نزدیک آئی تھی۔

"میں بہت تلخ ہو چکی ہوں کلج ! جانتے ہو کیوں؟" اس نے اس کے چہرے کی جانب دیکھتے ہوئے انتہائی آہستگی سے کہا تھا۔

"کیونکہ اس دنیا اور معاشرے کی سفاکی آپ کو تلخ بنا دیتی ہے۔ اول تو مجھے یہ معلوم نہیں تھا کہ تم کسی سے کمینڈ ہو اور بالفرض اگر مجھے معلوم بھی ہوتا تو تب بھی میں وہاں کچھ نہیں کر پاتی۔ میں یہ کاغذی تعلق تب بھی نہیں روک سکتی تھی۔ تمہاری مجرم میں نہیں ہوں کلج ارسلان ! بلکہ اپنے مجرم تم خود ہو۔ مینو کے مجرم تم ہو جو محض اپنے باپ کی لالچ کے ہاتھوں اپنی محبت پر ایک کاغذی سوتن لے آیا۔" وہ سینے پر بازو پیٹے انتہائی تلخی سے کہہ رہی تھی جبکہ کلج بس حیرت سے اس کی جانب دیکھ رہا تھا۔

Click here

safareadab.com



دنوشہ آرزو

"جانتے ہو میرے لیے اب محبت کیا ہے۔" وہ آنسوؤں کو بمشکل روکے ہوئے تھی۔ "م جس سے (ال) مالک شروع ہوتا ہے، ج جس سے (ال) حلیم شروع ہوتا ہے، ب جس سے (ال) باری اور ت سے تمنا (وہ جو اللہ سے کی جاتی ہے) شروع ہوتی ہے۔ بس یہی ہے میرے نزدیک محبت!" وہ ضبط کی انتہا پہ تھی۔ "ایک وقت تھا تم میری تمنا تھے مگر اب صرف ایک ہی تمنا ہے میری۔۔۔ اللہ۔۔۔ بس اللہ۔۔۔!" وہ رکی اور گہرا سانس لے کر بولی۔ "ایک بار بھابھی نے کہا تھا کہ ایک بار جو چڑھ جائے رنگ حب الہی تو اتر جائیں۔۔۔! ہاں وہی رنگ چڑھ گیا ہے مجھے۔" وہ زید کی خاموشی سمجھنے کی کوشش کر رہی تھی۔۔۔ اب ایک آخری جملہ رہ گیا تھا کہنے کو۔ وہ ہمت پیدا کرنے کی کوشش کر رہی تھی۔ وہ کہنے لگی تھی کہ زید بولا۔ "تمنا تمہیں نہیں بھی ہے تو کوئی فرق نہیں پڑتا۔ میں تمہارا ہوں، تمہارا تھا، اور تمہارے غیر محرم ہونے میں بس ایک دستخط کی دیر ہوتی ہے۔" وہ سنگدل ہو چکی تھی۔ دوسری جانب زید کو دھچکا لگا تھا۔

☆☆☆

"مجھے سننے میں آیا ہے کہ تم کسی کو پسند کرتی ہو۔" اسے جھکا لگا کیا وہ جان گئے تھے۔ وہ ذرا بوکھلا گئی مگر جھوٹ وہ نہیں بولنا چاہتی تھی۔ "جی، مگر آپ سے کس نے کہا؟" اس نے لکھ ہی دیا۔ "وہ اہم نہیں ہے۔ تم یہ بتاؤ کہ اس کا نام کیا ہے؟" وہ کچھ مزید بوکھلائی۔ اب کیا کرے؟ "میں نہیں بتا رہی۔ ابھی کچھ کنفرم نہیں ہے۔ میں ایسے تو نام نہیں بتا سکتی نا؟" اسے یہی جواب ٹھیک لگا تھا۔ اس نے سوچا تھا کہ وہ یہ تاثر دے گی کہ وہ جو کوئی بھی ہے اس نے سوچنے کا وقت مانگا ہے۔ اب جھوٹ ہے تو جھوٹ سہی۔ شرم سے توجہ ہٹا کر گئی۔ "ویسے تم نہ بھی بتاؤ تو میں جانتا ہوں وہ کون ہے۔" وہ گھبراہٹ میں پگھل رہی تھی جلتی موم کی طرح۔ اچھا سننے پر یقین ہیں تو بتائیں نام؟" اس نے ڈرتے ڈرتے ناپ کیا۔ "میں جانتا ہوں تم مجھے ہی پسند کرتی ہو، آخر۔" وہ دم بخود رہ گئی۔ آخر وہ کیسے جان سکتے تھے؟ در اگر وہ جانتے تھے تو کب سے جانتے تھے؟ وہ حیران بھی تھی اور پریشان بھی۔

"اگر تمہاری مجھ سے شادی نہ ہوئی ہوتی اور تمہیں موقع ملتا تو کیا تم حسن خان کو اپنا لیتی؟"

رقیہ الجھ سی گئی۔ "میں سمجھی نہیں آپ کی بات کا مطلب۔"

وارث جان نے بہت سوچنے کے بعد سوال کا انداز بدل دیا۔ "تمہیں مجھ میں یا حسن خان میں سے کسی ایک کو چننا ہو تو کوئی چنو گی؟"

رقیہ وارث کے اس سوال پر ناراض ہو گئی۔ "کیا ہو گیا ہے آپ کو۔۔۔ یہ کیا عجیب سا سوال ہے۔ آپ شوہر ہیں میرے اور وہ کوئی نہیں میرا۔ بس ساتھ پڑھتا ہے اور اچھا کلاس فیلو ہے۔ اس کا آپ سے کیا مقابلہ بھلا!!!"

وارث جان ابھی بھی الجھا ہوا تھا۔ "رقیہ میں صرف اور صرف تمہیں خوش دیکھنا چاہتا ہوں۔ اگر تم حسن خان کے ساتھ کو پا کر خوش رہ سکتی ہو تو۔۔۔" اس کے باقی ماندہ الفاظ اندر کہیں دب کر رہ گئے تھے۔ رقیہ جو وارث جان سے کبھی اونچی آواز میں بولنے کا سوچ بھی نہیں سکتی تھی۔ اس نے وارث جان کے گال پر زور دار تھپڑ مار دیا۔ اسے خود بھی اندازہ نہیں تھا کہ کیسے اس کا ہاتھ وارث پر اٹھ گیا۔

☆☆☆

"امبر تم نے کہیں رقیہ کو دیکھا ہے۔ مجھے گیٹ سے پتا چلا کہ رقیہ آچکی ہے۔" رقیہ کی حسن کی طرف بیک تھی۔ رقیہ مسکراتے ہوئے ہلٹی اور حسن خان وہیں دل تمام کر کھڑا ہو گیا۔ "اف۔۔۔ کوئی اتنا خوبصورت کیسے ہو سکتا ہے۔" اس سے پہلے کہ حسن خان مزید کچھ اور کہتا رقیہ اس کی طرف بڑھی۔ حسن خان کی آنکھوں کی چمک بتا رہی تھی کہ آج وہ رقیہ کو پا لینے کے جنون سے آیا ہے۔ حسن خان کے ساتھ اس کی والدہ بھی تھیں۔ انہوں نے رقیہ کے لیے تعریفی جملے کچھ اس طرح کہے۔ "بہت خوبصورت ہو تم اور آج تو بہت زیادہ حسین لگ رہی ہو۔ جانتی ہو آج مجھے کیوں لایا ہے اپنے ساتھ؟؟" ابھی وہ مزید کچھ کہتیں کہ رقیہ نے مسکرا کر حسن کو مخاطب کیا۔

"حسن ان سے ملو میرے سہنڈ۔ سردار وارث جان۔" حسن کی آنکھیں پھٹ سی گئیں وہ بے اختیار بولا "کیا؟؟؟ کیا کہا ہے تم نے۔۔۔؟؟؟ کون ہے یہ؟؟۔۔۔ مطلب تمہارے ساتھ کیا رشتہ ہے ان کا؟؟؟"

Click here

safareadab.com

وراثت

فاطمہ ملک

ناؤں ملاح کی دیکھ جھلک

"میں ہمایوں سے شادی کرنے کے لیے راضی ہوں۔ آپ جب چاہیں بارات لے کر آجائیں۔" اس نے ایک سانس میں پورا جملہ مکمل کیا تھا۔ اور اگلا سانس وہ نہیں لے پائی تھی۔ اس کمرے میں موجود ہر شخص کو شاک لگا تھا۔ ہمایوں نے مڑ کر منہ کی طرف دیکھا تھا۔ بی جان کھل کر مسکرائی تھیں۔ سونیا بیگم کو منہ کا اقرار بالکل پسند نہیں آیا تھا۔ "لیکن میری ایک شرط ہے۔" اس نے ہمایوں کی طرف دیکھ کر بولا۔ "مجھے تمہاری ہر شرط منظور ہے۔" وہ اس وقت بے حد خوش تھا۔ "فرض کرو میری اور تمہاری شادی ہو جاتی ہے اور ہم پوری زندگی ساتھ گزار بھی لیتے ہیں۔ لیکن جب قیامت والے دل اللہ مجھ سے سوال کرے گا کہ میں نے اپنے شوہر سے وفا کیوں نہیں نبھائی؟ کیوں میں نے اپنے شوہر کے ہوتے ہوئے بھی دل میں کسی اور کو بسا کر رکھا؟

پاگر کھودینے کی تکلیف کبھی نالنے کی تکلیف سے بڑھ کر ہوتی ہے

ملاح

احمد راقی

DO NOT CROSS - CRIME SCENE DO NOT CROSS

تو میری جگہ تم جواب دو گے؟" وہ ہمایوں کی آنکھوں میں آنکھیں ڈال کر بولی تھی۔

"یہ۔۔۔ یہ کیا بکواس ہے۔" بی جان غصے میں بھڑک اٹھی تھیں۔

"بولو نامیری جگہ تم جواب دینے کے لیے تیار ہو؟ اگر تیار ہو تو میں بھی تم سے شادی کرنے کے لیے راضی ہوں۔" وہ اب بھی ہمایوں کو دیکھ کر بول رہی تھی۔ ہمایوں نے خاموشی سے اپنی نگاہیں جھکالی تھیں۔

"ایک عورت پر سب سے زیادہ حق اس کے شوہر کا ہوتا ہے۔ اور میں تمہیں وہ حق کبھی نہیں دے پاؤں گی۔ شادی کوئی کھیل نہیں ہے کہ کسی سے بھی کر لو، آپ کے دل کی رضامندی ہونا سب سے زیادہ اہم ہے۔" وہاں بیٹھا ہر شخص خاموش ہو گیا تھا۔

"لوگ کہتے ہیں کہ شادی کے بعد سب سہی ہو جاتا ہے، محبت بھی ہو جاتی ہے۔ غلط کہتے ہیں ایسا کچھ نہیں ہوتا۔ ہمیں بس سمجھوتا کرنے کی عادت ہو جاتی ہے اور اس سمجھوتے کو ہمارے

ہاں ایک خوشحال شادی کا نام دے دیا جاتا ہے۔" وہ بول رہی تھی اور سب سن رہے تھے۔

"میاں بیوی ایک دوسرے کا لباس ہوتے ہیں اور جب تک ان دنوں کے دل میں ہی ایک دوسرے لیے پیار نہ ہو تو کیا مقصد اس رشتے کا؟" وہ اپنی بات آرام اور تحمل سے سمجھا رہی تھی۔

"میں تو کرتا ہوں نا تم سے پیار۔" ہمایوں نے نم آنکھوں کے ساتھ اس کی طرف دیکھا تھا۔ "مگر میں نہیں کرتی تم سے پیار، تمہیں یہ بات کیوں سمجھ نہیں آتی؟" وہ تھوڑا چلا کر بولی تھی۔ "ناہی میں اتنی اچھی ہوں کہ تمہارا دل رکھنے کے لیے میں اپنا دل توڑ لوں۔" وہ صاف بات کرتی تھی چاہے کسی کو بری لگے۔

"لیکن جس سے تم پیار کرتی ہو وہ بھی کوئی اچھا انسان نہیں ہے۔" وہ ایسے کہہ رہا تھا جیسے وہ خود دودھ کا دھلا ہے۔

"وہ جیسا بھی ہے لیکن وہ میرا ہے۔" وہ براق پر آج بھی ایک بات برداشت نہیں کرتی تھی۔

"تم کیوں نہیں مان لیتی کہ وہ ایک برا انسان ہے جس نے صرف اپنے فائدے کے لیے تمہیں

استعمال کیا۔" وہ تھوڑا چیخ کر بولا تھا۔

"تم اگر ہزار بار بھی بولو گے کہ وہ برا ہے تو میں ہزار بار بولوں گی کہ مجھے اس سے محبت

ہے۔ محبت میں انسان اچھا یا برا نہیں دیکھتا صرف

اپنے محبوب کو دیکھتا ہے۔" اس کی آنکھیں چیخ چیخ کر کہہ رہی تھی کہ وہ براق سے بے حد محبت کرتی ہے اور اس بات کا اقرار اس نے آج کیا

تھا۔

"محبت واقعی اندھی ہوتی ہے۔" اس نے طنز کیا تھا۔

"محبت اندھی نہیں ہوتی۔ محبت آپ کے دل

میں چور دروازہ کھول دیتی ہے۔ جدھر آپ اس

شخص کی تمام برائیاں چھپا کر رکھ لیتے ہیں۔" منہا

کا دل براق کے لیے دھڑکتا تھا اور یہ سب آج

اپنی آنکھوں سے دیکھ کر ہمایوں کو لگا تھا کہ وہ

پوری دنیا ہار گیا ہے۔

"میری محبت کا کیا؟" اس نے بے اختیار سوال کیا تھا۔

"ہمایوں تم کس کی محبت کی بات کرتے ہو؟ سچ تو

یہ ہے کہ تم ایک بزدل انسان ہو جو مجھے اپنی

محبت کا یقین دلوانے کی بجائے براق کے خلاف

میرے دل میں زہر گھولتا رہا۔ کاش اتنی کوشش

تم نے مجھے اپنی محبت کا یقین دلوانے میں کی

ہوتی۔ مگر تم نے تو مجھے پانے کی کبھی بھی زرا سی

بھی کوشش نہیں کی۔" اس نے ہمایوں کو آئینہ

دکھایا تھا۔

"محبت کرنا آسان ہے لیکن دوسرے کو اس کا

یقین دلوانا بہت مشکل ہے۔" وہ جانتی تھی

ہمایوں کو یہ باتیں تیر کی طرح چھیں گی لیکن اس

کا یہ سب بولنا ضروری تھا۔

ہمایوں نے واقعی کبھی بھی منہا کو پانے کی زرا سی

بھی کوشش نہیں کی۔ وہ بس انتظار کرتا تھا کہ

منہا کو ایک دن اس کی محبت دیکھائی دے

گی۔ لیکن وہ دن کبھی نہیں آیا۔

"اب میرا پیچھا کرنا چھوڑ دو ہمایوں۔ میں تمہاری
کبھی نہیں ہو سکتی اور لا حاصل کا پیچھا بے وقوف
لوگ کیا کرتے ہیں۔" اس نے ہمایوں کی طرف
دیکھ کر ہمدردی سے بولا تھا۔ پھر وہ باہر نکلی۔
ہمایوں کی آنکھوں میں بے تحاشہ تکلیف اتری
تھی۔ بی جان اس کے پاس کھڑی اسے دلا سے
دے رہی تھیں۔

ہمایوں ہار گیا تھا۔ لیکن جیتا ابھی تک براق بھی
نہیں تھا۔

مکمل ناول فری میں پڑھنے کے لیے یہاں
کلک کریں۔

safareadab.com

سفر ادب کی جانب سے ناولوں کی پی ڈی ایف کاپی کو ہر غلطی سے ماورا بنانے کی پوری کوشش کی گئی ہے۔ کسی بھی طرح کی غلطی پائی جانے پر اسے محض اتفاق سمجھا جائے۔ ہماری ٹیم کے تیار شدہ پی ڈی ایف کے تمام جملہ حقوق سفر ادب کے نام محفوظ کر لیے گئے ہیں۔ کسی ادارے یا شخص کی جانب سے ہمارے کام کو اپنے آفیشل استعمال میں لانے کی کوشش کو غیر قانونی سمجھ کر سفر ادب کی جانب سے کارروائی کی جاسکتی ہے۔

- ٹیم سفر ادب